

UNIVERSITY OF TORONTO



3 1761 00664956 0

सर्वदर्शनसंग्रह -

एड. by श्रीमान्द विद्यालार्ज

B
131
M3
1889

of Ps 67

सर्वदर्शनसंग्रहः ।

माधवाचार्यविरचितः ।

वि, ए, उपाधिधारिणा
श्रीजीवानन्दविद्यासागरभट्टाचार्येण
संस्कृत्य प्रकाशितः ।

द्वितीयसंस्करणम् ।

कलिकातानगरे

सरस्वतीयन्त्रे

मुद्रितः ।

इ. १८८६ ।

প্রকাশক—শ্রীজীবানন্দবিদ্যাসাগর বি, এ,
২ নং রমানাথমজুমদারের ষ্ট্রীট,
কলিকাতা।

প্রিন্টর—শ্রীক্ষেত্রমোহন মুখোপাধ্যায়
৫৫ নং আমহাষ্ট্র ষ্ট্রীট,
কলিকাতা।

B
131
M3
1889



सर्वदर्शनसंग्रहः ।



नित्यज्ञानाश्रयं वन्दे निःश्रेयसनिधिं शिवम् ।

येनैव जातं मत्स्यादि तेनैवेदं सकर्तृकम् ॥

पारं गतं सकलदर्शनसागराणा-

मात्मोचितार्थचरितार्थितसर्वलोकम् (१) ।

श्रीशार्ङ्गपाणितनयं निखिलागमज्ञं

सर्वज्ञविष्णुगुरुमन्वहमाश्रयेऽहम् ॥

श्रीमत्सायणदुग्धाश्विकौस्तुभेन महौजसा ।

क्रियते माधवार्य्येण सर्वदर्शनसंग्रहः ॥

पूर्वप्रामतिदुस्तराणि सुतरामालोड्य शास्त्राण्यसौ

श्रीमत्सायणमाधवः प्रभुरपन्यास्यत् सतां प्रीतये ।

दूरोत्सारितमत्सरेण मनसा शृण्वन्तु तत् सज्जना

माल्यं कस्य विचित्रपुष्परचितं प्रीत्यै न सञ्जायते ॥

अथ कथं परमेश्वरस्य निःश्रेयसप्रदत्वमभिधीयते ब्रह्म-
स्पतिमतानुसारिणा नास्तिकशिरोमणिना चार्वाकेण
दूरोत्सारितत्वात् । दुरुच्छेदं हि चार्वाकस्य चेष्टितम् ।
प्रायेण सर्वप्राणिनस्तावत्

यावज्जीवं सुखं जीवेन्नास्ति मृत्योरगोचरः ।

भक्षीभूतस्य देहस्य पुनरागमनं कुत इति ॥

लोकगाथामनुरुन्धाना नीतिकामशास्त्रानुसारेणा-
र्थकामावेव पुरुषार्थौ मन्यमानाः पारलौकिकमर्थमपह-
वानाश्चार्वाकमतमनुवर्त्तमाना एवानुभूयन्ते । अतएव
तस्य चार्वाकमतस्य लोकायतमित्यन्वर्थमपरं नामधेयम् ।

तत्र पृथिव्यादीनि भूतानि चत्वारि तत्त्वानि । तेभ्य
एव देहाकारपरिणतेभ्यः किखादिभ्यो मदशक्तिवत् चैत-
न्यमुपजायते, तेषु वितष्टेषु सत्सु स्वयं विनश्यति ।

तदिह विज्ञानघन एवैतेभ्यो भूतेभ्यः समुत्पाद्य तान्ये-
वानु विनश्यति, न प्रेत्य संज्ञास्तीति ।

तत् चैतन्यविशिष्टदेह एवात्मा देहातिरिक्त आत्मनि
प्रमाणाभावात् प्रत्यक्षैकप्रमाणवादितया अनुमानादेर-
नङ्गीकारेण प्रामाण्याभावात् ।

अङ्गनालिङ्गनादिजन्यं सुखमेव पुरुषार्थः । न चास्य
दुःखसंभिन्नतया पुरुषार्थत्वमेव नास्तीति मन्तव्यम्, अवर्ज-
नीयतया प्राप्तस्य दुःखस्य परिहारेण सुखमात्रस्यैव भोक्तव्य-
त्वात् । तद्यथा मत्स्यार्थी सशल्कान् सकण्टकान् मत्स्यानु-
पादत्ते । स यावदादेयं तावदादाय निवर्त्तते । यथा वा
धान्यार्थी सपलालानि धान्यान्याहरति । स यावदादेयं

hustk

तावदादाय निवर्त्तते । तस्माद् दुःखमयानुक्लवेदनीयं
सुखं त्यक्तुमुचितम् । न हि मृताः सन्तीति शालयो
नोप्यन्ते । न हि भिक्षुकाः सन्तीति स्याज्यो नाधिश्री-
यन्ते । यदि कश्चिद् भौरुष्टं सुखं त्यजेत् तर्हि स पशु-
बन्मुखी भवेत् । तदुक्तम्

त्याज्यं सुखं विषयसङ्गमजन्म पुंसं

दुःखोपसृष्टमिति मूर्खविचारणेषा ।

ब्रीहीन् जिहासति सितोत्तमतण्डुलाब्जान्

को नाम भोसुषकणोपहितान् हितार्थी ॥

ननु पारलौकिकसुखाभावे बहुवित्तव्ययशरीरायास-
साध्ये अग्निहोत्रादौ विद्यावृद्धाः कथं प्रवर्त्तियन्ते इति
चेत् तदपि न प्रमाणकोटिं प्रवेष्टुमोष्टे अनृतव्याघात-
पुनरुक्तदोषैर्दूषिततया वैदिकस्मृत्यैरेव धूर्त्तवक्त्रैः परस्परं
कर्मकाण्डप्रामाण्यवादिभिर्ज्ञानकाण्डस्य, ज्ञानकाण्डप्रामा-
ण्यवादिभिः कर्मकाण्डस्य च प्रतिद्विषत्वेन त्रय्या धूर्त्त-
प्रलापमात्रत्वेन अग्निहोत्रादेर्जीविकामात्रप्रयोजनत्वात् ।

तथा चामाणकः

अग्निहोत्रं त्रयो वेदास्त्रिदण्डं भस्मगुण्डनम् ।

बुद्धिपौरुषहीनानां जीविकेति ब्रह्मसूतिः ॥

अतएव कण्टकादिजन्यं दुःखमेव नरकं लोकसिद्धो
राजा परमेश्वरः देहोच्छेदो मोक्षः । देहात्मवादे च कण्ठो-
ऽहं कण्ठोऽहमित्यादिसामानाधिकरण्योपपत्तिः । मम
शरीरमिति व्यवहारो राहोः शिर इत्यादिवदौपचारिकः ।

तदेतत् सर्वं समग्राहि ।

अत्र चत्वारि भूतानि भूमिवाय्वनलानिलाः ।

चतुर्भ्यः खलु भूतेभ्यश्चेतन्यमुपजायते ।

किष्वादिभ्यः स्मेतेभ्यो द्रव्येभ्यो मदशक्तिवत् ॥

अहं स्थूलः कृशोऽस्मीति सामानाधिकरण्यतः ।

देहः स्थौल्यादियोगाच्च स एवात्मा न चापरः ॥

मम देहोऽयमित्युक्तिः सम्भवेदौपचारिकीति ॥

स्यादेतत् स्यादेव मनोरथो यद्यनुमानादेः प्रामाण्यं
न स्यात्, अस्ति च प्रामाण्यं कथमन्यथा धूमोपलम्भानन्तरं
धूमध्वजे प्रेक्षावतां प्रवृत्तिरुपपद्येत । नद्यास्तीरे फलानि
सन्तीति वचनश्रवणसमनन्तरं फलार्थिनां नदीतीरे प्रवृत्ति-
रिति । तदेतन्ननाराज्यविजृम्भणम् । व्याप्तिपक्षधर्मता-
शालि हि लिङ्गं गमकमभ्युपगतमनुमानप्रामाण्यवादिभिः
व्याप्तिश्चोभयविधोपाधिविधुरः सम्बन्धः । स च सत्तया चक्षु-
रादिवन्नाङ्गभावं भजते किन्तु ज्ञाततया । कः खलु ज्ञानो-
पायो भवेत् । न तावत् प्रत्यक्षं तच्च बाह्यमान्तरं बाभिम-
तम् । न प्रथमः तस्य सम्प्रयुक्तविषयज्ञानजनकत्वेन भवति
प्रसरसम्भवेऽपि भूतभविष्यतोस्तदसम्भवेन सर्वोपसंहारवत्या
व्याप्तेर्दुर्ज्ञानत्वात् । न च व्याप्तिज्ञानं सामान्यगोचरमिति
मन्तव्यं व्यक्त्योरविनाभावाभावप्रसङ्गात् । नापि चरमः
अन्तःकरणस्य वह्निरिन्द्रियतन्त्रत्वेन बाह्येऽर्थे स्वातन्त्र्येण
प्रवृत्त्यनुपपत्तेः । तदुक्तम्

चक्षुरायुक्तविषयं परतन्त्रं वह्निर्मन इति ॥

नाप्यनुमानं व्याप्तिज्ञानोपायः तत्र तत्राप्येवमिति
अनवस्थादीस्यप्रसङ्गात् । नापि शब्दस्तदुपायः काणाद-

मतानुसारेणानुमान एवान्तर्भावात् अनन्तर्भावे वा वृद्धव्यव-
हाररूपलिङ्गावगतिसापेक्षतया प्रागुक्तदूषणलङ्घनाजङ्गल-
त्वात् धूमधूमध्वजयोरविनाभावोऽस्तीति वचनमात्रे मन्वा-
दिवद् विश्वासाभावाच्च । अनुपदिष्टाविनाभावस्य पुरुष-
स्यार्थान्तरदर्शनेनार्थान्तरानुमित्यभावे स्वार्थानुमानकथायाः
कथाशेषत्वप्रसङ्गाच्च । उपमानादिकन्तु दूरापास्तं तेषां
संज्ञासंज्ञिसम्बन्धादिबोधकत्वेनानौपाधिकसम्बन्धबोधकत्वा
सम्भवात् । किञ्च उपाध्यभावोऽपि दुरवममः उपाधीनां
प्रत्यक्षत्वनियमासम्भवेन प्रत्यक्षाणामभावस्य प्रत्यक्षत्वेऽपि
अप्रत्यक्षाणामभावस्याप्रत्यक्षतया अनुमानाद्यपेक्षायामुक्त-
दूषणानतिवृत्तेः ।

अपिच साधनाव्यापकत्वे सति साध्यसमव्याप्तिरिति
तल्लक्षणं कचीकर्तव्यम् । तदुक्तम्

अव्याप्तसाधनो यः साध्यसमव्याप्तिरुच्यते स उपाधि-
रिति ।

शब्देऽनित्यत्वे साध्ये सकर्तृकत्वं घटत्वमश्रावणतां च
व्यावर्त्तयितुमुपात्तान्यत्र क्रमतो विशेषणानि त्रीणि ।
तस्मादिदमनवद्यं समासमेत्यादिनोक्तमाचार्यैश्चेति (१) ।
तत्र विध्यध्यवसायपूर्वकत्वान्निषेधाध्यवसायस्योपाधिज्ञाने
जाते तदभावविशिष्टसम्बन्धरूपं व्याप्तिज्ञानं व्याप्तिज्ञाना-
धीनं चोपाधिज्ञानमिति परस्मराश्रयवज्जप्रहारदोषो वज्ज-

(१) समासमाविनाभावावेकत्व स्तो यदा तदा ।

समेन यदि नो व्याप्तस्तयोर्हीनोऽप्रयोजकः ॥

लेपायते । तस्मादविनाभावस्य दुर्बोधतया नानुमानायव-
काशः । धूमादिज्ञानानन्तरमग्न्यादिज्ञाने प्रवृत्तिः प्रत्यक्ष-
मूलतयाभ्यान्या वा युज्यते । क्वचित् फलप्रतिलम्भस्तु मणि-
मन्त्रीषधादिवत् यादृच्छिकः । अतस्तत्साध्यमदृष्टादिकमपि
मास्ति । नन्वादृष्टानिष्टौ जगद्वैचित्र्यमाकस्मिकं स्यादिति
चेत् न तद्भद्रं स्वभावादेव तदुपपत्तेः । तदुक्तम्

अग्निरुष्णो जलं शीतं शीतस्पर्शस्तथानिलः ।

केनेदं चित्रितं तस्मात् स्वभावात्तदवस्थितिरिति ॥

तदेतत् सर्वं ब्रह्मस्यतिनाप्युक्तम् ।

न स्वर्गो नापवर्गो वा नैवात्मा पारलौकिकः ।

नैव वर्णाश्रमादीनां क्रियाश्च फलदायिकाः ॥

अग्निहोत्रं त्रयो वेदास्त्रिदण्डं भस्मगुण्ठनम् ।

बुद्धिपौरुषहीनानां जीविका धाढनिर्मिता ॥

पशुश्वेन्निहतः स्वर्गं ज्योतिष्टोमे गमिष्यति ।

स्वपिता यजमानेन तत्र कस्मान्न हिंस्यते ॥

सृतामामपि जन्तूनां श्राद्धं चेत् तृप्तिकारणम् ।

गच्छतामिह जन्तूनां व्यर्थं पाथेयकल्पनम् ॥

स्वर्गस्थिता यदा तृप्तिं गच्छेयुस्तत्र दानतः ।

प्रासादस्योपरिस्थानामत्र कस्मान्न दीयते ॥

यावज्जीवेत् सुखं जीवेदृणं कृत्वा घृतं पिबेत् ।

भस्मीभूतस्य देहस्य पुनरागमनं कुतः ॥

यदि गच्छेत् परं लोकं देहादेशं विनिर्गतः ।

कस्माद्भूयो न चायाति बन्धुस्नेहसमाकुलः ॥

ततश्च जीवनोपायो ब्राह्मणैर्विहितस्त्विह ।

सृतानां प्रेतकार्याणि न त्वन्यद्विद्यते कश्चित् ॥

तयो वेदस्य कर्त्तारो भण्डधूर्चनिशाचराः ।

जर्फरीतुर्फरीत्यादि पण्डितानां वचः स्मृतम् ॥

अश्वस्याव हि शिश्रन्तु पत्नीग्राह्यं प्रकीर्तितम् ।

भण्डैस्तद्वत् परस्मैव ग्राह्यजातं प्रकीर्तितम् ॥

मांसानां खादनं तद्वन्निशाचरसमीरितमिति ॥

तस्माद् बहूनां प्राणिनामनुग्रहार्थं चार्वाकमतमाश्रय-
णीयमिति रमणीयम् ॥

इति सायणमाधवीये सर्वदर्शनसङ्ग्रहे चार्वाकदर्शनम् ॥



अत्र बौद्धैरभिधीयते यदभ्यधापि अविनाभावो दुर्बोध-
इति तदसाधीयः तादात्म्यतदुत्पत्तिभ्यामविनाभावस्य
सुज्ञानत्वात् । तदुक्तम्

कार्यकारणभावाद् वा स्वभावाद् वा नियामकात् ।

अविनाभावनियमो दर्शनान्तरदर्शनादिति ॥

अन्वयव्यतिरेकावविनाभावनिश्चायकाविति ननु पक्षे
साध्यसाधनयोरव्यभिचारो दुरवधारणो भवेत् भूते, भवि-
ष्यति, वर्त्तमाने अनुपलभ्यमाने च व्यभिचारशङ्काया अनि-
वारणात् । ननु तथाविधस्यले तावकीऽपि मते व्यभिचार-
शङ्का दुष्परिहरेति चेत् मैवं वोचः विनापि कारणं कार्य-
मुत्पद्यतामित्येवंविधायाः शङ्काया व्याघातावधिकतया
निवृत्तत्वात् । तदेव ह्याशङ्कते यस्मिन्नाशङ्कमाने व्याघा-

सादयो नावतरेयुः । तदुक्तं, व्याघातावधिराशङ्केति ॥
 तस्मात्तदुत्पत्तिनिश्चयेन अविनाभावो निश्चीयते, तदुत्पत्ति-
 निश्चयश्च कार्यहेत्वोः प्रत्यक्षोपलभानुपलम्भपञ्चकनिब-
 न्धनः । कार्यस्योत्पत्तेः प्रागनुपलम्भः, कारणोपलम्भे
 सत्युपलम्भः, उपलब्धस्य पश्चात् कारणानुपलम्भादनुपलम्भ
 इति पञ्चकारण्या धूमधूमध्वजयोः कार्यकारणभावो
 निश्चीयते । तथा तादात्म्यनिश्चयेनाप्यविनाभावो निश्ची-
 यते । यदि शिंशपा वृक्षत्वमतिपतेत् स्वात्मानमेव जह्या-
 दिति विपक्षे बाधकप्रवृत्तेः । अप्रवृत्ते तु बाधके भूयः
 सहभावोपलम्भेऽपि व्यभिचारशङ्कायाः को निवारयिता ।
 शिंशपावृक्षयोश्च तादात्म्यनिश्चयो वृक्षोऽयं शिंशपेति
 सामानाधिकरण्यबलादुपपद्यते । न ह्यत्यन्ताभेदे तत्
 सम्भवति पर्यायत्वेन युगपदपि प्रयोगायोगात् । नाप्यत्य-
 न्तभेदे गवाक्षयोरनुपलम्भात् । तस्मात् कार्यात्मानौ
 कारणमात्मानमनुमापयत इति सिद्धम् ।

यदि कश्चित् प्रामाण्यमनुमानस्य नाङ्गीकुर्यात् तं
 प्रति ब्रूयात् अनुमानं प्रमाणं न भवतीत्येतावन्मात्रमुच्यते
 तत्र न किञ्चन साधनमुपन्यस्यते वा । न प्रथमः, एका-
 किनी प्रतिज्ञा हि प्रतिज्ञातं न साधयेदिति न्यायात् ।

नापि चरमः अनुमानं प्रमाणं न भवतीति ब्रुवाणेन त्वया
 अशिरस्तवचनस्योपन्यासे मम माता बन्धयेतिवद् व्याघाता-
 पातात् । किञ्च प्रमाणतदाभासव्यवस्थापनं तत्समानजा-
 तीयत्वादिति वदता भवतैव स्वीकृतं स्वभाषानुमानम् ।
 परगता विप्रतिपत्तिस्तु वचनलिङ्गेनेति ब्रुवता कार्य-

लिङ्गकमनुमानम् । अनुपलब्ध्या कञ्चिदर्थं प्रतिषेधयता-
नुपलब्धिलिङ्गकमनुमानम् । तथाचोक्तं तथागतैः ।

प्रमाणान्तरसामान्यस्थितिरन्यधियां गतेः ।

प्रमाणान्तरसद्भावः प्रतिषेधाच्च कस्यचिदिति ॥

पराक्रान्तञ्चात्र सूरिभिरिति ग्रन्थभूयस्त्वभयादुपरम्यते ।

ते च बौद्धाश्चतुर्विधया भावनया परमपुरुषार्थं कथ-
यन्ति । ते च माध्यमिकयोगाचारसौत्वान्तिकवैभाषिकसंज्ञा-
भिः प्रसिद्धा बौद्धा यथाक्रमं सर्वशून्यत्व-वाह्यशून्यत्व-वाह्य-
र्थानुमेयत्ववाह्यार्थप्रत्यक्षत्ववादानातिष्ठन्ते । यद्यपि भग-
वान् बुद्ध एक एव बोधयिता तथापि बौद्धव्यानां बुद्धि-
भेदाच्चातुर्विध्यं यथा गतोऽस्तमकं इत्युक्ते जारचौरानूचा-
नादयः स्नेष्टानुसारेणाभिसरणपरस्वहरणसदाचरणादि-
समयं बुध्यन्ते । सर्वे क्षणिकं क्षणिकं, दुःखं दुःखं,
स्वलक्षणं स्वलक्षणं, शून्यं शून्यमिति भावनाचतुष्टयमुप-
दिष्टं द्रष्टव्यम् । तत्र क्षणिकत्वं नीलादिक्षणानां सत्त्वेना-
नुमातव्यं यत् सत् तत् क्षणिकं यथा जलधरपटलं सन्त-
श्यामी भावा इति । न चायमसिद्धो हेतुः अर्थक्रिया-
कारित्वलक्षणस्य सत्त्वस्य नीलादिक्षणानां प्रत्यक्षसिद्धत्वात्
व्यापकव्यावृत्त्या व्याप्यव्यावृत्तिन्यायेन व्यापकक्रमाक्रम-
व्यावृत्तावक्षणिकात् सत्त्वव्यावृत्तेः सिद्धत्वाच्च । तच्चार्थ-
क्रियाकारित्वं क्रमाक्रमाभ्यां व्याप्तं न च क्रमाक्रमाभ्या-
मन्यः प्रकारः समास्ति

परस्परविरोधे हि न प्रकारान्तरस्थितिः ।

नेकतापि विरुद्धानामुक्तिमात्रविरोधतः ॥

इति न्यायेन व्याघातस्योद्भूतत्वात् । तौ च क्रमा-
क्रमौ स्थायिनः सकाशाद् व्यावर्त्तमानौ अर्थक्रियामपि
व्यावर्त्तयन्तौ क्षणिकत्वपक्ष एव सत्त्वं व्यवस्थापयत इति
सिद्धम् ।

मन्वक्षणिकस्यार्थक्रियाकारित्वं किं न स्यादिति चेत्
तदयुक्तं विकल्पासहत्वात् । तथाहि वर्त्तमानार्थक्रियाक-
रणकाले अतीतानागतयोः किमर्थक्रिययोः स्थायिनः
सामर्थ्यमस्ति नो वा ? आद्ये तयोरनिराकरणप्रसङ्गः
समर्थस्य चेपायोगात् । यत् यदा यत्करणसमर्थं तत् तदा
तत्करोत्येव यथा सामग्री स्वकार्यं समर्थश्चायं भाव इति
प्रसङ्गानुमानाच्च । द्वितीयेऽपि कदापि न कुर्यात् सामर्थ्य-
मात्रानुबन्धित्वादर्थक्रियाकारित्वस्य यद् यदा यन्न करोति
तत् तदा तत्रासमर्थं यथा हि शिलाश्चकलमङ्गुरे । न चैष
वर्त्तमानार्थक्रियाकरणकाले वृत्तवर्त्तिष्यमाणे अर्थक्रिये
करोतीति तद्विपर्ययाच्च । ननु क्रमवत्सहकारिताभात्
स्थायिनः अतीतानागतयोः क्रमेण क्रमणमुपपद्यते इति
चेत् तत्रेदं भवान् पृष्ठो व्याचष्टां सहकारिणः किंभावस्यो-
पकुर्वन्ति न वा ? न चेत् नापेक्षणीयास्ते अकिञ्चित्
कुर्वन्तां तेषां तादार्थ्यायोगात् । उपकारकत्वपक्षे सोऽयमु-
पकारः किंभावाद्भिद्यते न वा ? भेदपक्षे आगन्तुकस्यैव
सस्य कारणत्वं स्यात् न भावस्याक्षणिकस्य, आगन्तुका-
तिशयान्वयव्यतिरेकानुविधायित्वात् कार्यस्य । तदुक्तम्

वर्षातपाभ्यां किं व्योम्नश्चर्मण्यस्ति तयोः फलम् ।

चर्मोपमश्चेत् सोऽनित्यः खतुल्यश्चेदसत्फल इति ॥

अथ भावस्तेः सहकारिभिः सहैव कार्यं करोतीति
 स्वभाव इति चेत् अङ्गं तर्हि सहकारिणो न ज्ञात्वा प्रत्युत
 पलायमानानपि गले पाशेन बद्धा कृत्यं कार्यं कुर्यात्
 स्वभावस्यानपायात् । किञ्च सहकारिजन्योऽतिशयः किम-
 तिशयान्तरमारभते न वा उभयथापि प्रागुक्तदूषणपाषाण-
 वर्षणप्रसङ्गः । अतिशयान्तरारम्भपक्षे बहुमुखानवस्था-
 दौस्थ्यमपि स्यात् अतिशये जनयितव्ये सहकार्यन्तरापेक्षायां
 तत्परम्परापात इत्येकानवस्थाऽऽस्येया । तथाहि सहका-
 रिभिः सलिलपवनादिभिः यदार्थसाधैराधीयमाने बीज-
 स्यातिशये बीजमुत्पादकमभ्युपेयम्, अपरथा तदभावेऽप्य-
 तिशयः प्रादुर्भवेत् । बीजज्ञातिशयमादधानं सहकारिसा-
 पेक्षमेवाधत्ते, अन्यथा सर्वदोषकारापत्तौ अङ्गुरस्यापि सदो-
 दयः प्रसज्येत । तस्मादतिशयार्थमपेक्षमाणैः सहकारिभि-
 रतिशयान्तरमाधेयं बीजे, तस्मिन्नप्युपकारे पूर्वन्यायेन सह-
 कारिसापेक्षस्य बीजस्य जनकत्वे सहकारिसम्पाद्यबीजगता-
 तिशयानवस्था प्रथमा व्यवस्थिता । अथोपकारः कार्यार्थ-
 मपेक्षमाणोऽपि बीजादिनिरपेक्षं कार्यं जनयति तस्मापेक्षो
 वा । प्रथमे बीजादेरहेतुत्वमापतेत् । द्वितीये अपेक्षमाणेन
 बीजादिना उपकारे अतिशय आधेयः एव तत्र तत्रापीति
 बीजादिजन्यातिशयनिष्ठातिशयपरम्परापात इति द्वितीया-
 नवस्था स्थिरा भवेत् । एवमपेक्षमाणेनोपकारेण बीजादौ
 धर्मिण्युपकारान्तरमाधेयमित्युपकाराधेयबीजातिशयाश्र-
 यातिशयपरम्परापात इति तृतीयानवस्था स्यात् । अथ
 भावादभिन्नोऽतिशयः सहकारिभिराधीयत इत्यभ्युपगम्यते

तर्हि प्राचीनो भावोऽनतिशयात्मा निवृत्तः अन्यश्चातिश-
यात्मा कुर्वद्रूपादिपदवेदनीयो जायत इति फलितं ममापि
मनोरथद्रुमेण ।

तस्मादक्षयिकस्यार्थक्रिया दुर्घटा नाप्यक्रमेण घटते
विकल्पासहत्वात् । तथाहि युगपत्सकलकार्यकरणसमर्थः
सभावस्तदुत्तरकालमनुवर्त्तते न वा । प्रथमे तत्कालवत्
कालान्तरेऽपि तावत् कार्यकरणमापतेत् । द्वितीये स्याधि-
त्ववृत्त्याशा मूषिकमन्त्रितवीजादावङ्कुरादिजननप्रार्थनाम-
नुहरेत् । यत् विरुद्धधर्माध्यस्तं तन्नाना यथा शीतोष्णे ।
विरुद्धधर्माध्यस्तचायमिति जलधरे प्रतिबन्धसिद्धिः । न
चायमसिद्धो हेतुः, स्यायिनि कालभेदेन सामर्थ्यासामर्थ्ययोः
प्रसङ्गतद्विपर्ययसिद्धत्वात्तत्रासामर्थ्यसाधकौ प्रसङ्गतद्विर्ययो
प्रागुक्तौ सामर्थ्यसाधकावभिधीयेते । यद्यदा यज्जनना-
समर्थं तत्तदा तन्न करोति यथा शिलाशकलमङ्कुरम् । अस-
मर्थश्चायं वर्त्तमानार्थक्रियाकरणकाले अतीतानागतयोरर्थ-
क्रिययोरिति प्रसङ्गः । यद्यदा यत् करोति तत्तदा तत्र समर्थं
यथा सामग्री स्वकार्यम् । करोति चायमतीतानागतकाले
तत्कालवर्त्तिन्यावर्थक्रिये भाव इति प्रसङ्गव्यत्ययः विपर्ययः ।
तस्माद्विपक्षे क्रमयोगपद्व्यावृत्त्या व्यापकानुपलम्बेनाधिग-
तव्यतिरेकव्याप्तिकं प्रसङ्गतद्विपर्ययबलात् गृहीतान्वय-
व्याप्तिकं सत्त्वं क्षणिकत्वपक्ष एव व्यवस्थास्यतीति सिद्धम् ।
तदुक्तं ज्ञानश्रिया

यत् सत्तत् क्षणिकं यथा जलधरः सन्तश्च भावा अमी
सत्ताशक्तिरिदार्थकर्मणि मितेः सिद्धेषु सिद्धा न सा ।

नाप्येकैवविधान्यथा परकृतेनापि क्रियादिर्भवेत्
हेधापि क्षणभङ्गसङ्गतिरतः साध्ये च विश्राम्यतीति ॥

न च क्षणभक्ताक्षरणादिपक्षकक्षीकारेण सत्तासामान्ययोगित्वमेव सत्त्वमिति सन्तव्यं सामान्यविशेषसमवायानामसत्त्वप्रसङ्गात् । न च तत्र स्वरूपसत्तानिवन्धनः सदावहारः प्रयोजकगौरवापत्तेः अनुगतत्वानुगतत्वविकल्पपराहृतेषु, सर्पपमहीधरादिषु विलक्षणेषु क्षणेष्वनुगतस्याकारस्य मणिषु सूत्रवद्भूतगणेषु गुणवच्चाप्रतिभासनाच्च । किञ्च सामान्यं सर्वगतं स्वाश्रयसर्वगतं वा प्रथमे सर्ववस्तुसङ्करप्रसङ्गः अपसिद्धान्तापत्तिश्च यतः प्रोक्तं प्रशस्तप्रादेन स्वविषयसर्वगतमिति । किञ्च विद्यमाने घटे वर्तमानं सामान्यमन्यत्र जायमानेन सम्बध्यमानं तस्मादागच्छत् सम्बध्यते अनागच्छहा । आद्ये द्रव्यत्वापत्तिः, द्वितीये सम्बन्धानुपपत्तिः । किञ्च विनष्टे घटे सामान्यमवतिष्ठते, विनश्यति, स्थानान्तरं गच्छति वा । प्रथमे निराधारत्वापत्तिः, द्वितीये नित्यत्ववाचो युक्त्ययुक्तिः, तृतीये द्रव्यत्वप्रसक्तिः, इत्यादि दूषणग्रहप्रस्तत्वात् सामान्यमप्रामाणिकम् । तदुक्तम्,

अन्यत्र वर्तमानस्य ततोऽन्यस्थानजन्मनि ।

तस्मादचलतः स्थानाद् वृत्तिरित्यतियुक्तता ॥

यत्रासी वर्तते भावस्तेन सम्बध्यते न तु ।

तद्देशिनञ्च व्याप्नोति किमप्येतन्महाङ्गुतम् ॥

न याति न च तत्रासीदस्ति पश्चान्न चांशवत् ।

जहाति पूर्वं नाधारमहो व्यसनसन्ततिरिति ॥

अनुवृत्तप्रत्ययः किमालम्बन इति चेत् अङ्ग अन्यापो-
हालम्बन एवेति सन्तोष्यमायुष्मतेति अलमतिप्रसङ्गेन ।

सर्वस्य संसारस्य दुःखात्मकत्वं सर्वतीर्थकरसन्मतम् अ-
न्यथा तन्निवर्त्तयिषूणां तेषां तन्निवृत्त्युपाये प्रवृत्त्यनुपपत्तेः ।
तस्मात् सर्वं दुःखं दुःखमिति भावनीयम् । ननु किंवदिति
पृष्टे दृष्टान्तः कथनीय इति चेन्मैवं स्वलक्षणानां क्षणानां
क्षणिकतया सालक्षणाभावात् नैतेन सदृशमपरमिति वक्तु-
मशक्यत्वात् । ततः स्वलक्षणं स्वलक्षणमिति भावनीयम् ।
एवं शून्यं शून्यमपि भावनीयं स्वप्ने जागरणे च न मया दृष्ट-
मिदं रजतादौति विशिष्टनिषेधस्योपलम्भात् । यदि दृष्टं
सत् तदा तद्विशिष्टस्य दर्शनस्येदन्ताया अधिष्ठानस्य च
तस्मिन्नध्यस्तस्य रजतत्वादेस्तत्सम्बन्धस्य च समवायादेः सत्त्वं
स्यात् न चैतदिष्टं कस्यचिद्वादिनः । न चार्द्धजरतीयमुचितं
न हि कुक्कुट्या एको भागः पाकाय अपरो भागः प्रसवाय
कल्पप्रतामिति कल्पते । तस्मादध्यस्ताधिष्ठानतत्सम्बन्ध-
दर्शनद्रष्टृणां मध्ये एकस्यानेकस्य वा असत्त्वे निषेधविषय-
त्वेन सर्वस्यासत्त्वं बलादापतेदिति भगवतोपदिष्टे माध्य-
मिकास्तावदुत्तमप्रज्ञा इत्यमचीकथन् । भिक्षुपादप्रसारण-
न्यायेन क्षणभङ्गाद्यभिधानमुखेन स्थायित्वानुकूलवेदनीय-
त्वानुगतसर्वसत्यत्वभ्रमव्यावर्त्तनेन सर्वशून्यतायामेव पर्थव-
सानम् । अतस्तत्त्वं सदसदुभयानुभवात्माकचतुष्कोटि-
विनिर्मुक्तं शून्यमेव । तथाहि यदि घटादेः सत्त्वं स्वभाव-
स्तर्हि कारकव्यापारवैयर्थ्यम् । असत्त्वं स्वभाव इति
प्रक्षेपे प्राचीन एव दोषः प्रादुष्यात् । यथोक्तम्,

न सतः कारणापेक्षा व्योमादेरिव युज्यते ।

कार्यस्यासम्भवो हेतुः खपुष्पादेरिवासत इति ॥

विरोधादितरौ पक्षावनुपपन्नौ । तदुक्तं भगवतालङ्कारावतारे ।

बुद्ध्या विविच्यमानानां स्वभावो नावधार्यते ।

अतो निरभिलप्यास्ते निःस्वभावाश्च दर्शिता इति ॥

इदं वस्तुवलायातं यद्वदन्ति विपश्चितः ।

यथा यथार्थाश्चित्यन्ते विशीर्यन्ते तथा तथेति च ॥

न क्वचिदपि पक्षे व्यवतिष्ठत इत्यर्थः । दृष्टार्थव्यव-

हारश्च न स्वप्नव्यवहारवत् संवृत्या सङ्गच्छते । अतएवोक्तम्,
परिव्राट् कामुकशुनामेकस्यां प्रमदातनौ ।

कुणपः कामिनी भक्ष्य इति तिस्रो विकल्पना इति ॥

तदेवं भावनाचतुष्टयवशान्निखिलवासनानिवृत्तौ पर-
निर्वाणं शून्यरूपं मेत्स्यतीति वयं कृतार्थाः, नास्माक-
मुपदेश्यं किञ्चिदस्तीति । शिथैस्तावद्योगश्चाचारश्चेति
द्वयं करणीयम् । तत्राप्राप्तस्यार्थस्य प्राप्तये पर्यनुयोगो
योगः, गुरुक्तस्यार्थस्याङ्गीकरणमाचारः, गुरुक्तस्याङ्गीकरणा-
दुत्तमाः, पर्यनुयोगस्याकरणादधमाश्च । अतस्तेषां माध्य-
मिका इति प्रसिद्धिः । गुरुक्तभावनाचतुष्टयं बाह्यार्थस्य
शून्यत्वं चाङ्गीकृत्यान्तरस्य शून्यत्वञ्चाङ्गीकृतं कथमिति ?
पर्यनुयोगस्य करणात् केषाञ्चिद् योगाचारप्रथा । एषा हि
तेषां परिभाषा स्वयं वेदनं तावदङ्गीकार्यम्, अन्यथा जग-
दान्धं प्रसज्येत । तत् कीर्तितं धर्मकीर्तिना ।

अप्रत्यक्षोपलम्भस्य नार्थदृष्टिः प्रसिध्यतीति ॥

वाह्य ग्राह्यं नोपपद्यत एव विकल्पानुपपत्तेः । अर्थो ज्ञानग्राह्यो भावादुत्पन्नो भवति अनुत्पन्नो वा । न पूर्वः उत्पन्नस्य स्थित्यभावात्, नापरः अनुत्पन्नस्यासत्त्वात् । अथ मन्येथाः अतीत एवार्थो ज्ञानग्राह्यः तज्जनकत्वादिति । तदपि बालभाषितं वर्तमानतावभासविरोधात् इन्द्रियादेरपि ग्राह्यत्वप्रसङ्गाच्च । किञ्च ग्राह्यः किं परमाणुरूपोऽर्थः अवयविरूपो वा । न चरमः कृत्स्नैकदेशविकल्पादिना तन्निराकरणात् । न प्रथमः अतीन्द्रियत्वात् षट्केन युगपद्योगस्य बाधकत्वाच्च । यथोक्तम्,

षट्केन युगपद्योगात् परमाणोः षडंशता ।

तेषामप्येकदेशत्वे पिण्डः स्यादणुमात्रक इति ॥

तस्मात् स्वयतिरिक्तग्राह्याविरहात् तदात्मिका बुद्धिः स्वयमेव स्वात्मरूपप्रकाशिका प्रकाशवदिति सिद्धम् । तदुक्तम्,

नान्योऽनुभाव्यो बुद्ध्यास्ति तस्या नानुभवोऽपरः ।

ग्राह्यग्राहकवैधुर्यात् स्वयं सैव प्रकाशते इति ॥

ग्राह्यग्राहकयोरभेदश्चानुमातव्यः । यद्वेद्यते येन वेदनेन तत्ततो न भिद्यते । यथा ज्ञानेनात्मा । वेद्यन्ते तैश्च नीलादयः । भेदे हि सत्यधुना अनेनार्थस्य सम्बन्धित्वं न स्यात् तादात्म्यस्य नियमहेतोरभावात् तदुत्पत्तेरनियामकत्वात् यश्चायं ग्राह्यग्राहकसंविक्तीनां वृथगवभासः स एकस्मिंश्चन्द्रमसि द्वित्वावभास इव भ्रमः । अत्राप्यनादिरविच्छिन्नप्रवाहभेदवासनैव निमित्तम् । यथोक्तम्,

सहोपलम्भनियमादभेदो नीलतद्विधोः ।

भेदश्च भ्रान्तिविज्ञानैर्दृश्ये तेन्द्राविवादय इति ॥

अविभागोऽपि बुद्ध्यात्मा विपर्यासितदर्शनैः ।

ग्राह्यग्राहकसंवित्तिभेदवानिव लक्ष्यत इति च ॥

न च रसवीर्यविपाकादि समानमाशामोदकोपार्जितमोदकानां स्यादिति वेदितव्यम् । वस्तुतो वेद्यवेदकाकारविधुराया अपि बुद्धेर्यवहर्त् परिज्ञानानुरोधेन विभिन्नग्राह्यग्राहकाकाररूपवत्तया तिमिराद्युपहताक्ष्णां केशेन्द्रनाडीज्ञानाभेदवदनाद्युपप्लववासनासामर्थ्यादवस्थोपपत्तेः पर्यनुयोगात् । यथोक्तम्,

अवेद्यवेदकाकारा यथा भ्रान्तैर्निरीक्ष्यते ।

विभक्तलक्षणग्राह्यग्राहकाकारविप्लवा ॥

तथा कृतव्यवस्थेयं केशादिज्ञानभेदवत् ।

यदा तदा न सञ्चोद्या ग्राह्यग्राहकलक्षणेति ॥

तत्माद् बुद्धिरेवानादिवासनावशादनेकाकारावभासत इति सिद्धम् । ततश्च प्रागुक्तभावनाप्रचयबलान्निखिलवासनोच्छेद-विगलित-विविधविषयाकारोपप्लवावशुद्धविज्ञानोदयो महोदय इति ।

अन्ये तु मन्यन्ते यथोक्तं बाह्यं वस्तुजातं नास्तीति । तदयुक्तं प्रमाणाभावात् । न च सहोपलम्भनियमः प्रमाणमिति वक्तव्यं वेद्यवेदकयोरभेदसाधकत्वेनाभिमतस्य तस्याप्रयोजकत्वेन सन्दिग्धविषयव्यावृत्तिकत्वात् । ननु भेदे सहोपलम्भनियमात्मकं साधनं न स्यादिति, चेन्न ज्ञानस्यान्तर्मुखतया च भेदेन प्रतिभासमानतया एकदेशत्वैककायत्वलक्षणसहत्वनियमासम्भवाच्च नीलाद्यधैस्य ज्ञानाकारत्वे

अहमिति प्रतिभासः स्यात् । न त्विदमिति प्रतिपत्तिः
प्रत्ययादव्यतिरेकात् । अथोच्यते ज्ञानस्वरूपोऽपि नीलाकारो
भ्रान्त्या वह्निर्वद्नेदेन प्रतिभासत इति न च तत्राहमुक्तेरु
इति । तथोक्तम्,

परिच्छेदान्तराद्योऽयं भागो वह्निरिव स्थितः ।

ज्ञानस्याभेदिनो भेदप्रतिभासोऽप्युपपन्न इति ॥

यदन्तर्ज्ञेयतत्त्वं तद्वह्निर्वदवभासत इति च ॥

तदयुक्तं बाह्यार्थाभावे तदुत्पत्तिरहिततया वह्निर्वदित्यु-
पमानोक्तेरयुक्तेः । न हि वसुमित्रो बभ्र्यापुत्रवदवभासत
इति प्रेक्षावानाचक्षीत । भेदप्रतिभासस्य भ्रान्तत्वं अभेद-
प्रतिभासस्य प्रामाण्यम् । तत्प्रामाण्ये च भेदप्रतिभासस्य
भ्रान्तत्वमिति परस्परशयप्रसङ्गाच्च अविशंवादान्नीलता-
दिकमेव संविदाना बाह्यमेवोपाददते जगत्युपेक्षन्तेऽवान्तर-
मिति व्यवस्थादर्शनाच्च । एवञ्चायमभेदसाधको हेतुर्गोमय-
पायसीयन्यायवदाभासतां भजेत् । 'अतो वह्निर्वदिति
वदता बाह्यं बाह्यमेवेति भावनीयमिति भवदीय एव बाणो
भवन्तं प्रहरेत् ।

ननु ज्ञानाभिन्नकालस्यार्थस्य बाह्यत्वमनुपपन्नमिति
चेतदनुपपन्नम् इन्द्रियसन्निकृष्टस्य विषयस्योत्पाद्ये ज्ञाने
स्वाकारसमर्पकतया समर्पितेन चाकारेण तस्यार्थस्यानुमेय-
तोपपत्तेः । अतएव पर्यनुयोगपरिहारौ समग्राहिषाताम् ।

भिन्नकालं कथं ग्राह्यमिति चेत् ग्राह्यतां विदुः ।

हेतुत्वमेव च व्यक्ते ज्ञानाकारार्पणक्षममिति ।

तथाच, यथा पुण्या भोजनमनुमीयते, यथा च भाष्यम्

देशः, यथा वा सम्भ्रमेण स्नेहः, तथा ज्ञानाकारेण ज्ञेयमनु-
मेयम् । तदुक्तम्,

अर्द्धेन घटयत्येनां न हि मुक्तार्द्धरूपताम् ।

तस्मात् प्रमेयाधिगतेः प्रमाणं मेयरूपतेति ॥

न हि वित्तिसत्तैव तद्देदना युक्ता तस्याः सर्वत्राविशे-
पात् । तान्तु सारूप्यमाविशत् सरूपयितुं घटयोदति च ।
तथाच बाह्यार्थसद्भावे प्रयोगः । ये यस्मिन् सत्यपि कादा-
चित्काः, ते सर्वे तदतिरिक्तसापेक्षाः । यथा अविवक्षति
अजिगमिषति मयि वचनगमनप्रतिभासा विवक्षु-
जिगमिषु-पुरुषान्तरसन्तानसापेक्षाः । तथाच विवादा-
ध्यासिताः प्रवृत्तिप्रत्ययाः सत्यप्यालयविज्ञाने कदाचिदेव
नीलाद्युल्लेखना इति । तत्रालयविज्ञानं नामाहमास्यदं
विज्ञानं, नीलाद्युल्लेखि च प्रवृत्तिविज्ञानम् । यद्योक्तम्,

तत् स्यादालयविज्ञानं यद् भवेदहमास्यदम् ।

तत् स्यात् प्रवृत्तिविज्ञानं यन्नीलादिकमुल्लेखेदिति ॥

तस्मादालयविज्ञानसन्तानातिरिक्तः कादाचित्कः प्रवृ-
त्तिविज्ञानहेतुर्वाह्योऽर्थो ग्राह्य एव, न वासनापरिपाक-
प्रत्ययः कादाचित्कत्वात् कदाचिदुत्पाद इति वेदितव्यम् ।
विज्ञानवादिनये हि वासनानामेकसन्तानवर्तिनामालय-
विज्ञानानां तत्तत्प्रवृत्तिजननशक्तिः तस्याश्च स्वकार्योत्पादं
प्रत्याभिमुख्यं परिपाकः तस्य च प्रत्ययः कारणं स्वस-
न्तानवर्तिपूर्वक्षणः कक्षीक्रियते सन्तानान्तरनिबन्धनत्वा-
नङ्गीकारात् । ततश्च प्रवृत्तिज्ञानजननालयविज्ञानवर्ति-
वासनापरिपाकं प्रति सर्वेऽप्यालयविज्ञानवर्तिनः क्षणाः

समर्था एवेति वक्तव्यम् । न चेदेकोऽपि न समर्थः स्यादा-
लयविज्ञानसन्तानवर्त्तित्वाविशेषात् । सर्वे समर्था इति पक्षे
कार्यक्षेपानुपपत्तिः । ततश्च कादाचित्कत्वनिर्वाहाय शब्द-
स्पर्शरूपरसगन्धविषयाः सुखादिविषयाः षडपि प्रत्ययाश्च-
तुरः प्रत्ययान् प्रतीत्योत्पद्यन्ते इति चतुरेणानिच्छताप्य-
च्छमतिना स्वानुभवमनाच्छाद्य परिच्छेत्तव्यम् । ते चत्वारः
प्रत्ययाः प्रसिद्धाः, आलम्बनसमनन्तरसहकार्यधिपति-
रूपाः । तत्र ज्ञानपदवेदनीयस्य नीलाद्यवभासस्य चित्तस्य
नीलालम्बनप्रत्ययात् नीलाकारता भवति, समनन्तरप्रत्य-
यात् प्राचीनज्ञानाद् बोधरूपता, सहकारिप्रत्ययादा-
लोकात्, चक्षुषोऽधिपतिप्रत्ययाद्विषयग्रहणप्रतिनियमः,
विदितस्य ज्ञानस्य रसादिसाधारण्यप्राप्तेर्नियामकं
चक्षुरधिपतिर्भवितुमर्हति लोके नियामकस्याधिपतित्वो-
पलम्भात् । एवं चित्तचैत्तात्मकानां सुखादीनां चत्वारि
कारणानि द्रष्टव्यानि । एवं चित्तचैत्तात्मकस्कन्धः पञ्च-
विधः रूपविज्ञानवेदनारुंज्ञासंस्कारसंज्ञकः । तत्र रूप्यन्त
एभिर्विषया इति रूप्यन्त इति च व्युत्पत्त्या सविषयाणी-
न्द्रियाणि रूपस्कन्धः, आलयविज्ञानप्रवृत्तिविज्ञानप्रवाहो
विज्ञानस्कन्धः, प्रागुक्तस्कन्धद्वयसम्बन्धजन्यः सुखदुःखादि-
प्रत्ययप्रवाहो वेदनास्कन्धः, गौरित्यादिशब्दोक्तेरिदं वि-
ज्ञानप्रवाहः संज्ञास्कन्धः, वेदनास्कन्धनिबन्धना राग-
द्वेषादयः क्लेशा उपक्लेशाश्च मदमानादयो धर्माधर्मौ च
संस्कारस्कन्धः ।

तदिदं सर्वं दुःखं दुःखायतनं दुःखसाधनञ्चेति भाव-

यित्वा तन्निरोधोपायं तत्त्वज्ञानं सम्पादयेत् । अतएवोक्तं,
 दुःखसमुदायनिरोधमार्गाश्चत्वारः आर्यस्य बुद्धाभिमतानि
 तत्त्वानि । तत्र दुःखं प्रसिद्धं, समुदायो दुःखकारणं, तद्
 द्विविधं, प्रत्ययोपनिबन्धनो हेतूपनिबन्धनश्च । तत्र प्रत्ययो-
 पनिबन्धनस्य संग्राहकं सूत्रम् “इदं कार्यं ये अन्ये हेतवः
 प्रत्ययान्ति” गच्छन्ति तेषामयमानानां हेतूनां भावः प्रत्य-
 यत्वं कारणसमवायः तन्मात्रस्य फलं, न चेतनस्य कस्य-
 चिदिति सूत्रार्थः । यथा बीजहेतुरङ्कुरो धातूनां षष्ठां
 समवायाज्जायते । तत्र पृथिवीधातुरङ्कुरस्य काठिन्यं
 गन्धञ्च जनयति, अब्धातुः स्नेहं रसञ्च जनयति, तेजोधातु-
 रूपमौष्ण्यञ्च, वायुधातुः स्पर्शनं चलनञ्च, आकाशधातु-
 रवकाशं शब्दञ्च, ऋतुधातुर्यथायोगं पृथिव्यादिकम् ।
 हेतूपनिबन्धनस्य च संग्राहकं सूत्रम्, उत्पादाद्वा तथागत-
 नामनुत्पादाद्वा स्थितैवैषां धर्माणां धर्मता धर्मस्थितिता
 धर्मनियामकता च प्रतीत्य समुत्पादानुलोमतेति । तथा-
 गतानां बुद्धानां मते धर्माणां कार्यकारणरूपाणां या
 धर्मता कार्यकारणभावरूपा एषोत्पादादनुत्पादाद् वा
 स्थिता, यस्मिन् सति यदुत्पद्यते तत्तस्य कारणस्य कार्य-
 मिति धर्मतेत्यस्य विवरणं, धर्मस्य कार्यस्य कारणानति-
 क्रमेण स्थितिः स्वार्थिकस्तल्पत्ययः । धर्मस्य कारणस्य
 कार्यं प्रति नियामकता । नन्वयं कार्यकारणभावश्चेतन-
 मन्तरेण न सम्भवतीति अत उक्तं कारणे सति तत्प्रतीत्य
 प्राप्य समुत्पादे अनुलोमता अनुत्तारिता या सैव
 धर्मता उत्पादादनुत्पादाद्वा धर्माणां स्थिता । न चात्र

कश्चित्तनोऽधिष्ठातोपलभ्यत इति सूत्रार्थः । यथा प्रतीत्य-
समुत्पादस्य हेतूपनिबन्धः, बीजादङ्कुरोऽङ्कुरात् काण्डं
काण्डान्नालो नालावर्धस्ततः शूकं ततः पुष्पं ततः फलम् ।
न चात्र बाह्ये समुदाये कारणं बीजादि कार्यमङ्कुरादि
वा चेतीयते । अहमङ्कुरं निर्वर्त्तयामि अहं बीजेन निर्वर्त्तित
इति । एवमाध्यात्मिकेष्वपि कारणद्वयमवगन्तव्यम् । पुरः-
स्थिते प्रमेयाब्धौ अन्यविस्तरभोक्तृभिरुपरस्यते । तदुभय-
मिरोधः तदनन्तरं विमलज्ञानोदयो वा मुक्तिः, तन्नि-
रोधोपायो मार्गः, स च तत्त्वज्ञानं, तच्च प्राचीनभावना-
बलाद्भवतीति परमं रहस्यम् । सूत्रस्यान्तं पृच्छतां कथितं
भवन्तश्च सूत्रस्यान्तं पृष्टवन्तः सौत्रान्तिका भवन्त्विति
भगवताभिहिततया सौत्रान्तिकसंज्ञा सञ्जातेति ।

केचन बौद्धा बाह्येषु गन्धादिषु आन्तरेषु रूपादिस्पर्शेषु
सत्स्वपि तत्रानास्यामुत्पादयितुं सर्वं शून्यमिति, प्राथ-
मिकान् विज्ञेयानचीकयत् भगवान्, द्वितीयांस्तु विज्ञान-
मात्रग्रहाविष्टान् विज्ञानमेवैकं सदिति, तृतीयानुभयं सत्य-
मित्यास्थितान् विज्ञेयमनुमेयमिति, सेयं विरुद्धा भाषेति
वर्णयन्तो दैर्भाषिकाख्यया ख्याताः । एषा हि तेषां परि-
भाषा समुन्निषति । विज्ञेयानुमेयत्ववादे प्रात्यक्षिकस्य
कस्यचिदप्यर्थस्याभावेन व्याप्तिसंवेदनस्थानाभावेनानुमान-
प्रवृत्त्यनुपपत्तेः सकललोकानुभवविरोधश्च । ततश्चार्थो
द्विविधः, ग्राह्योऽध्यवसेयश्च । तत्र ग्रहणं निर्विकल्पकरूपं
प्रमाणं कल्पनापोढत्वात्, अध्यवसायः सविकल्पकरूपो-
ऽप्रमाणं कल्पनाज्ञानत्वात् । तदुक्तम्,

कल्पनापीडमभ्रान्तं प्रत्यक्षं निर्विकल्पकम् ।

विकल्पो वस्तुनिर्भासादसंवादादुपप्लव इति ॥

ग्राह्यं वस्तुप्रमाणं हि ग्रहणं यदितोऽन्यथा ।

न तद्वस्तु न तन्मानं शब्दलिङ्गेन्द्रियादिजमिति च ॥

ननु सविकल्पकस्याप्रामाण्ये कथं ततः प्रवृत्तस्यार्थ-
प्राप्तिः संवादश्चोपपद्येयातामिति चेन्न तद्भद्रं मणिप्रभा-
विषयमणिविकल्पन्यायेन पारम्पर्येणार्थप्रतिलम्बसम्भवेन
तदुपपत्तेः । अवशिष्टं सौत्रान्तिकप्रस्तावे प्रपञ्चितमिति
नेह प्रतन्यते । न च विनेयाग्रयानुरोधेनोपदेशभेदः साम्प्र-
दायिको न भवतीति भणितव्यम् । यतो भणितं बोध-
चित्तविवरणे ।

देशना लोकनाथानां सत्त्वाश्रयवशानुगाः ।

भियन्ते बहुधा लोके उपायैर्बहुभिः किल ॥

गम्भीरोत्तानभेदेन क्वचिच्चोभयलक्षणाः ।

भिन्ना हि देशना भिन्ना शून्यताऽद्वयलक्षणेति ॥

द्वादशायतनपूजा श्रेयस्करीति बौद्धनये प्रसिद्धम् ।

अर्थानुपार्ज्य बहुशो द्वादशायतनानि वै ।

परितः पूजनीयानि किमन्यैरिह पूजितैः ॥

ज्ञानेन्द्रियाणि पञ्चैव तथा कर्मेन्द्रियाणि च ।

मनो बुद्धिरिति प्रोक्तं द्वादशायतनं बुधैरिति ॥

विवेकविलासे बौद्धमतमित्यसम्यधायि ।

बौद्धानां सुगतो देवो विश्वञ्च जणभङ्गुरम् ।

आर्यसत्त्वाख्यया तत्त्वचतुष्टयमिदं क्रमात् ॥

दुःखमायतनञ्चैव ततः समुदयो मतः ।

मार्गश्चेत्यस्य च व्याख्या क्रमेण श्रूयतामतः ॥
 दुःखं संसारिणः स्कन्धास्ते च पञ्च प्रकीर्त्तिताः ।
 विज्ञानं नेदना संज्ञा संस्कारो रूपमेव च ॥
 पञ्चेन्द्रियाणि शब्दाद्या विषयाः पञ्च मानसम् ।
 धर्मायतनमेतानि द्वादशायतनानि तु ॥
 रागादीनां गणोऽयं स्यात् समुदेति नृणां हृदि ।
 आत्मात्मीयस्वभावाख्यः स स्यात् समुदयः पुनः ॥
 क्षणिकाः सर्वसंस्कारा इति या वासना स्थिरा ।
 स मार्ग इति विज्ञेयः स च मोक्षोऽभिधीयते ॥
 प्रत्यक्षमनुमानञ्च प्रमाणद्वितयं तथा ।
 चतुःप्रस्थानिका बौद्धाः ख्याता वैभाषिकादयः ॥
 अर्थो ज्ञानान्वितो वैभाषिकेण बहु मन्यते ।
 सौत्रान्तिकेन प्रत्यक्षग्राह्योऽर्थो न वहिर्मतः ॥
 आकारसहिता बुद्धिर्योगाचारस्य सप्तता ।
 केवलां संविदं स्वस्थां मन्यन्ते मध्यमाः पुनः ॥
 रागादिज्ञानसन्तानवासनाच्छेदसम्भवा ।
 चतुर्णामपि बौद्धानां मुक्तिरेषा प्रकीर्त्तिता ॥
 कृत्तिः कमण्डलुर्मौण्डं चौरं पूर्वाह्नभोजनम् ।
 सहो रक्ताम्बरत्वञ्च शिश्रिये बौद्धभिर्बुभारिति ॥
 इति सर्वदर्शनसङ्ग्रहे बौद्धदर्शनम् ॥

तदित्यं मुक्तकच्छानां मतमसहमाना विवसनाः कथ-
 ञ्चित् स्थायित्वमास्थाय क्षणिकत्वपक्षं प्रतिक्षिपन्ति ।
 तद्यात्मा कश्चिन्नास्थीयेत स्थायी तथापीह लौकिकफल-

सधनसम्पादनं विफलं भवेत् । न ह्येतत् सन्नविद्यति अन्यः
करोत्यन्यो भुङ्क्त इति । तस्माद्योऽहं प्राक् कर्माकरवं
सोऽहं सम्प्रति तत्फलं भुञ्जे इति पूर्वापरकालानुयायिनः
स्थायिनस्तस्य स्पष्टप्रमाणावसिततया पूर्वापरभागविकल-
कालकलावस्थितिलक्षणक्षणिकता परीक्षकैरर्हद्भिर्न परि-
ग्रहार्हा । अथ मन्येथाः प्रमाणवत्त्वादायातः प्रवाहः केन
वार्थ्यत इति न्यायेन यत् सत् तत् क्षणिकमित्यादिना
प्रमाणेन क्षणिकतायाः प्रमिततया तदनुसारेण समान-
सन्तानवर्तिनामेव प्राचीनः प्रत्ययः कर्मकर्ता उत्तरः
प्रत्ययः फलभोक्ता । न चातिप्रसङ्गः कार्यकारणभावस्य
नियामकत्वात् । यथा मधुररसभावितानामास्त्रवीजानां
परिकर्षितायां भूमावुप्तानामङ्कुरकाण्डस्कन्धशाखापक्नवा-
दिषु तद्द्वारा परम्परया फले नाधुर्यनियमः, यथा वा
लाचारसावसिक्तानां कार्पासवीजादीनामङ्कुरादिपार-
म्पर्येण कार्पासादौ रक्तिमनियमः । यथोक्तम्,

यस्मिन्नेव हि सन्ताने आहिता कर्मवासना ।

फलं तत्रैव वध्नाति कार्पासे रक्तता यथा ।

कुसुमे बीजपूरादेर्यज्ञाच्चाद्यपसिच्यते ।

शक्तिराधीयते तत्र काचित्तां किं न पश्यसीति ॥

तदपि काशकुशावलम्बनकल्पं विकल्पासहत्वात् । जलध-
रादौ दृष्टान्ते क्षणिकत्वमनेन प्रमाणेन प्रमितं प्रमाणान्त-
रेण वा । नाद्यः भवदभिमतस्य क्षणिकत्वस्य क्वचिदप्य-
दृष्टचरत्वेन दृष्टान्तासिद्धावस्थानुमानस्यानुत्थानात् । न
द्वितीयः तेनैव न्यायेन सर्वत्र क्षणिकत्वसिद्धौ सत्त्वानुमान-

वैकल्यापत्तेः अर्थक्रियाकारित्वं सत्त्वमित्यङ्गीकारे मिथ्या-
 सर्पदंशादेरपि अर्थक्रियाकारित्वेन सत्त्वापाताच्च । अत-
 एवोक्तम् उत्पादव्ययध्रौव्ययुक्तं सदिति । अथोचेत सामर्थ्या-
 सामर्थ्यलक्षणविरुद्धधर्माध्यासात् तत्सिद्धिरिति तदसाधु-
 स्यात् वादिनामनैकान्ततावादस्येष्टतया विरोधाभिद्धेः ।
 यदुक्तं, कार्पासादिदृष्टान्त इति तदुक्तिमात्रं युक्तेरनुक्तेः
 तत्रापि निरन्वयनाशस्यानङ्गीकाराच्च । न च सन्तानिव्यति-
 रेकेण सन्तानः प्रमाणपदवीमुपारोढुमर्हति । तदुक्तम्,

सजातीयाः क्रमोत्पन्नाः प्रत्यासन्नाः परस्परम् ।

व्यक्तयस्तासु सन्तानः स चैक इति गीयत इति ॥

न च कार्यकारणभावनियमोऽतिप्रसङ्गं भङ्क्तुमर्हति ।
 तथाहि उपाध्यायबुद्धानुभूतस्य शिष्यबुद्धिः स्मरेत् तदुप-
 चितकर्मफलमनुभवेद्वा तथा च कृतप्रणाशकृताभ्यागम-
 प्रसङ्गः । तदुक्तं सिद्धसेनवाक्यकारेण ।

कृतप्रणाशकृतकर्मभाग-

भवप्रमोक्षस्मृतिभङ्गदोषान् ।

उपेक्ष्य साक्षात् क्षणभङ्गमिच्छ-

न्नहो महासाहसिकः परोऽसाविति ॥

किञ्च क्षणिकत्वपक्षे ज्ञानकाले ज्ञेयस्यासत्त्वेन ज्ञेय-
 काले ज्ञानस्यासत्त्वेन च ग्राह्यग्राहकभावानुपपत्तौ सकल-
 लोककथात्रासमिध्यात् । न च समसमयवर्तिता शङ्कनीया
 सव्येतरविषाणवत् कार्यकारणभावासम्भवेनाग्राह्यस्याल-
 खनप्रत्ययानुपपत्तेः । अथ भिन्नकालस्यापि तस्याकारार्प-
 कत्वेन ग्राह्यत्वं, तदप्यपेयत्वं क्षणिकस्य ज्ञानस्याकारार्पक-

ताश्रयताया दुर्वचत्वेन साकारज्ञानवादे प्रत्यादेशेन निरा-
कारज्ञानवादेऽपि योग्यतावशेन प्रतिकर्मव्यवस्थायाः स्थित-
त्वात् । तथाहि प्रत्यक्षेण विषयाकाररहितमेव ज्ञानं प्रति-
पुरुषमहमिकया घटादिज्ञानमनुभूयते न तु दर्पणादिवत्
प्रतिविम्बक्रान्तम् । विषयाकारधारितत्वेन च ज्ञानस्यार्थं
दूरनिकटादिव्यवहाराय जलाञ्जलिर्वितीर्यते । न चेद-
मिष्टापादनमेष्टव्यं दवीयान् महीधरो नेदीयान् दीर्घां
बहुरिति व्यवहारस्य निराबाधं जागरूकत्वात् । न चाका-
राधायकस्य तस्य दवीयस्त्वादिशालितया तथा व्यवहार
इति कथनीयं दर्पणादौ तथानुपलम्भात् । किञ्चा-
र्यादुपजायमानं ज्ञानं यथा तस्य नीलाकारतामनुकरोति
तथा यदि जडतामपि तर्ह्यर्थवत् तदपि जडं स्यात् ।
तथाच वृद्धिमिष्टवती मूलमपि ते नैष्टं स्यादिति महत्कष्ट-
मापन्नम् । अथैतद्दोषपरिजिहीर्षया ज्ञानं जडतां नानु-
करोतीति ब्रूषे हन्त तर्हि तस्याग्रहणं न स्यादित्येकमनुस-
न्धित्ततोऽपरं प्रच्यवत इति न्यायापातः । ननु मा भूत्
जडताया ग्रहणं किं नश्छिन्नं तदग्रहणेऽपि नीलाकारग्रहणे
तयोर्भेदो नैकान्तो वा भवेत् । नीलाकारग्रहणे चागृहीता
जडता कथं तस्यानुरूपं स्यात् अपरथा गृहीतस्य
स्तम्भस्यागृहीतं त्रैलोक्यमपि रूपं भवेत् । तदेतत् प्रमेय-
जातं प्रतापचन्द्रप्रभृतिभिरर्हन्मतानुसारिभिः प्रमेयकमल-
मार्त्तण्डादौ प्रबन्धे प्रपञ्चितमिति ग्रन्थभूयस्त्वभयान्नोप-
न्यस्तम् ।

तस्मात् पुरुषार्थाभिलाषकैः पुरुषैः सौगती गतिर्नानु-

गन्तव्या अपित्वार्हत्वेवार्हणीया । अर्हत्स्वरूपञ्च चन्द्रसूरि-
भिराप्तनिश्चयालङ्कारे निरटङ्गि ।

सर्वज्ञो जितरागादिदोषस्त्रैलोक्यपूजितः ।

यथास्थितार्थवादी च देवोऽर्हन् परमेश्वर इति ॥

ननु न कश्चित् पुरुषविशेषः सर्वज्ञपदवेदनीयः प्रमा-
णपद्धतिमध्यास्ते मद्भावग्राहकस्य प्रमाणपञ्चकस्य तत्रानु-
पलम्भात् । तथाचोक्तं तौतातितैः ।

सर्वज्ञो दृश्यते तावन्नेदानीमस्मादादिभिः ।

दृष्टो न चैकदेशोऽस्ति लिङ्गं वा योऽनुमापयेत् ॥

न चागमविधिः कश्चिन्नित्यसर्वज्ञबोधकः ।

न च तत्रार्थवादानां तात्पर्यमपि कल्पते ॥

न चान्यार्थप्रधानैस्तेस्तदस्तित्वं विधीयते ।

न चानुवदितुं शक्यः पूर्वमन्यैरबोधितः ॥

अनादेरागमस्यार्थो न च सर्वज्ञ आदिमान् ॥

कृत्रिमेण त्वसत्येन स कथं प्रतिपाद्यते ॥

अथ तद्वचनेनैव सर्वज्ञोऽन्यैः प्रतीयते ।

प्रकल्पेन कथं सिद्धिरन्योन्याश्रययोस्तयोः ॥

सर्वज्ञोक्ततया वाक्यं सत्यं तेन तदस्तिता ॥

कथं तदुभयं सिध्येत् सिद्धमूलान्तरादृते ॥

असर्वज्ञप्रणीतात् तु वचनामूलतर्जितात् ।

सर्वज्ञमवगच्छन्तस्तद्वाक्योक्तं न जानते ॥

सर्वज्ञसदृशं किञ्चिद् यदि पश्येम सम्प्रति ।

उपमानेन सर्वज्ञं जानीयाम ततो वयम् ॥

उपदेशोऽपि बुद्धस्य धर्माधर्मादिगोचरः ॥

अन्यथा नोपपद्येत सार्वज्ञं यदि नाभवदित्यादि ॥

अत्र प्रतिविधीयते यदभ्यधायि सद्भावग्राहकस्य प्रमाणपञ्चकस्य तत्तानुपलम्भादिति तदयुक्तं तत्सद्भावादेकस्यानुमानादेः सद्भावात् । तथाहि कश्चिदात्मा सकलपदार्थसाक्षात्कारी तद्ग्रहणस्वभावत्वे सति प्रक्षीणप्रतिबन्धप्रत्ययत्वाद् यद्ग्रहणस्वभावत्वे सति प्रक्षीणप्रतिबन्धप्रत्ययं तत्तत्साक्षात्कारि । यथा अपगततिमिरादिप्रतिबन्धं लोचनविज्ञानं रूपसाक्षात्कारि । तद्ग्रहणस्वभावत्वे सति प्रक्षीणप्रतिबन्धप्रत्ययश्च कश्चिदात्मा तस्मात् सकलपदार्थसाक्षात्कारीति । न तावद्ग्रेहग्रहणस्वभावत्वमात्मनोऽसिद्धं चोदनावलान्निखिलार्थज्ञानात् नान्यथानुपपत्त्या सर्वमनैकान्तात्मकं, सत्त्वादिति व्याप्तिज्ञानोत्पत्तेश्च । चोदना हि भूतं भवन्तं भविष्यन्तं सूक्ष्मं व्यवहितं विप्रलुष्टमित्येवंजातीयकमर्थमवगमयतीत्येवंजातीयकैरध्वरमीमांसागुरुभिर्विधिप्रतिषेध-विचारणानिबन्धनं सकलार्थविषयज्ञानं प्रतिपद्यमानैः सकलार्थग्रहणस्वभावकत्वमात्मनाऽभ्युपगतम् । न चाखिलार्थप्रतिबन्धकावरणप्रक्षयानुपपत्तिः सम्यग्दर्शनादिद्वयलक्षणस्यावरणप्रक्षयहेतुभूतस्य सामग्रीविशेषस्य प्रतीतत्वात् अनया मुद्रयापि क्षुद्रोपद्रवा विद्राव्याः ।

नत्वावरणप्रक्षयवशादशेषविषयं विज्ञानं विशदं मुख्यप्रत्यक्षं प्रभवतीत्युक्तं तदयुक्तं तस्य सर्वज्ञस्यानादिमुक्तत्वेनावरणस्यैवासम्भवादिति चेत्तत्र अनादिमुक्तत्वस्यैवासिद्धेर्न सर्वज्ञोऽनादिमुक्तः मुक्तत्वादितरमुक्तवत् बद्धापेक्षया च मुक्त-

व्यपदेशः तद्रहिते चास्याप्यभावः स्यादाकाशवत् । नन्वनादेः
 क्षित्यादिकार्यपरम्परायाः कर्तृत्वेन तत्सिद्धिः । तथाहि
 क्षित्यादिकं सकर्तृकं कार्यत्वाद् घटवदिति तदप्यसम्भो-
 चीनं कार्यत्वस्यैवासिद्धेः । न च सावयवत्वेन तत्साधन-
 मित्यभिधातव्यं यस्मादिदं विकल्पजालमवतरति । सावय-
 वत्वं किमवयवसंयोगित्वम्, अवयवसमवायित्वम्, अवयव-
 जन्यत्वम्, समवेतद्रव्यत्वम्, सावयवबुद्धिविषयत्वम् वा ।
 न प्रथमः आकाशादावनैकान्यात् । न द्वितीयः सामा-
 न्यादौ व्यभिचारात् । न तृतीयः साध्याविशिष्टत्वात् ।
 न चतुर्थः विकल्पायुगलार्गलग्रहगलत्वात् समवाय-
 सम्बन्धमात्रवद्भूतत्वं समवेतद्रव्यत्वम् अन्यत्र समवेत-
 द्रव्यत्वं वा विवक्षितं हेतुक्रियते । आद्ये गगनादौ
 व्यभिचारः, तस्यापि गुणादिसमवायवत्त्वद्रव्यत्वयोः सम्भ-
 वात् । द्वितीये साध्याविशिष्टता अन्यशब्दार्थेषु सम-
 वायकारणभूतेष्ववयवेषु समवायस्य साधनीयत्वात् ।
 अभ्युपगम्यैतदभाणि वस्तुतस्तु समवाय एव न समस्ति
 प्रमाणाभावात् । नापि पञ्चमः आत्मादिनाजैकान्यात्
 तस्य सावयवबुद्धिविषयत्वेऽपि कार्यत्वाभावात् । न
 च निरवयवत्वेऽप्यस्य सावयवार्थसम्बन्धेन, सावयवबुद्धिवि-
 षयत्वमौपचारिकमित्येष्टव्यं निरवयवत्वे व्यापित्वविरोधात्
 परमाणुवत् । किञ्च किमेकः कर्त्ता साध्यते किं वा
 स्वतन्त्रः । प्रथमे प्रासादादौ व्यभिचारः स्थपत्यादीनां
 दहनां पुरुषाणां तत्र कर्त्तृत्वोपलम्भादनैव सकलजगज्ज-
 ननीत्युत्तावितरवैयर्थ्यञ्च । तदुक्तं वीतरागस्तुतौ ।

कर्त्तास्ति नित्यो जगतः स चैकः

न सर्वगः सन् स्ववशः स सत्यः ॥

इमाः कुहेयाः कुविडम्बनाः स्यु-

स्तेषां न येषामनुशासकस्त्वमिति ॥

अन्यत्रापि ।

कर्त्ता न तावदिह कोऽपि यथेच्छया वह-

दृष्टोऽन्यथा कटकतावपि तत्प्रसङ्गः ।

कार्यं किमत्र भवतापि च तच्चकार्यै-

राहत्य च त्रिभुवनं पुरुषः करोतीति ॥

तस्मात् प्रगुक्तकारणत्रितयबलादावरणक्षये सार्वज्ञं युक्तम् । न चास्योपदेष्टृन्तराभावात् सम्यग्दर्शनादित्रितयानुपपत्तिरिति भवनीयं पूर्वसर्वज्ञप्रणीतागमप्रभवत्वादस्य शेषार्थज्ञानस्य । न चान्योन्याश्रयतादिदोषः आगमसर्वज्ञपरम्पराया बीजाङ्कुरवदनादित्वाङ्गीकारादित्यलम् ॥

रत्नत्रयपदवेदनीयतया प्रसिद्धं सम्यग्दर्शनादित्रितयमर्हत्प्रवचनसंग्रहपरे परमागमसारे प्ररूपितं सम्यग्दर्शनज्ञानचारित्र्याणि मोक्षमार्ग इति । विवृतञ्च योगदेवेन येन रूपेण जीवाद्यर्थो व्यवस्थितस्तेन रूपेणार्हता प्रतिपादितेतत्त्वार्थं विपरीताभिनिवेशरहितत्वाद्यपरपर्यायं अज्ञानं सम्यग्दर्शनं तथा च तत्त्वार्थसूत्रं तत्त्वार्थं अज्ञानं सम्यग्दर्शनमिति । अन्यदपि,

रुचिर्जनोक्ततत्त्वेषु सम्यक् अज्ञानमुच्यते ।

जायते तन्निर्गमेण गुरोरधिगमेन वेति ॥

उपोपदेशनिरपेक्षमात्मस्वरूपं निर्गमः । व्याख्यानादिरूप-

परोपदेशजनितं ज्ञानमधिगमः । येन स्वभावेन जीवादयः
पदार्थाः व्यवस्थिताः तेन स्वभावेन मोहसंशयरहितत्वे-
नावगमः सम्यग्ज्ञानम् । यथोक्तम्,

यथावस्थिततत्त्वानां संचेपाद्विस्तरेण वा ।

योऽवबोधस्तमत्राहुः सम्यग्ज्ञानं मनीषिण इति ।

तज् ज्ञानं पञ्चविधं मतिश्रुतावधिमनःपर्यायकेवलभेदेन ।
तदुक्तम्, मतिश्रुतावधिमनःपर्यायकेवलानि ज्ञानमिति ।
अस्यार्थः ज्ञानावरणक्षयोपशमे सति इन्द्रियमनसी पुर-
स्कृत्य व्यापृतः सन् यथार्थं अनुते मतिः । ज्ञानावरणक्षयो-
पशमे सति मतिजनितं स्पष्टं ज्ञानं श्रुतम् । असम्यग्दर्शना-
दिगणजनितक्षयोपशमनिमित्तम् अवच्छिन्नविषयं ज्ञान-
मवधिः । ईर्ष्यान्तरायज्ञानावरणक्षयोपशमे सति परमनो-
गतस्यार्थस्य स्फुटं परिच्छेदकं ज्ञानं मनःपर्यायः । तपः-
क्रियाविशेषान् यदर्थं सेवन्ते तपस्विनस्तज्ज्ञानासंसृष्टं
केवलम् । तत्राद्यं परोक्षं प्रत्यक्षमन्यत् । तदुक्तम्,

विज्ञानं स्वपराभासि प्रमाणं बाधवर्जितम् ।

प्रत्यक्षञ्च परोक्षञ्च द्विधा मेयविनिश्चयादिति ॥

अन्तर्गणिकभेदस्तु सविस्तरस्तत्रैवागमेऽवगन्तव्यः । संसरण-
कर्माच्छिन्तावयतस्य अद्वैतज्ञानस्य ज्ञानवतः पापगमन-
कारणक्रियानिवृत्तिः सम्यक्धारितम् । तदेतत् सप्रपञ्च
मुक्तमर्हता ।

सर्वथावययोगानां त्यागश्चारितमुच्यते ।

कीर्त्तितं तदहिंसादिब्रतभेदेन पञ्चधा ।

अहिंसासूनुगान्ते यत्रज्ञावर्थापरिग्रहाः ॥

न यत् प्रमादयोगेन जीवितव्यपरोपणम् ।
 चराणां स्थावराणाञ्च तदहिंसाव्रतं मतम् ॥
 प्रियं पथ्यं वचस्तथ्यं सूतृतं व्रतमुच्यते ।
 तत्तथ्यमपि नो तथ्यमप्रियञ्चाहितञ्च यत् ॥
 अनादानमदत्तस्यास्ते यव्रतमुदीरितम् ।
 बाह्याः प्राणा नष्टामर्थो हरता तं हता हि ते ॥
 दिव्यौदरिककामाणां कृतानुमतकारितैः ।
 मनोवाक्कायतस्यागो ब्रह्माष्टादशधा मतम् ॥
 सर्वभावेषु मूर्च्छयास्त्यागः स्यादपरिग्रहः ।
 यदसत्स्वपि जायेत मूर्च्छया चित्तविप्लवः ॥
 भावनाभिर्भावितानि पञ्चभिः पञ्चधा क्रमात् ।
 महाव्रतानि लोकस्य साधयन्त्यव्ययं पदमिति ॥

भावनापञ्चकप्रपञ्चनञ्च प्ररूपितम् ।

हास्यलोभभयक्रोधप्रत्याख्यानैर्निरन्तरम् ।

आलोच्य भाषणेनापि भावयेत् सूतृतं व्रतमित्यादिना ॥
 एतानि सम्यग्दर्शनज्ञानचारित्राणि मिलितानि । मोक्ष-
 कारणं न प्रत्येकं यथा रसायनज्ञानं यद्दानावरणानि सम्भूय
 रसायनफलं साधयन्ति न प्रत्येकम् ।

अत्र संक्षेपतस्तावज्जीवाजीवाख्ये द्वे तत्त्वे स्तः । तत्र
 बोधात्मको जीवः, अवोधात्मकस्त्वजीवः । तदुक्तं यज्ञ-
 नन्दिना ।

चिदचिद् द्वे परे तत्त्वे विवेकस्तद्विवेचनम् ।

उपादेयमुपादेयं हेयं हेयञ्च कुर्वतः ॥

हेयं हि कर्तृरागादि तत् कार्यमविवेकिनः ।

उपादेयं परं ज्योतिरुपयोगैकलक्षणमिति ॥

सहजचिद्रूपपरिणतिं स्वीकुर्वाणज्ञानदर्शने उपयोगः । स परस्परप्रदेशात् प्रदेशबन्धात् कर्मणैकीभूतस्यात्मनोऽन्यत्व-
प्रतिपत्तिकारणं भवति । सकलजीवसाधारणं चैतन्यमु-
पशमक्षयक्षयोपशमवशाद्दौषशमिक-क्षयात्मकक्षयोपशमिक-
भावेन कर्मोदयवशात् कलुषान्याकारेण च परिणतजीव-
पर्यायजीवविवक्षायां स्वरूपं भवति । यद्वोचद्वाचकाचार्यः
श्रीपशमिकक्षाधिकौ भावौ मिश्रश्च जीवस्य सत्त्वमौदयि-
कपारिणामिकौ चेति । अनुदयप्राप्तिरूपे कर्मण उप-
शमे सति जीवस्योत्पद्यमानो भावः श्रीपशमिकः । यथा
पङ्के कलुषतां कर्वति कतकादिद्रव्यसम्बन्धाद्धः पतिते
जलस्य स्वच्छता । कर्मणः क्षयोपशमे सति जायमानो
भावः क्षयिकः, यथा मोक्षः । उभयात्मा भावौ मिश्रः,
यथा जलस्यार्धस्वच्छता । कर्मोदये सति भवन् भाव
श्रीदयिकः । कर्मोपशमाद्यनपेक्षः सहजो भावश्चेतन-
त्वादिः पारिणामिकः । तदेतत् सत्त्वं यथासम्भवं भव्य-
स्याभव्यस्य वा जीवस्य तत्त्वं स्वरूपमिति सूत्रार्थः ।
तदुक्तम् स्वरूपसम्बोधने ।

ज्ञानाद् भिन्नो न चाभिन्नो भिन्नाभिन्नः कथञ्चन ।

ज्ञानं पूर्वापरौभूतं सोऽयमात्मेति कीर्तित इति ॥

ननु भेदाभेदयोः परस्परपरिहारेणावस्थानादन्यतरस्यैव
वास्तवत्वादुभयात्मकमयुक्तमिति चेत्तदयुक्तं बाधे प्रमाणा-
भावात् । अनुपलब्धो हि बाधकं प्रमाणं न सोऽस्ति सम-

स्तेषु वस्तुष्वनेकरसात्मकत्वस्य स्यादादिनो मते सुप्रसिद्ध-
त्वादित्यलम् ।

अपरे पुनर्जीवाजीवयोरपरं प्रपञ्चमाचक्षते जीवा-
काशधर्माधर्मपुद्गलास्तिकायभेदात् । एतेषु पञ्चसु तत्त्वेषु
कालत्रयसम्बन्धितया स्थितिव्यपदेशः, अनेकप्रदेशत्वेन
शरीरवत् कायव्यपदेशः । तत्र जीवा द्विविधाः, संसा-
रिणो मुक्ताश्च । भवाद् भवान्तरप्राप्तिमन्तःसंसारिणः ।
ते च द्विविधाः, समनस्का अमनस्काश्च । तत्र संज्ञिनः
समनस्काः, शिञ्चाक्रियालापग्रहणरूपा संज्ञा तद्विधु-
रास्त्वमनस्काः । ते चामनस्का द्विविधाः, त्रयस्यावर-
भेदात् । तत्र द्वीन्द्रियादयः शङ्खगण्डोलकप्रभृतयश्चतुर्विधा-
स्तसाः, पृथिव्यप्तेजोवायुवनस्पतयः स्थावराः । तत्र मार्गगत-
धूलिः पृथिवी, दृष्टकादिः पृथिवीकायः, पृथिवी कायत्वेन
येन गृहीता स पृथिवीकायकः, पृथिवी कायत्वेन यो
ग्रहीष्यति स पृथिवीजीवः । एवमवादिष्वपि भेदचतु-
ष्टयं योज्यम् । तत्र पृथिव्यादि कायत्वेन गृहीतवन्तो
ग्रहीष्यन्तश्च स्थावरा गृह्यन्ते न पृथिव्यादिपृथिवीकायादयः
तेषां जीवत्वात् । ते च स्थावराः स्पर्शनैकेन्द्रियाश्च भवा-
न्तरप्राप्तिविधुरा मुक्ताः धर्माः धर्माधर्माकाशास्तिकायास्ते
एकत्वशालिनो निष्क्रियाश्च द्रव्यस्य देशान्तरप्राप्तिहेतुः ।
तत्र धर्माधर्मौ प्रसिद्धौ आलोकेनाविच्छिन्ने नभसि
लोकाकाशपदवेदनीये सर्वत्रावस्थितिगतिस्थित्युपग्रहो
धर्माधर्मयोरुपकारः, अतएव धर्मास्तिकायः प्रवृत्त्यनुमेयः
अधर्मास्तिकायः स्थित्यनुमेयः । अन्यवस्तुप्रदेशमध्येऽन्यस्य

वस्तुनः प्रवेशोऽवगाहः तदाकाशकृत्यम् । सशरसवर्ण-
वन्तः पुद्गलाः । ते च द्विविधाः, अणवः स्कन्धाश्च भोक्तुमशक्त्या
अणवः, द्वाणुकादयः स्कन्धाः । तत्र द्वाणुकादिस्कन्धभेदा-
दखादिरुत्पद्यते, अण्वादिसङ्घातात् द्वाणुकादिरुत्पद्यते ।
क्वचिद्भेदसंघाताभ्यां स्कन्धोत्पत्तिः, अतएव पूरयन्ति गल-
तीति पुद्गलाः । कालस्थानिकप्रदेशत्वाभावेनाऽस्तिकाय-
त्वाभावेऽपि द्रव्यत्वमस्ति तत्तत्क्षणयोगात् । तदुक्तं गुण-
पर्यायवद् द्रव्यमिति । द्रव्याश्रया निर्गुणा गुणाः । यथा
जीवस्य ज्ञानत्वादिसामान्यरूपाः पुद्गलस्य रूपत्वादि-
सामान्यस्वभावाः धर्माधर्माकाशकायानां यथासम्भवं गति-
स्थित्यवगाहहेतुत्वादिसामान्यानि गुणाः । तस्य द्रव्यस्यो-
क्तरूपेण भवनमुत्पादः तद्भावः परिणामः पर्याय इति
पर्यायाः । यथा जीवस्य घटादिज्ञानसुखक्लेशादयः पुद्गलस्य
मृत्पिण्डघटादयः धर्मादीनां गत्यादिविशेषाः, अतएव
षट् द्रव्याणीति प्रसिद्धिः ।

केचन सप्त तत्त्वानीति वर्णयन्ति । तदाह जीवाजीवा-
स्त्रवबन्धसंवरनिर्जरमोक्षास्तत्त्वानीति । तत्र जीवाजीवौ
निरूपितौ । आस्रवो निरूप्यते । औदारिकादिकायादि-
चलनद्वारेणात्मनश्चलनं योगपदवेदनीयमास्रवः । यथा सलि-
लावगाहिद्वारं नद्यास्रवणं कारणत्वादास्रव इति निगद्यते
तथा योगप्रणाडिकया कर्मास्रवतीति स योग आस्रवः ।
यथा आर्द्रं वस्त्रं समन्ताद्वातानीतं रेणुजातमुपादत्ते तथा
कषायजलार्द्रं आत्मा योगानीतं कर्म सर्वप्रदेशैर्गृह्णाति ।
यथा वा निष्टमायः पिण्डे जले क्षिप्ते अभ्यः समन्ताद्

वृहत्ताति तथा कषायोष्णो जीवो योगामीतं कर्म समन्ता-
दादत्ते । कषति हिनस्यात्मानं कुगतिप्रापणादिति
कषायः क्रोधो मानो माया लोभश्च । स द्विविधः शुभाशुभ-
भेदात् । तत्राहिंसादिः शुभः काययोगः सत्यमितहित-
भाषणादिः शुभो वाग्योगः । तदेतदास्त्रवभेदप्रभेदजातं
कायवाङ्मनःकर्मयोगः स आस्त्रवः शुभः पुण्यस्य अशुभः
पापत्येत्यादिना सूत्रसन्दर्भेण सत्सरम्भमभाणि । अपरे
त्वेवं मेतिरे आस्त्रवयति पुरुषं विषयेष्विन्द्रियप्रवृत्तिरास्त्रवः ।
इन्द्रियद्वारा हि पौरुषं ज्योतिर्विषयान् स्मरद्रूपादिज्ञान-
रूपेण परिणमत इति ।

मिथ्यादर्शनाविरतिप्रमाद-कषायवशाद्योगवशाच्चात्मा
सूक्ष्मैकक्षेत्रावगाहिनामनन्तान्तप्रदेशानां पुद्गलानां कर्म-
बन्धयोग्यानामादानमुपश्लेषणं यत् करोति स बन्धः ।
तदुक्तं, सकषायत्वाज्जीवः कर्मभावयोग्यान् पुद्गलानादत्ते स
बन्ध इति । तत्र कषायग्रहणं सर्वबन्धहेतूपलक्षणार्थम् ।
बन्धहेतून् पपाठ वाचकाचार्यः मिथ्यादर्शनाविरतिप्रमाद-
कषाया बन्धहेतव इति । मिथ्यादर्शनं द्विविधं मिथ्या-
कर्मादयात् परोपदेशानपेक्षं तत्त्वाश्रयानं नैसर्गिकमेकम्
अपरं परोपदेशजम् । पृथिव्यादिषट्कापादानकं षडिन्द्रि-
यासंयमनञ्च अविरतिः । पञ्चसमितिगुतिष्वनुत्साहः प्रमादः ।
कषायः क्रोधादिः । तत्र कषायान्ताः स्थित्यनुभावबन्ध-
हेतवः प्रकृतिप्रदेशबन्धहेतुर्दोष इति विभागः । बन्धश्च-
तुर्विध इत्युक्तं, प्रकृतिस्थित्यनुभावप्रदेशास्तु तद्विधय इति
यथा निम्बगुडादेस्तिमन्तत्वधुरत्वादिस्रभावः एवमावरणीयस्य

ज्ञानदर्शनावरणत्वमादित्यप्रभोच्छेदकान्मोघरवत् प्रदीपप्र-
 भातिरोधायककुम्भवच्च सदसहेदनीयस्य सुखदुःखोत्पाद-
 कत्वमसिधारामधुलेहनवद्दर्शनमोहनीयस्य तत्त्वार्थाश्रद्धान-
 नकारित्वं दुर्जनसङ्गवच्चारित्रे मोहनीयस्यासंयमहेतुत्वं
 मद्यमदवदायुषो देहबन्धकर्तृत्वं जलवत् नाज्जो विचि-
 त्रनामकारित्वं चित्रकवद्भोत्रस्योच्चनीचकारित्वं कुम्भ-
 कारवद्दानादीनां विघ्ननिदानत्वमन्तरायस्य स्वभावः
 कोशाध्यक्षवत् । सोऽयं प्रकृतिबन्धोऽष्टविधः द्रव्यकर्मा-
 वान्तरभेदमूलप्रकृतिवेदनीयः । तथावोचदुमास्वातिवा-
 चकाचार्यः आद्यो ज्ञानदर्शनावरणवेदनीयमोहनीया-
 युर्नामगोत्रान्तराया इति तद्भेदश्च समगृह्णात् पञ्च-
 नवाष्टाविंशतिचतुर्ह्वित्वारिंशद्विपञ्चदशभेदा यथाक्रम-
 मिति । एतच्च सर्वं विद्यानन्दादिभिर्विहृतमिति विस्त-
 रभयान्न प्रस्तूयते । यथा अजागोमहिष्यादिक्षीराणामेता-
 वन्तमनेहसं माधुर्य्यस्वभावादप्रच्युतिस्थितिः तथा ज्ञानावर-
 णादीनां मूलप्रकृतीनामादितस्त्रिष्टणामन्तरायस्य च त्रिंश-
 तसागरीपमकोटिकोव्यः परा स्थितिरित्याद्युक्तं कालदुर्ज्ञा-
 नवत् स्वीयस्वभावादप्रच्युतिस्थितिः । यथा अजागोम-
 हिष्यादिक्षीराणां तीव्रमन्दादिभावेन स्वकार्यकारणे
 सामर्थ्यविशेषोऽनुभावः तथा कर्मपुद्गलानां स्वकार्यकारणे
 सामर्थ्यविशेषोऽनुभावः । कर्मभावपरिणतपुद्गलस्कन्धाना-
 मन्तान्तप्रदेशानाम् आत्मप्रदेशानुप्रवेशः प्रदेशबन्धः ।
 आस्रवानरोधः संवरः, येनात्मनि प्रविशत् कर्म प्रतिषिध्यते
 स गुप्तिरुमित्यादिः संवरः । संसारकारणाद्योगादात्मनो

मोपनं गुप्तिः । सा त्रिविधा कायवाङ्मनोनिग्रहभेदात् ।
प्राणिपीडापरिहारेण सम्यगयनं समितिः । सा ईर्ष्या-
भाषादिभेदात् पञ्चधा । प्रपञ्चितञ्च हेमचन्द्राचार्यैः ।

लोकातिवाहिते मार्गे चुम्बिते भास्वदंशुभिः ।

जन्तुरक्षार्थमालोक्य गतिरीर्ष्या मता सताम् ॥

आपद्यतागतः सर्वजनानं मितभाषणम् ।

प्रिया वाच्यमानां सा भाषासमितित्युच्यते ॥

द्विचत्वारिंशता भिक्षादोषैर्नित्यमदूषितम् ।

मुनिर्यदन्नमादत्ते शेषणासमितिर्मता ॥

आसनादीनि संवीक्ष्य प्रतिलङ्घ्य च यत्नतः ।

गृह्णीयान्निक्षिपेद् ध्यायेत् सादानसमितिः स्मृता ॥

कफमूत्रमलप्रायेर्निर्जन्तु जगतीतले ।

यत्नाद्यदुत्सृजेत् साधुः सोत्सर्गसमितिर्भवेत् ॥

अत एवास्त्रवः स्रोतसो द्वारं संवृणोतीति संवर इति
निराहुः । तदुक्तमभियुक्तैः ।

आस्त्रवो भवहेतुः स्यात् संवरो मोहकारणम् ।

इतीयमार्हती मुष्टिरन्यदस्याः प्रपञ्चनम् ॥

अर्जितस्य कर्मणस्तपःप्रभृतिभिर्निर्जरणं निर्जराख्यं तत्त्वं
चिरकालप्रवृत्तकषायकलापं पुण्यं सुखदुःखे च देहेन
जरयति नाशयति केशोल्लुञ्चनादिकं तप उच्यते । सा
निर्जरा द्विविधा यथा कालौषक्रमिकभेदात् । तत्र प्रथमा
यस्मिन् काले यत् कर्म फलप्रदत्वेनाभिमतं तस्मिन्नेव काले
फलदानाद्भवन्ती निर्जरा कामादिपाकजित च जैगीयते ।

यत् कर्म तपोबलात् स्वकामनयोदयावलिं प्रवेश्य प्रपद्यते
तत् कर्म निर्जरा । यदाह,

संसारबीजभूतानां कर्मणां जरणादिह ।

निर्जरा संस्मृता द्वेधा सकामा कामनिर्जरा ॥

स्मृता सकामा यमिनामकामा त्वन्यदेहिनामिति ॥

मिथ्यादर्शनादीनां बन्धहेतूनां निरोधः अभिनवकर्मा-
भावात्, निर्जराहेतुसन्निधानेनार्जितस्य कर्मणो निरसना-
दात्यन्तिककर्ममोक्षणं मोक्षः, बन्धहेतुभवहेतुनिर्जराभ्यां
कृत्स्नकर्मविप्रमोक्षणं मोक्ष इति तदनन्तरमूढं गच्छत्या-
लोकान्तात् यथा हस्तदण्डादिभ्रमिप्रेरितं कुलालचक्र-
मुपरतेऽपि तस्मिन् तद्वलादेवासंस्कारक्षयं भ्रमति तथा
भवस्थेनात्मना अपवर्गप्राप्तये बहुशो यत् कृतं प्रणिधानं
मुक्तस्य तदभावेऽपि पूर्वसंस्कारादालोकान्तं गमनमुपप-
द्यते यथा वा मृत्तिकालेपकृतमलाबुद्रव्यं जलेऽधःपतति
पुनरपेतमृत्तिकाबन्धमूर्ध्वं गच्छति तथा कर्मरहित आत्मा
असङ्गत्वादूढं गच्छति बन्धच्छेदादेरण्डबीजवच्चोर्ध्वं गतिस्वभा-
वाच्चाग्निशिखावत् । अन्योन्यं प्रदेशानुप्रवेशे सत्यविभा-
गेनावस्थानं बन्धः परस्परप्राप्तिमात्रं सङ्गः । तदुक्तं पूर्व-
प्रयोगादसङ्गत्वादूढं बन्धच्छेदात्तथा गतिपरिणामाच्चा-
विरूढं कुलालचक्रवद् आपगतलेपालाबुवदेरण्डबीजवद्-
ग्निशिखावच्चेति । अतएव पठन्ति ।

गत्वा गत्वा निवर्तन्ते चन्द्रसूर्यादयो ग्रहाः ।

अद्यापि न निवर्तन्ते त्वालोकाकाशमागता इति ॥

अन्ये तु गतसमस्तक्षेत्रतदासनस्यानावरणक्षानस्य सुखैक-

तानस्यात्मन उपरिदेशावस्थानं मुक्तिरित्यास्थिषत । एवमु-
क्तानि सुखदुःखसाधनाभ्यां पुण्यपापाभ्यां सहितानि नव
पदार्थान् केचनाङ्गीचक्रुः । तदुक्तं सिद्धान्त, जीवाजीवौ
पुण्यपापयुतावास्त्रवः संवरो निर्जरणं बन्धो मोक्षश्च नव
तत्त्वानीति । सङ्ग्रहे प्रवृत्ता वयमुपरताः स्म ।

अत्र सर्वत्र सप्तभङ्गिनयाख्यं न्यायमवतारयन्ति जैनाः ।
स्यादस्ति स्यान्नास्ति स्यादस्ति च नास्ति च स्यादवक्तव्यः
स्यादस्ति चावक्तव्यः स्यान्नास्ति चावक्तव्यः स्यादस्ति च
नास्ति चावक्तव्य इति । तत्सर्वमनन्तवीर्य्यः प्रत्यपीपदत् ।

तद्विधानविवक्षायां स्यादस्तीति गतिर्भवेत् ।

स्यान्नास्तीति प्रयोगः स्यात्तन्निषेधे विवक्षिते ॥

क्रमेणोभयवाच्यायां प्रयोगः समुदायभाक् ।

युगपत्तद्विवक्षायां स्यादवाच्यमशक्तितः ॥

आद्यावाच्यविवक्षायां पञ्चमो भङ्ग इष्यते ।

अन्यावाच्यविवक्षायां षष्ठभङ्गसमुद्भवः ॥

समुच्चयेन युक्तश्च सप्तमो भङ्ग उच्यत इति ॥

स्याच्छब्दः खल्वयं निपातः तिङन्तप्रतिरूपकोऽनेका-
न्तद्योतकः । यथोक्तम्,

वाक्येष्वनेकान्तद्योतिगम्यं प्रति विशेषणम् ।

स्यान्निपातोऽर्थयोगित्वान्तिङन्तप्रतिरूपक इति ॥

यदि पुनरेकान्तद्योतकः स्याच्छब्दोऽयं स्यात्तदा स्याद-
स्तीति वाक्ये स्यात्पदमनर्थकं स्यात् अनेकान्तद्योतकत्वे तु
स्यादस्ति कथञ्चिदस्तीति स्यात्पदात् कथञ्चिदिति अय-
मर्थो लभ्यत इति नानर्थक्यम् । तदाह,

स्याद्वादः सर्वथैकान्तत्यागात् किं वृत्ततद्विधेः ।

सप्तभङ्गिनयापेक्षो हेयादेयविशेषकृदिति ।

यदि वस्त्वस्त्येकान्ततः सर्वथा सर्वदा सर्वत्र सर्वात्मना-
स्तीति न उपादिस्माजिहासाभ्यां क्वचित् कदा केनचित्
प्रवर्त्तेत निवर्त्तेत वा प्राप्तप्राप्तीयत्वहेयज्ञानानुपपत्तेश्च ।
अनेकान्तपक्षे तु कथञ्चित् क्वचित् केनचित् सत्त्वेन हानो-
पादाने प्रेक्षावतामुपपद्यते । किञ्च वस्तुनः सत्त्वं स्वभावः
असत्त्वं वेत्यादि प्रष्टव्यं न तावदस्तित्वं वस्तुनः स्वभाव-
इति समस्ति घटोऽस्तीत्यनयोः पर्यायतया युगपत् प्र-
योगायोगात् नास्तीति प्रयोगविरोधाच्च । एवमन्यत्रापि
योज्यम् । यथोक्तम्,

घटोऽस्तीति न वक्तव्यं सन्नेव हि यतो घटः ।

नास्तीत्यपि न वक्तव्यं विरोधात् सदसत्त्वयोरित्यादि ॥

तस्मादित्यं वक्तव्यं सदसत्सदसदनिर्वचनीयवादभेदेन
प्रतिवादिनश्चतुर्विधाः पुनरप्यनिर्वचनीयमतेनामिश्रितानि
सदसदादिमतानीति त्रिविधाः । तान् प्रति किं वस्त्वस्ती-
त्यादिपर्यनुयोगे कथञ्चिदस्तीत्यादिप्रतिवचनसम्भवेन ते
वादिनः सर्वे निर्विन्नाः सन्तः तूष्णीमासत इति सम्पूर्णार्थ-
विनिश्चायिनः स्याद्वादमङ्गीकुर्वन्तस्तत्र तत्र विजय इति
सर्वमुपपन्नम् । यदवोचदाचार्यः स्याद्वादमञ्जर्याम् ।

अनेकान्तात्मकं वस्तु गोचरः सर्वसंविदाम् ।

एकदेशविशिष्टोऽर्थो न यस्य विषयो मतः ॥

न्यायानामेकनिष्ठानां प्रवृत्तौ श्रुतवर्त्मनि ।

सम्पूर्णार्थविनिश्चायि स्याद्वस्तु श्रुतमुच्यत इति ॥

अन्योन्यपक्षगतिपक्षभावादु

कथापरे मत्सरिणः प्रवादाः ।

नयानशेषानविशेषमिच्छ-

नपक्षपाती समयस्तथाहृत इति ॥

जिनदत्तसूरिणा जैनं मतमित्यमुक्तम् ।

बलभोगोपभोगानामुभयोर्दानलाभयोः ॥

अन्तरायस्तथा निद्रा भीरुज्ञानं जुगुप्सितम् ।

हिंसा रत्यरती रागद्वेषौ रतिरतिस्मरः ॥

शोको मिथ्यात्वमेतेऽष्टादश दोषा नयस्य सः ॥

जिनो देवो गुरुः सम्यक् तत्त्वज्ञानोपदेशकः ॥

ज्ञानदर्शनचारित्र्याख्यपवर्गस्य वर्त्तिनि ।

स्याद्वादस्य प्रमाणे हे प्रत्यक्षमनुमापि च ॥

नित्यानित्यात्मकं सर्वं नव तत्त्वानि सप्त वा ॥

जोवाजीवौ पुण्यपापे चास्त्रवः संवरोऽपि च ॥

बन्धो निर्जणं मुक्तिरिषां व्याख्याधुनोच्यते ।

चेतनालक्षणे जीवः स्यादजीवस्तदन्यकः ॥

सत्कर्मपुद्गलाः पुण्यं पापं तस्य विपर्ययः ।

आस्त्रवः कर्मणां बन्धो निर्जरस्तद्वियोजनम् ॥

अष्टकर्मक्षयान्मोक्षोऽथान्तर्भावश्च कैश्चन ।

पुण्यस्य संस्त्रवे पापस्यास्त्रवे क्रियते पुनः ॥

लब्धान्तचतुष्पास्य लोकागूढस्य चात्मनः ।

क्षीणाष्टकर्मणो मुक्तिर्निर्यातृत्तिर्जिनोदिता ॥

सरजोहरणा भैचभुजो लुप्चितमूर्द्धजाः ।

क्षैताम्बराः क्षमाशीलाः निःसङ्गा जैनसाधवः ॥

लुञ्चिताः पिच्छिकाहस्ताः पाणिपात्वा दिग्गम्बराः ।

जङ्घाशिनो गृहे दातुर्वितीयाः स्युर्जिनषेयः ॥

भुङ्क्ते न केवलं न स्त्रीं मोक्षमेति दिग्गम्बरः ।

प्राहुरेषामयं भेदो महान् श्वेताम्बरैः सहेति ॥

इति सर्वदर्शनसंग्रहे आर्हतदर्शनम् ।

— — —

तदेतदार्हतमतं प्रामाणिकगर्हणमर्हति न ह्येकस्मिन्
वस्तुनि परमार्थे सति परमार्थसतां युगपत् सदसत्त्वादि-
धर्माणां समावेशः सम्भवति । न च सदसत्त्वयोः पर-
स्परविरुद्धयोः समुच्चयासम्भवे विकल्पः किं न स्यादिति
वदितव्यं क्रिया हि विकल्पप्रते न वस्त्विति न्यायात् । न
चानेकान्तं जगत् सर्वं हेरम्बनरसिंहवदिति दृष्टान्ता-
वष्टम्भवशादेष्टव्यम् एकस्मिन् देशे गजत्वं सिंहत्वं वा
अपरस्मिन् नरत्वमिति देशभेदेन विरोधाभावेन तस्यैक-
स्मिन् देशे एव सत्त्वासत्त्वादिना अनेकान्तत्वाभिधाने दृष्टा-
न्तानुपपत्तेः । ननु द्रव्यात्मना सत्त्वं पर्यायात्मना तदभाव
इत्युभयमप्युपपन्नमिति चेन्नैवं कालभेदेन हि कस्यचित्
सत्त्वमसत्त्वञ्च स्वभाव इति न कश्चिदोषः । न चैकस्य
ऋषत्वदीर्घत्ववदनेकान्तत्वं जगतः स्यादिति वाच्यं प्रति-
योगिभेदेन विरोधाभावात् । तस्मात् प्रमाणाभावात्
युगपत् सत्त्वासत्त्वे परस्परविरुद्धे नैकस्मिन् वस्तुनि वस्तुं
युक्ते । एवमन्यासामपि भङ्गीनां भङ्गीऽवगन्तव्यः । किञ्च
सर्वस्यास्य मूलभूतः सप्तभङ्गिनयः स्वयमेकान्तः अनेकान्तो
वा । आद्ये सर्वमनेकान्तमिति प्रतिज्ञाव्याघातः । द्वितीये

विवक्षितार्थासिद्धिः अनेकान्तत्वेनासाधकत्वात् । तथा चेय-
सुभयतः पाशरज्जुः स्याद्वादिनः स्यात् । अपि च नव-
त्वसप्तत्वादिनिर्द्धारणस्य फलस्य तन्निर्द्धारयितुः प्रमातुश्च
तत्करणस्य प्रमाणस्य प्रमेयस्य नवत्वादेरनियमे साधु
समर्थितमात्मनस्तीर्थंकरत्वं देवानां प्रियेणार्हतमतप्रव-
र्त्तकेन । तथा जीवस्य देहानुरूपपरिमाणत्वाङ्गीकारे
योगवलादनेकपरिग्राहकयोगिजीवेषु प्रतिशरीरं जीव-
विच्छेदः प्रसज्येत, मनुजशरीरपरिमाणो जीवो मतङ्गज-
देहं कृत्स्नं प्रवेष्टुं न प्रभवेत् । किञ्च गजादिशरीरं परि-
त्यज्य पिपीलिकाशरीरं विगतः प्राचीनशरीरसन्निवेश-
विनाशोऽपि प्राप्नुयात् । न च यथा प्रदीपप्रभाविशेषः
प्रपाप्रासादाद्युदरवर्त्तिसङ्कोचविकाशवान् तथा जीवोऽपि
मनुजमतङ्गजादिशरीरेषु स्यादित्येषितव्यं प्रदीपवदेव
सविकारत्वेनानित्यत्वप्राप्तौ कृतप्रणाशाकृताभ्यागमप्रस-
ङ्गात् । एवं प्रधानमल्लनिवर्हणन्यायेन जीवपदार्थदूषणा-
भिधानदिशान्यत्वापि दूषणमुत्प्रेक्षणीयम् । तस्मान्नित्य-
निर्दोषश्रुतिविरुद्धत्वादिदमुपादेयं न भवति । तदुक्तं भग-
वता व्यासेन नैकस्मिन्न सम्भवादिति रामानुजेन च जैन-
मतनिराकरणपरत्वेन तदिदं सूत्रं व्याकारि । एष हि
तस्य सिद्धान्तः चिदचिदीश्वरभेदेन भोक्तृभोग्यनियामक-
भेदेन व्यवस्थितास्त्रयः पदार्था इति । तदुक्तम्,

ईश्वरश्चिदचिच्चेति पदार्थत्रितयं हरिः ।

ईश्वरश्चित इत्युक्तो जीवो दृश्यमचित् पुनरिति ॥

अपरे पुनरशेषविशेषप्रत्यनोक्तं चिन्मात्रं ब्रह्मैव परमार्थः ।

तच्च नित्यशुद्धबुद्धमुक्तस्वभावमपि तत्त्वतयादिसामाना-
धिकरण्याधिगतजीवैक्यं बध्यते मुच्यते च । तदतिरिक्त-
नानाविधभोक्तृभोक्तव्यादिभेदप्रयत्नः सर्वोऽपि तस्मिन्-
विद्यया परिकल्पितः सदेव सौम्येदमग्र आसीदेकमे-
द्वितीयमित्यादिवचननिचयप्रामाण्यादिति ब्रुवाणास्तरति
शोकमातृविदित्यादिश्रुतिगिरःशतवशेन निर्विशेषब्रह्मा-
लैकत्वविद्यया अनाद्यविद्यानिवृत्तिमङ्गोक्तुर्वाणाः सृज्योः
स सृज्युमाप्नोति य इह नानेव पश्यतीति भेदनिन्दाश्रव-
णेन पारमार्थिकं भेदं निराचक्षाणाः विचक्षणं मन्या-
स्तस्मिन् विभागं न सहन्ते । तत्रायं समाधिरभिधीयते
भवेदेतदेवं यद्यविद्यायां प्रमाणं विद्येत न च वमनादि-
भावरूपं ज्ञाननिवर्त्यं मज्ज्ञानमहमज्ञो मामन्यच्च न जाना-
मीति प्रत्यक्षप्रमाणसिद्धम् । तदुक्तम्,

अनादिभावरूपं यद्विज्ञानेन विलीयते ।

तदज्ञानमिति प्राज्ञा लक्षणं संप्रचक्षत इति ॥

न चैतत् ज्ञानाभावविषयमित्याशङ्कनीयं, को हि कं ब्रूयात्
प्रभाकरकरावलम्बी भट्टदत्तहस्तो वा नाद्यः ।

स्वरूपपररूपाभ्यां नित्यं सदमदात्मके ।

वस्तुनि ज्ञायते किञ्चित् कैश्चिद्रूपं कदाचनेति ॥

भावान्तरमभावो हि कयाचित् तु व्यपेक्षया ।

भावान्तरमभावोऽन्यो न कश्चिदनिरूपणात् ॥

इति वदता भावव्यतिरिक्तस्याभावस्यानभ्युपगमात् ।

अभावस्य षष्ठप्रमाणगोचरत्वेन ज्ञानस्य नित्यानुमेयत्वेन
च तदभावस्य प्रत्यक्षविषयत्वानुपपत्तेः । यदि पुनः प्रत्य-

चाभाववादी कश्चिदेवमाचक्षीत तं प्रत्याचक्षीत अहमज्ञ
इत्यस्मिन्ननुभवे अहमित्यात्मनोऽभावधर्मितया ज्ञानस्य
प्रतियोगितया चावगतिरस्ति न वा अस्ति चेद्विरोधादेव
न ज्ञानाभावानुभवसम्भवः । न चेद्वर्मिप्रतियोगिज्ञानसा-
पेक्षो ज्ञानाभावानुभवः सुतरां न सम्भवति तस्याज्ञानस्य
भावरूपत्वे प्रागुक्तदूषणाभावादयममभावो भावरूपाज्ञान-
गोचर एवाभ्युपगन्तव्य इति । तदेतत् गगनरोमन्यायितं
भावरूपस्याज्ञानस्य ज्ञानाभावसमानयोगक्षेमत्वात् । तथा-
हि विषयत्वेनाश्रयत्वेन च ज्ञानस्य व्यावर्त्तकतया प्रत्य-
गर्थः प्रतिपन्नो न वा प्रतिपन्नश्चेत् स्वरूपज्ञाननिवर्त्यं
तदज्ञानमिति तस्मिन् प्रतिपन्ने कष्टङ्कारमवतिष्ठेत् अप्रति-
पन्नश्चेद्व्यावर्त्तकाश्रयविषयशून्यमज्ञानं कथमनुभूयेत । अथ
विशदः स्वरूपावभास एवाज्ञानविरोधिना ज्ञानेनाभासित
इति आश्रयविषयज्ञाने सत्यपि नाज्ञानानुभवविरोध इति
हन्त तर्हि ज्ञानाभावेऽपि समानमेतत् अन्यत्राभिनिवे-
शात् । तस्मादुभयाभ्युपगतज्ञानाभाव एवाहमज्ञो मानन्यञ्च
न जानामीत्यनुभवगोचर इत्यभ्युपगन्तव्यम् । अस्तु तर्ह्यनु-
मानं विवादास्पदं प्रमाणज्ञानं स्वप्रागभावव्यतिरिक्तस्ववि-
षयावरणस्वनिवर्त्यस्वदेशगतवस्त्वन्तरपूर्वकम् अप्रकाशिता-
र्थप्रकाशकत्वात् अन्यकारे प्रथमोत्पन्नप्रदीपप्रभावदिति ।
तदपि न क्षोदक्षमम् अज्ञानेऽप्यनभिमताज्ञानान्तरसाधने
अपसिद्धान्तापातात् तदसाधने अनैकान्तिकत्वात् दृष्टान्तस्य
साधनविकलत्वाच्च न हि प्रदीपप्रभाया अप्रकाशितार्थ-
प्रकाशकत्वं सम्भवति ज्ञानस्यैव प्रकाशकत्वात् सत्यपि

प्रदीपे ज्ञानेन विषयप्रकाशसम्भवात् प्रदीपप्रभायास्तु चक्षुरिन्द्रियस्य ज्ञानं समुत्पादयती विरोधिसन्तमसन्निरसनद्वारेणोपकारकत्वमात्रमेवेत्यलमतिविस्तरेण ।

प्रतिप्रयोगश्च विवादाध्यासितमज्ञानं न ज्ञानमात्रब्रह्माश्रितं अज्ञानत्वाच्छुक्तिकाद्यज्ञानवदिति । ननु शुक्तिकाद्यज्ञानस्याश्रयस्य प्रत्यगर्थस्य ज्ञानमात्रस्वभावत्वमेवेति चेन्मैवं शङ्किष्ठाः । अनुभूतिर्हि स्वसद्भावेनैव कस्याचिद्वस्तुनो व्यवहारानुगुणत्वापादकस्वभावा ज्ञानावगतिसङ्गतिविदाद्यपरनामा सकर्मकानुभवितुरात्मत्वं ज्ञानत्वमित्याश्रयत्वात् । ननु ज्ञानरूपस्यात्मनः कथं ज्ञानगुणकत्वमिति चेत्तदसारं यदा हि मण्डियुमणिप्रभृति तेजोद्रव्यं प्रभावद्रूपेणावतिष्ठमानं प्रभारूपगुणाश्रयः । स्वाश्रयादन्यत्रापि वर्त्तमानत्वेन रूपत्वेन च प्रभाद्रव्यरूपापि तच्छेषत्वनिबन्धनगुणव्यवहारा एवमयमात्मा स्वप्रकाशचिद्रूप एव चैतन्यगुणः तथा च श्रुतिः सदा सैन्धवघनोऽनन्तरो वाह्यः कृत्स्नरसघन एव एवं वा अरे अयमात्मानन्तरो वाह्यः कृत्स्नः प्रज्ञानघन एव अत्रायं पुरुषः स्वयं ज्योतिर्भवति न विज्ञातुर्विज्ञातेर्विपरिलोपो विद्यते । अथ यो वेदेदं जिघ्राणोति स आत्मा योऽयं विज्ञानमयः प्राणेषु हृद्यन्तर्ज्योतिः पुरुष एष हि द्रष्टा श्रोता रसयिता घाता मन्ता बोद्धा कर्त्ता विज्ञानात्मा पुरुष इत्यादिका श्रुतिरपि न चानृतेन हि प्रत्युदा इति श्रुतिरपि विद्यापर्वप्रमाणमित्याश्रयितुं शक्यं ऋतेतरविषयो ह्यनृतशब्दः ऋतशब्दश्च कर्मवचनः ऋतं पिबन्ताविति वचनात् ऋतं कर्मफलाभिसन्धिरहितं परम-

शुद्धपाराधनयैव तत्प्राप्तिफलम् । अत्र तद्व्यतिरिक्तं सांसा-
णिकाल्यफलं कर्मानृतं ब्रह्मप्राप्तिविरोधि य एतं ब्रह्मलोकं
न विदन्ति अनृतं न हि प्रत्यूढा इति वचनात् । मायान्तु
प्रकृतिं विद्यादित्यादौ मायाशब्दो विचित्रार्थसर्गकलि-
गुणात्मकप्रकृत्यभिधायको नानिर्वचनीयाज्ञानवचनः ।

तेन मायासहस्रं तच्छेवरस्याशुगामिना ।

बालस्य रक्षता देहमेकैकं श्येनसूदितम् ॥

इत्यादौ विचित्रार्थसर्गसमर्थस्य पारमार्थिकस्यैवासुराद्यस्त्व-
विशेषस्यैव मायाशब्दाभिधेयत्वोपलब्धात् अतो न कदाचि-
दपि श्रुत्यानिर्वचनीयाज्ञानप्रतिपादनं नाप्यैक्योपदेशानु-
पपत्त्या तत्त्वं पदयोः सविशेषब्रह्माभिधेयत्वेन विरुद्धयो-
र्जीवपरयोः स्वरूपैक्यस्य प्रतिपत्तुमशक्यतया अर्थापत्तेरनुद-
यदोषदूषितत्वात् । तथाहि तत्पदं निरस्तसमस्तदोष-
मनवधिकातिशयासङ्ख्येयकल्याणगुणास्पदं जगदुदयविभ-
वलयलीलं ब्रह्म प्रतिपादयति तदैक्षत बहु स्यां प्रजायेये-
त्यादिषु तस्यैव प्रकृतत्वात् समानाधिकरणं त्वंपदं वा
‘चिद्विशिष्टं’ जीवशरीरं ब्रह्माचष्टे प्रकारद्वयविशिष्टैकवस्तु-
परत्वात् सामानाधिकरण्यस्य । ननु सोऽयं देवदत्त
इतिवत् तत्त्वमिति पदयोर्विरुद्धभागत्यागलक्षणयोर्निर्वि-
शेषस्वरूपमात्मैक्यं सामानाधिकरण्यार्थः किं न स्यात्
यथा सोऽयमित्यत्र तच्छब्देन देशान्तरकालान्तरसम्बन्धी
पुरुषः प्रतीयते इदंशब्देन च सन्निहितदेशवर्तमानकाल-
सम्बन्धी तयोः सामानाधिकरण्ये नैक्यमवगम्यते । तत्रैकस्य
युगपद्विरुद्धदेशकालप्रतीतिर्न सम्भवतीति द्वयोरपि पदयोः

स्वरूपपरत्वे स्वरूपस्य चैक्यं प्रतिपत्तुं शक्यमेवमत्रापि कि-
ञ्चिज्ज्ञत्वसर्वज्ञत्वादिविरुद्धांशप्रहाणेनाखण्डस्वरूपं लक्ष्यत
चेत् विषमोऽयमुपन्यासः । दृष्टान्तेऽपि विरोधवैधुर्येण
लक्षणा गन्धासम्भवादेकस्य तावद् भूतवर्त्तमानकालद्वय-
सम्बन्धो न विरुद्धः । देशान्तरस्थितिर्भूता सन्नहिितदेश-
स्थितिर्वर्त्तत इति देशभेदसम्बन्धविरोधश्च कालभेदेन परि-
हरणीयः । लक्षणापक्षेऽप्येकस्यैव पदस्य लक्षकत्वाश्रय-
णेन विरोधपरिहारे पदद्वयस्य लक्षकत्वस्वीकारो न
सङ्गच्छते । इतरथा एकस्य वस्तुनस्तत्तेदन्ताविशिष्टत्वा-
वगाहनेन प्रत्यभिज्ञायाः ग्रामाख्यानङ्गीकारे स्थायित्वासिद्धौ
क्षणभङ्गवादी बौद्धो विजयेत । एवमत्रापि जीवपरमा-
त्मनोः शरीरात्मभावेन तादात्म्यं न विरुद्धमिति प्रतिपा-
दितम् । जीवात्मा हि ब्रह्मणः शरीरतया प्रकारत्वात् ब्रह्मा-
त्मकः य आत्मनि तिष्ठन्नात्मनोऽन्तरः य आत्मानं वेद
यस्यात्मा शरीरम् इति श्रुत्यन्तरादत्यल्पमिदमुच्यते सर्वे शब्दाः
परमात्मन एव वाचकाः । न च पर्यायत्वं द्वारभेदसम्भ-
वात् । तथाहि जीवस्य शरीरतया प्रकारभूतानि देवमनु-
ष्यादिसंस्थानानौव सर्वाणि वस्तूनीति ब्रह्मात्मकानि तानि
सर्वाणि । अतः,

देवो मनुष्यो यक्षो वा पिशाचोरगराक्षसाः ।

पक्षी वृक्षो लता काष्ठं शिला तृणं घटः पटः ॥

इत्यादयः सर्वे शब्दाः प्रकृतिप्रत्यययोगेनाभिधायकतया
प्रसिद्धा लोके तद्वाच्यतया प्रतीयमानतत्तत्संस्थानवद्वस्तु-
मुखेन तदभिमानिजीवतदन्तर्यामिपरमात्मपर्यन्तसंस्था-

नस्य वाचकाः । देवादिशब्दानां परमात्मपर्यन्तत्वमुक्तं
तत्त्वमुक्तावल्यां चतुरन्तरे च ।

जीवं देवादिशब्दो वदति तदपृथक् सिद्धभावाभिधानं
निष्कर्षाकृतयुक्तो बहुरिह च दृढो लोकवेदप्रयोगः ।

आत्मासम्बन्धकाले स्थितिरनवगता देवमर्त्यादिमूर्ति-
र्जीवात्मानुप्रवेशाज्जगति विभुरपि व्याकरोन्नामरूपे ॥

इत्यनेन देवादिशब्दानां शरीरपर्यन्तत्वं प्रतिपाद्य संस्थाने-
क्याद्यभाव इत्यादिना शरीरलक्षणं दर्शयित्वा शब्दैस्तत्त्वस्वरू-
पप्रतिकृतिभिरित्यादिना विश्वेश्वरादपृथक् सिद्धत्वमुपपाद्य
निष्कर्षाकृतेत्यादिना पद्येन सर्वेषां शब्दानां परमात्म-
पर्यन्तत्वं प्रतिपादितं तत् सर्वं तत एवावधार्यम् । अयमे-
वार्थः समर्थितो वेदार्थसंग्रहे नामरूपश्रुतिव्याकरणसमये
रामानुजेन ।

किञ्च सर्वप्रमाणस्य सविशेषविषयतयानिर्विशेषवस्तुनि
न किमपि प्रमाणं समस्ति निर्विकल्पकप्रत्यक्षेऽपि सविशे-
षमेव वस्तु प्रतीयते । अन्यथा सविकल्पके सोऽयमिति
पूर्वप्रतिपन्नप्रकारविशिष्टप्रतीत्यनुपपत्तेः । किञ्च तत्त्व-
मस्यादिवाक्यं न प्रपञ्चस्य बाधकं भ्रान्तिमूलकत्वात् ।
भ्रान्तिप्रयुक्तरज्जुसर्पवाक्यवत् नापि ब्रह्मात्मैक्यज्ञानं निव-
र्त्तकं तत्र प्रमाणाभावस्य प्रागेवोपपादनात् । न च
प्रपञ्चस्य सत्यत्वप्रतिष्ठापनपक्षे एकविज्ञानेन सर्वविज्ञान-
प्रतिज्ञाव्याकोपः प्रकृतिपुरुषमहदहङ्कारतन्मात्रभूतेन्द्रिय-
चतुर्दशभुवनात्मकब्रह्माण्डतदन्तर्वर्त्तिदेवतिर्यङ्मनुष्यावरा-
दिसर्वप्रकारसंस्थानसंस्थितं कार्यमपि सर्वं ब्रह्मैवेति

कारणभूतब्रह्मात्मज्ञानादेव सर्वविज्ञानं भवतीत्येकविज्ञानेन
 सर्वविज्ञानस्योपपन्नतरत्वात् । अपिच ब्रह्मव्यतिरिक्तस्य
 सर्वस्य मिथ्यात्वे सर्वस्यासत्त्वादेवैकविज्ञानेन सर्ववि-
 ज्ञानं बाध्यते नामरूपविभागानहसूक्ष्मदशावत् प्रकृति-
 पुरुषशरीरं ब्रह्मकारणावस्थं जगतस्तदापत्तिरेव प्रलयः
 नामरूपविभागविभक्तस्थूलचिदचिद्वस्तुशरीरं ब्रह्मकार्य-
 वस्थं ब्रह्मणस्तथाविधस्थूलभावश्च सृष्टिरित्यभिधीयते ।
 एवञ्च कार्यकारणयोरनन्यत्वमप्यारम्भणाधिकरणे प्रति-
 पादितमुपपन्नतरं भवति । निगुणवादाश्च प्राकृतहेय-
 गुणनिषेधविषयतया व्यवस्थिताः । नानात्वनिषेधवादाश्च
 एकस्यैव ब्रह्मणः शरीरतया प्रकारभूतं सर्वं चेतना-
 चेतनात्मकं वस्त्विति सर्वस्यात्मतया सर्वप्रकारं ब्रह्मैवा-
 वस्थितमिति सर्वात्मकब्रह्मपृथग्भूतवस्तुसदभावनिषेध-
 परत्वाभ्युपगमेन प्रतिपादिताः । किमत्र तत्त्वं भेदः
 अभेदः उभयात्मकं वा सर्वं तत्त्वम् । तत्र सर्वशरीरतया
 सर्वप्रकारं ब्रह्मैवावस्थितमित्यभेदोऽभ्युपेयते एकमेव ब्रह्म
 नानाभूतचिदचित्प्रकारं नानात्वेनावस्थितमिति भेदा-
 भेदौ चिदचिदीश्वराणां स्वरूपस्वभाववैलक्षण्यादसं-
 राच्च भेदः । तत्र चिद्रूपाणां जीवात्मनामसङ्ख्यचित्ता-
 परिच्छिन्ननिर्मलज्ञानरूपाणामनादिकर्मरूपाविव्यावेष्टि-
 तानां तत्तत्कर्मानुरूपज्ञानसङ्ख्योचविकाशी भोग्यभूता
 चित् भोक्ता संसर्गः तदनुगुणसुखदुःखोपभोगद्वयवत्
 कृता भगवत्प्रतिपत्तिः भगवत्पदप्राप्तिरित्यादयः स्व-
 भावाः । अचिद्वस्तूनान्तु भोग्यभूतानामचेतनत्वमपुरुषा-

धैत्यं विकारासदत्वमित्यादयः परमेश्वरस्य भोक्तृ-
भोग्ययोरुभयोरन्तर्यामिरूपेणावस्थानमपरिच्छेद्यज्ञानैश्वर्य-
वीर्यशक्तितेजःप्रभृत्यनवस्थितिकातिशयासंख्येयकल्याणगुण-
गणता स्वसङ्कल्पप्रवृत्तस्वेतरसमस्तचिदचिद्वस्तुजातता स्वा-
भिमतस्वानुरूपैकरूपदिव्यरूपनिरतिशयविविधानन्तभूषण-
तेत्यादयः वेङ्कटनाथेन त्वित्यं निराटङ्कि पदार्थविभागः ।

द्रव्याद्रव्यप्रभेदायितमुभयविधं तद्विधं तत्त्वमाहुः

द्रव्यं द्वेधा विभक्तं जडमजडमिति प्राच्यमव्यक्तकालौ ।

अन्यं प्रत्यक् पराक् च प्रथममुभयथा तत्र जीवेशभेदात्
नित्या भूतिर्मतिश्चेत्यपरमिह जडामादिमां केचिदाहुः ॥

तत्र

द्रव्यं नाना दशावत् प्रकृतिरिह गुणैः सत्त्वपूर्वरूपेता
कालोऽब्दाद्याकृतिः स्यादणुरवगतिमान् जीव ईशोऽन्य आत्मा ।
संप्रोक्ता नित्यभूतिस्त्रिगुणसमधिका सत्त्वयुक्ता तथैव
ज्ञातुर्ज्ञेयावभासा मतिरिति कथितं संग्रहाद्रव्यलक्ष्म ॥
इत्यादिना ।

तत्र चिच्छब्दवाच्याजीवात्मानः परमात्मनः सका-
शाद् भिन्नाः नित्याश्च । तथाच श्रुतिः, हा सुपर्णा सयुजा
सखायेत्यादिका । अतएवोक्तं नानात्मानो व्यवस्थात
इति । तन्नित्यत्वमपि श्रुतिप्रसिद्धम् ।

न जायते म्रियते वा विपश्चि-

न्नायं भूत्वा भविता वा न भूयः ।

अजो नित्यः शाश्वतोऽयं पुराणो

न हन्यते हन्यमाने शरीरे इति ॥

अपरथा कृतप्राणाशक्तताभ्यागमप्रसङ्गः । अतएवोक्तं वीतरागजन्मादर्शनादिति । तदणुत्वमपि श्रुतिप्रसिद्धम् ।

बालाग्रगतभागस्य गतधा कल्पितस्य च ।

भोगो जीवः स विज्ञेयः स चानन्त्याय कल्पत इति ॥

आराग्रमात्रः पुरुषोऽणुरात्मा चेतसा वेदितव्य इति च ॥

अचिच्छब्दवाच्यं दृश्यं जडं जगत् त्रिविधं भोग्यभोगोपकरणभोगायतनभेदात् । तस्य जगतः कर्त्तोपादानं चेश्वरपदार्थः पुरुषोत्तमो वासुदेवादिपदवेदनीयः । तदप्युक्तम् ।

वासुदेवः परं ब्रह्म कल्याणगुणसंयुतः ।

भुवनानामुपादानं कर्त्ता जीवनियामक इति ॥

स एव वासुदेवः परमकारुणिको भक्तवत्सलः परमपुरुषस्तदुपासकानुगुणतत्तत्फलप्रदानाय खलीलावशादर्चाविभवव्यूहसूक्ष्मान्तर्यामिभेदेन पञ्चधावतिष्ठते । तत्रार्चानाम् प्रतिमादयः । रामाद्यवतारो विभवः । व्यूहश्चतुर्विधः वासुदेवसङ्घर्षणप्रवृत्तानिरुद्धसञ्चकः । सूक्ष्मं सम्पूर्णं षड्गुणं वासुदेवाख्यं परं ब्रह्म । गुणा अपहतपाप्मत्वादयः । सोऽपहतपाप्मा विरजा विमृत्युर्विशोको विजिघत्सः मत्प्रकामः सत्यसङ्कल्प इति श्रुतेः । अन्तर्यामी सकलजीवनियामकः य आत्मानि तिष्ठन्नात्मानमन्तरोयमयतीति श्रुतः । तत्र पूर्वपूर्वमूर्त्युपासनया पुरुषार्थपरिपन्थिदुरितनिचयक्षये सत्युत्तरोत्तरमूर्त्युपास्थधिकारः । तदुक्तम्,

वासुदेवः स्रभक्षेष्ु वात्सल्यात् तत्तदीहितम् ।

अधिकार्यानुगुण्येन प्रयच्छति फलं बहु ॥

तदर्थं लीलया स्त्रीयाः पञ्च मूर्त्तीः करोति वै ।

प्रतिमादिकमर्चा स्यादवतारास्तु वैभवाः ॥

सङ्कर्षणो वासुदेवः प्रद्युम्नश्चानिरुद्धकः ।

व्यूहश्चतुर्विधो ज्ञेयः सूक्ष्मं सम्पूर्णं षड्गुणम् ॥

तदेव वासुदेवाख्यं परं ब्रह्म निगद्यते ।

अन्तर्यामो जीवसंस्थो जीवप्रेरक ईरितः ॥

य आत्मनीतिवेदान्तवाक्यजालैर्निरूपितः ।

अर्चोपासनया विभो कल्मषेऽधिकृतो भवेत् ॥

विभवोपासने पश्चाद् व्यूहोपास्तौ ततः परम् ।

सूक्ष्मे तदनु शक्तः स्यादन्तर्यामिणमौचित्यमिति ॥

तदुपासनञ्च पञ्चविधम् अभिगमनमुपादानमिज्या स्वा-
ध्यायो योग इति श्रीपञ्चरात्रेऽभिहितम् । तत्राभिगमनं
नाम देवतास्थानमार्गस्य संमार्जनीपलेपनादि । उपादानं
गन्धपुष्पादिपूजासाधनसम्पादनम् । इज्या नाम देवता-
पूजनम् । स्वाध्यायो नाम अर्थानुसन्धानपूर्वको मन्त्रजपो
वैष्णवसूक्तस्तोत्रपाठो नामसङ्कीर्तनं तत्त्वप्रतिपादकशास्त्रा-
भ्यासश्च । योगा नाम देवतानुसन्धानम् । एवमुपासना-
कर्मसमुच्चितेन विज्ञानेन द्रष्टृदर्शने नष्टे भगवद्भक्तस्य
तन्निष्ठस्य भक्तवत्सलः परमकारुणिकः पुरुषोत्तमः स्वया-
द्यात्मगानुभवानुगुणनिरवधिकानन्तरूपं पुनरावृत्तिरहितं
स्वपदं प्रयच्छति । तथाच स्मृतिः,

मामुपेत्य पुनर्जन्म दुःखालयमशाश्वतम् ।

नाप्नुवन्ति महात्मानः संसिद्धिं परमां गता इति ॥

स्वभक्तं वासुदेवोऽपि संप्राप्यानन्दमक्षयम् ।

पुनरावृत्तिरहितं स्वीयं धाम प्रयच्छतीति च ।

तदेतत् सर्वं हृदि निधाय महोपनिषन्मतावलम्बनेन भगवद्बोधायनाचार्यैकतां ब्रह्मसूत्रवृत्तिं विस्तीर्णामालक्ष्य रामानुजः शारीरिकमीमांसाभाष्यमकार्षीत् । तत्राथातो ब्रह्मजिज्ञासेति प्रथमसूत्रस्यावमर्थः । अत्र अथशब्दः पूर्व-प्रवृत्तकर्माधिगमनानन्तर्यार्थः । तदुक्तं वृत्तिकारेण, वृत्तात् कर्माधिगमादनन्तरं ब्रह्म विविदिषतीति । अतःशब्दो हेत्वर्थः अधीतसाङ्गवेदस्याधिगततदर्थस्य विनश्वरफलात् कर्मणो विरक्तत्वाद्धेतोः स्थिरमोक्षाभिलाषुकस्य तदुपायभू-तब्रह्मजिज्ञासा भवति । ब्रह्मशब्देन स्वभावतो निरस्तसम-स्तदोषानवधिकातिशयासंख्येयकल्याणगुणः पुरुषोत्तमो-ऽभिधीयते । एवञ्च कर्मज्ञानस्य तदनुष्ठानस्य च वैराग्योत्पा-दनद्वारा चित्तकल्मषापनयनद्वारा च ब्रह्मज्ञानं प्रति साध-नत्वेन तयोः कार्यकारणत्वेन पूर्वोत्तरमीमांसयोरेकशास्त्र-त्वम् । अतएव वृत्तिकारा एकमेवेदं शास्त्रं जैमिनीयेन षोडशलक्षणेनेत्याहुः । कर्मफलस्य चायित्वं ब्रह्मज्ञानफलस्य चाक्षयित्वं परोक्ष्य लोकान् कर्मचितान् बाह्यणो निर्वेदमा-यान्नास्त्यकृतः कृतेनेत्यादिश्रुतिभिरनुमानार्थापत्त्युपहं हि-ताभिः प्रत्यपादि । एकैकनिन्दया कर्मविशिष्टस्य ज्ञानस्य मोक्षसाधनत्वं दर्शयति श्रुतिः अन्धं तमः प्रविशन्ति ये विद्यामुपासते ततो भूय इव ते तमो य उ विद्यायां रताः । विद्याच्चाविद्याच्च यस्तद्वेदाभयं सह अविद्यया मृत्युं तीर्त्वा विद्ययामृतमश्नुते इत्यादि । तदुक्तं पाञ्चरात्ररहस्ये ।

स एव कर्णसिन्धुर्भक्तवान् भक्तवत्सलः ।

उपासकानुरोधेन भजते मूर्त्तिपञ्चकम् ॥

तदर्चाविभवव्यूहसूक्ष्मान्तर्यामिसंज्ञकम् ।

यदाश्रित्यैव चिद्द्वर्गस्तत्तज्ज्ञेयं प्रपद्यते ॥

पूर्वपूर्वोदितोपास्तिविशेषक्षीणकल्पापः ।

उत्तरोत्तरमूर्त्तीनामुपास्यधिकृतो भवेत् ॥

एवं ह्यहरहः श्रौतस्मार्त्तधर्मानुसारतः ।

उक्तोपासनया पुंसां वासुदेवः प्रसीदति ॥

प्रसन्नात्मा हरिर्भक्त्या निदिध्यासनरूपया ।

अविद्यां कर्मसङ्घातरूपां सद्यो निवर्त्तयेत् ॥

ततः स्वाभाविकाः पुंसां ते संसारतिरोहिताः ।

आविर्भवान्त कल्याणाः सर्वज्ञत्वादयो गुणाः ॥

एवं गुणाः समानाः स्युर्मुक्तानामीश्वरस्य च ।

सर्वकर्तृत्वमेवैकं तेभ्यो देवे विशिष्यते ॥

मुक्तास्तु शेषिणि ब्रह्मण्यशेषे शेषरूपिणः ।

सर्वानश्रुवते कामान् सह तेन विपश्चितेति ॥

तस्मात्तापत्रयातुरैरमृतत्वाय पुरुषोत्तमादिपदवेद-
नीयं ब्रह्म जिज्ञासितव्यमित्युक्तं भवति । प्रकृतिप्रत्ययैः
प्रत्ययार्थं प्राधान्येन सह ब्रूत इतः स नोऽन्यत्वेतिवचनबला-
दिच्छाया द्रव्यमाणप्रधानत्वादिष्यमाणं ज्ञानमिह विधेयं
तच्च ध्यानोपासनादिशब्दवाच्यं वेदनं न तु वाक्यजन्यमा-
पातज्ञानं पदसन्दर्भश्राविणो व्युत्पन्नस्य विधानमन्तरेणापि
प्राप्तत्वात् आत्मा वा अरे द्रष्टव्यः श्रोतव्यो मन्तव्यो निदि-
ध्यासितव्यः आत्मैवेदोपासीत विज्ञाय प्रज्ञां कुर्वीत अनु-
विद्यं विजानातीत्यादिश्रुतिभ्यः । अत्र श्रोतव्य इत्यनुवादः

अध्ययनविधिना साङ्गस्य स्वाध्यायस्य ग्रहणे अधीतवेदस्य पुरुषस्य प्रयाजनवदर्थदर्शनात्तन्निर्णयाय स्वरसत एव श्रवणे प्रवर्त्तमानतया तस्य प्राप्तत्वात् । मन्तव्य इति चानुवादः श्रवणप्रतिष्ठार्थत्वेन मननस्यापि प्राप्तत्वाद्प्राप्ते शास्त्रमर्थवदिति न्यायात् । ध्यानञ्च तैलधारावदविच्छिन्नस्मृतिसन्तानरूपा वा स्मृतिः स्मृतिप्रतिलम्भे सर्वग्रन्थीनां विप्रमोक्ष इति ध्रुवायाः स्मृतेरेव मीक्षोपायत्वश्रवणात् । सा च स्मृति-दर्शनसमानाकारा ।

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि तस्मिन् दृष्टे परावरे ॥

इत्यनेनैकत्वात् । तथाच आत्मा वा अरे द्रष्टव्य इत्यनेनास्या-दर्शनरूपता विधीयते । भवति च भावनाप्रकर्षात् स्मृते-दर्शनरूपत्वम् । वाक्यकारिणैतत् सर्वं प्रपञ्चितं वेदनमुपा-सनं स्यादित्यादिना । तदेव ध्यानं विशिनष्टि श्रुतिः, नाय-मात्मा प्रवचनेन लभ्यो न मेधया न बहुना श्रुतेन यमेवैष वृणुते तेन लभ्यस्तस्यैष आत्मा विविष्टवृणुते तनूँ स्वामिति । प्रियतम एव हि वरणीयो भवति यथायं प्रियतममात्मानं प्राप्नोति तथा स्वयमेव भगवान् प्रियतम इति भगवतैवा-भिहितम् ।

तेषां सततयुक्तानां भजतां प्रीतिपूर्वकम् ।

ददामि बुद्धियोगं तं येन मामुपयान्ति ते इति ॥

पुरुषः स परः पार्थ ! भक्त्या लभ्यस्त्वनन्ययेति च ॥

भक्तिस्तु निरतिशयानन्दप्रियानन्यप्रयोजनसकलेतरदे-ह्यण्यवज्ज्ञानविशेष एव । तत्सिद्धिश्च विवेकादिभ्यो भव-

तीति वाक्यकारणोक्तं तल्लब्धिविवेकविमोकाभ्यासक्रिया-
कल्याणानवसादानुद्वेषेभ्यः सम्भवान्निर्वचनाच्चेति । तत्र
विवेको नामादृष्टादन्नात् सत्त्वशुद्धिः, अत्र निर्वचनम्
आहारशुद्धेः सत्त्वशुद्धिः, सत्त्वशुद्ध्या ध्रुवा स्मृतिरिति ।
विमोकः कामानाभिवृद्धः शान्त उपासीतेति निर्वचनम् ।
पुनः पुनः संशीलनमभ्यासः निर्वचनञ्च स्मार्त्तमुदाहृतं
भाष्यकारेण सदा तद्भावभावित इति । श्रौतस्मार्त्तकर्मानु-
ष्ठानं शक्तितः क्रिया क्रियावानेष ब्रह्मविदां वरिष्ठ इति
निर्वचनम् सत्यार्जवदयादानादीनि कल्याणानि सत्येन
लभ्यत इत्यादिनिर्वचनम् दैन्यविपर्ययाऽनवसादः नाय-
मात्मा बलहीनेन लभ्यत इति निर्वचनम् तद्विपर्ययजा
तुष्टिरनुद्वेषः शान्तो दान्त इति निर्वचनम् । तदेवमेवं-
विधनियमविशेषसमासादितपुरुषोत्तमप्रसादविध्वस्ततमः-
स्वान्तस्य अनन्यप्रयोजनानवरतनिरतिशयप्रियवदात्मप्रत्य-
यावभासतापन्नध्यानरूपया भक्त्या पुरुषोत्तमपदं लभ्यत
इति सिद्धम् । तदुक्तं यामुनेन, उभयपरिकर्मितस्वान्तस्यै-
कान्तिकात्यन्तिकभक्तियोगलभ्य इति ज्ञानकर्मयोगसंस्कृ-
तान्तःकरणस्येत्यर्थः ।

किं पुनर्ब्रह्म जिज्ञासितव्यमित्यपेक्षायां लक्षणमुक्तं
जन्माद्यस्य यत इति । जन्मादीति सृष्टिस्थितिप्रलयं तद-
गुणसविज्ञानो बहुव्रीहिः अस्याचिन्त्यविविधरचनारच्यस्य
नियतदेशकालभोगब्रह्मादिस्तम्बपर्यन्तचेतज्जमिश्रस्य जगतः
यतो यस्मात् सर्वेश्वरात् निखिलहेयप्रत्यनीकस्वरूपात्
सत्यसङ्कल्पाद्यनवधिकातिशयासंख्येयकल्याणगुणात् सर्व-

ज्ञात् सर्वशक्तेः पुंसः सृष्टिस्थितिप्रलयाः प्रवर्तन्ते इति
सूत्रार्थः ।

इत्यभूते ब्रह्मणि किं प्रमाणमिति जिज्ञासायां शास्त्र-
मेव प्रमाणमित्युक्तं शास्त्रयोनित्वादिति । शास्त्रं योनिः
कारणं प्रमाणं यस्य तच्छास्त्रयोनि यस्य भावस्तत्त्वं तस्माद्
ब्रह्मज्ञानकारणात्मज्ञानकारणत्वात् शास्त्रस्य तदयोनित्वं
ब्रह्मण इत्यर्थः । न च ब्रह्मणः प्रमाणान्तरगम्यत्वं शङ्कितुं
शक्यमतीन्द्रियत्वेन प्रत्यक्षस्य तत्र प्रवृत्त्यनुपपत्तेः । नापि
महार्णवादिकं सकलकं कार्यत्वात् घटवत् इत्यनुमानस्य
पूतिकुष्माण्डायमानत्वात् । तल्लक्षणं, ब्रह्म यतो वा इमानि
भूतानीत्यादिवाक्यं प्रतिपादयतीति स्थितम् ।

यद्यपि ब्रह्म प्रमाणान्तरगोचरतां नावतरति तथापि
प्रवृत्तिनिवृत्तिपरत्वाभावसिद्धरूपं ब्रह्म न शास्त्रं प्रतिपाद-
यितुं प्रभवतीति एतत्पर्यनुयोगपरिहारायोक्तं तत्तु समन्व-
यादिति । तुशब्दः प्रसक्ताशङ्काव्यावृत्त्यर्थः तच्छास्त्रप्रमा-
णकत्वं ब्रह्मणः सम्भवत्येव कुतः समन्वयात् परमपुरुषार्थं
भूतस्यैव ब्रह्मणोऽभिधेयतयान्वयादित्यर्थः । न च प्रवृ-
त्तिनिवृत्त्योरन्यतरविरहिणः प्रयोजनशून्यत्वं स्वरूपपरेष्वपि
पुत्रस्ते जातः नायं सूर्य इत्यादिषु हर्षभयनिवृत्तिरूपप्रयो-
जनवत्त्वं दृष्टमेवेति न किञ्चिदनुपपन्नम् । दिङ्मात्रमत्र
प्रदर्शितं विस्तरस्त्वाकसादेवावगन्तव्य इति विस्तरभीरुणा-
दास्यत इति सर्वमनाकुलम् ।

इति सर्वदर्शनसंग्रहे रामानुजदर्शनम् ।

तदेतद्रामानुजमतं जीवाणुत्वदासत्ववेदापौरुषेयत्वसि-
द्ध्यर्थबोधकत्वस्वतः प्रमाणत्वप्रमाणित्वपाञ्चरात्रोपजीव्यत्व-
प्रपञ्चभेदसत्यत्वादिसाम्येऽपि परस्परविरुद्धभेदादिपक्षत्वव-
कच्चीकारेण क्षणकपक्षनिक्षिप्तमित्युपेक्षमाणः स आत्मा
तत्त्वमसीत्यादेर्वेदान्तवाक्यजातस्य भङ्गान्तरेणार्थान्तरपर-
त्वमुपपाद्य ब्रह्ममीमांसाविवरणव्याजेनानन्दतीर्थः प्रस्थाना-
न्तरमास्थितः । तन्मते हि द्विविधतत्त्वं स्वतन्त्रास्वतन्त्रभे-
दात् । तदुक्तं तत्त्वविवेके ।

स्वतन्त्रमस्वतन्त्रञ्च द्विविधं तत्त्वमित्यते ।

स्वतन्त्रो भगवान् विष्णुर्निर्दोषोऽशेषसङ्गः इति ॥

ननु सजातीयविजातीयस्वगतनानात्वभूतं ब्रह्मतत्त्व-
मिति प्रतिपादकेषु वेदान्तेषु जगुरूकेषु कथमशेषसङ्गत्वं
तस्य कथ्यत इति चेन्नैवं भेदप्रमापकबहुप्रमाणविरोधेन
तेषां तत्र प्रामाण्यानुपपत्तेः । तथाहि प्रत्यक्षं तावदिदमस्मा-
द्विन्नमिति नीलपीतादेर्भेदमध्यक्षयति । अथ मन्येयाः किं
प्रत्यक्षभेदमेवावगाहते किं वा धर्मिप्रतियोगिघटितम् ।
न प्रथमः धर्मिप्रतियोगिप्रतिपत्तिमन्तरेण तत्सापेक्षस्य
भेदस्याशक्याध्यवसायत्वात् । द्वितीयोऽपि धर्मिप्रतियोगि-
ग्रहणपुरःसरं भेदग्रहणमथवा युगपत् तत्सर्वग्रहणम् ।
न पूर्वः बुद्धेर्विरम्य व्यापाराभावात् अन्योन्याश्रयप्रसङ्गाच्च ।
नापि चरमः कार्यकारणबुद्धयोर्योग्यभावात् । धर्मिप्रतो-
तिर्हि भेदप्रत्ययस्य कारणं सन्निहितेऽपि धर्मिणि व्यवहित-
प्रतियोगिज्ञानमन्तरेण भेदस्याज्ञातत्वेनान्वयव्यतिरेकाभ्यां
कार्यकारणभावावगमात् । तस्मान्न भेदप्रत्यक्षं सुप्रतर-

मिति चत् किं वस्तुस्वरूपभेदवादिनं प्रति इमानि दूषणा-
 न्युद्धुष्यन्ते किं धर्मिभेदवादिनं प्रति । प्रथमे चोरापरा-
 धान्माण्डव्यनियहत्यायापातः भवदभिधीयमानदूषणानां
 तदविषयत्वात् । ननु वस्तुस्वरूपस्यैव भेदत्वे प्रतियोगिसापे-
 क्षत्वं न घटते घटवत् प्रतियोगिसापेक्ष एव सर्वत्र भेदः प्रथत
 इति चेन्न प्रथमं सर्वतोविलक्षणतया वस्तुस्वरूपे ज्ञायमाने
 प्रतियोग्यपेक्षया विशिष्टव्यवहारोपपत्तेः । तथाहि परिमा-
 णघटितं वस्तुस्वरूपं प्रथममवगम्यते पश्चात् प्रतियोगिविशे-
 षापेक्षया क्लृप्तं दीर्घमिति तदेव विशिष्य व्यवहारभाजनं
 भवति । तदुक्तं विष्णुतत्त्वतिर्णये, न च विशेषणविशेष्य-
 तया भेदसिद्धिः । विशेषणविशेष्यभावश्च भेदापेक्षः
 धर्मिप्रतियोग्यपेक्षया भेदसिद्धिः भेदापेक्षञ्च धर्मिप्रति-
 योगित्वमित्यन्योन्याश्रयतया भेदस्यायुक्तिः पदार्थस्वरूप-
 त्वाद्भेदस्येत्यादिना । अतएव गवार्थिनो गवयदर्शनान्न
 प्रवर्तन्ते गोशब्दश्च न स्मरन्ति । न च नीरक्षीरादौ
 स्वरूपे गृह्यमाणे भेदप्रतिभासोऽपि स्यादिति भणनीयं
 समानाभिहारादिप्रतिबन्धकबलाद्भेदभानव्यवहाराभावोप-
 पत्तेः । तदुक्तम्,

अतिदूरात् सामीप्यादिन्द्रियघातान्मनोऽनवस्थानात् ।

सौक्ष्म्याद् व्यवधानादभिभवात् समानाभिहाराच्चेति ॥

अतिदूराद् गिरिशिखरवर्त्तितवादौ अतिसामीप्यात्तोच-
 नाञ्जनादौ इन्द्रियघाताद्वियुदादौ मनोऽनवस्थानात् कामा-
 युपप्लुतमनस्कस्य स्मीतालोकवर्त्तिनि घटादौ सौक्ष्म्यात्
 परमाखादौ व्यवधानात् कुड्याव्यन्तर्हिते अभिभवात् दिवा

प्रदीपप्रभादौ समानाभिहारात् नीरञ्जीरादौ यथावदग्रहणं नास्तीत्यर्थः । भवतु वा धर्मभेदवादस्तथापि न कश्चिद्दोषः धर्मिप्रतियोगिग्रहणे सति धर्मभेदभानसम्भवात् । न च धर्मभेदवादे तस्य तस्य भेदस्य भेदान्तरभेदत्वेनानवस्था दुरवस्था स्यादित्याख्येयं भेदान्तरप्रसक्तौ मूलाभावात् भेदभेदिना भिन्नाविति व्यवहारादर्शनात् । न चैकभेद-बलेनान्यभेदानुमानं दृष्टान्तभेदाविघातेनोत्थानदोषाभावात् । सोऽयं पिण्याकयाचनाथै गतस्य खारिकातैल-दाहत्वाभ्युपगम इव । दृष्टान्तभेदविमर्दे त्वनुत्थानमेव । न हि वरविघाताय कन्योदाहः । तस्मान्मूलक्षयाभावादनवस्था न दोषाय । अनुमानेनापि भेदोऽवसीयते । परमेश्वरो जीवाद्भिन्नः, तं प्रति सेव्यत्वात् यो यं प्रति सेव्यः स तस्माद्भिन्नः यथा भृत्याद्राजा । न हि सुखं मे स्यात् दुःखं मे न मनागपि इति पुरुषार्थमर्थयमानाः पुरुषाः स्थपति-पदं कामयमानाः सत्कारभाजो भवेयुः प्रत्युत सर्वानर्थ-भाजनं भवन्ति । यः स्वस्यात्मनो हीनत्वं परस्य गुणोत्कर्षञ्च कथयति स सुख्यः प्रीतः स्तावकस्य तस्याभीष्टं प्रयच्छति । तदाह,

घातयन्ति हि राजानो राजाहमिति वादिनः ।

ददत्यखिलमिष्टञ्च स्वगणोत्कर्षवादिनामिति ॥

एवञ्च परमेश्वराभेददृष्ट्या विष्णोर्गुणोत्कर्षस्य मृगतृष्णिकासमत्वाभिधानं विपुलकदलीफललिप्सया जिह्वाच्छेदनं हरति एतादृशविष्णुविद्वेषणादन्यतमसप्रवेशप्रसङ्गात् । तत्तत् प्रतिपादितं मध्यमन्दिरेण महाभारततात्पर्यनिर्णये ।

अनादिद्वेषिणो दैत्या विष्णोर्होषो विवर्द्धितः ।

तमस्यन्धे पातयति दैत्यानन्धे विनिश्चयादिति ॥

सा च सेवा अङ्गननामकरणभजनभेदात्त्रिविधा । तत्राङ्गनं नारायणायुधादीनां तद्रूपस्मरणार्थमपेक्षितार्थसिद्धार्थञ्च । तथाच शाकल्यसंहितापरिशिष्टम् ।

चक्रं विभर्ति पुरुषोऽभितप्तं बलं देवानाममृतस्य विष्णोः ।

स याति नाकं दुरितावधूय विशन्ति यद् यतयो वीतरागाः ॥

देवाश्च येन विधृतेन बाहुना सुदर्शनेन प्रयातास्तमायन् ।

येनाङ्किता मनवो लोकसृष्टिं वितन्वन्ति ब्राह्मणास्तदहन्ति ॥

तद्विष्णोः परमं पदं येन गच्छन्ति लाञ्छिताः ।

उरुक्रमस्य चिह्नैरङ्किता लोके सुभगा भवाम इति ॥

अतस्ततनुर्नतदामो अश्रुते श्रितास इद्वहन्तस्तत्समासतेति तैत्तिरीयकोपनिषच्च । स्थानविशेषश्चाग्नेयपुराणे दर्शितः ।

दक्षिणे तु करे विप्रो विभ्रयाच्च सुदर्शनम् ।

सव्येन शङ्खं विभ्रयादिति ब्रह्मविदो विदुरिति ॥

अन्यत्र चक्रधारणे मन्त्रविशेषश्च दर्शितः ।

सुदर्शनं महाज्वालं कोटिसूर्य्यसमप्रभम् ।

अज्ञानान्धस्य मे नित्यं विष्णोर्मार्गं प्रदर्शय ॥

त्वं पुरा सागरोत्पन्नो विष्णुना विधृतः करे ।

नमितः सर्वदेवैश्च पाञ्चजन्य ! नमोऽस्तु ते इति ॥

नामकरणं पुत्रादीनां केशवादिनाम्ना व्यवहारः सर्वदा तन्नामानुस्मरणार्थम् । भजनं दशविधं वाचा सत्यं हितं

प्रियं स्वाध्यायः कायेन दानं परित्यागं परिरक्षणं मनसा

दया स्नेहा अहा चेति । अत्रैकैकं निष्पाद्य नारायणे सम-
र्पणं भजनम् । तदुक्तम्,

अङ्कनं नामकरणं भजनं दशधा च तदिति ।

एवं ज्ञेयत्वादिनापि भेदोऽनुमातव्यः, तथा श्रुत्यापि
भेदोऽपगन्तव्यः, कृत्यमेतमनुविश्वे मदन्तिरातिं देवस्य
गुणतो मघोजः सत्यासौ अस्य महिमागुणे श्वोयज्ञेषु विप्र-
राज्ये सत्य आत्मा सत्यो जीवः सत्यं भिदा सत्यं भिदा
मयि वारुण्यो मयि वारुण्यो मयि वारुण्य इति मोक्षानन्द-
भेदप्रतिपादकश्रुतिभ्यः ।

इदं ज्ञानमुपाश्रित्य मम सामर्थ्यमागताः ।

सर्गेऽपि नोपजायन्ते प्रलये न व्यथन्ति च ॥

जगद्व्यापारवर्जप्रभुकरणासन्निहितत्वाच्चेत्यादिभ्यश्च । न च
ब्रह्म वेद ब्रह्मैव भवतीति श्रुतिबलाज्जीवस्य पारमेश्वर्यं
शक्यशङ्कं सम्युज्ज ब्राह्मणं भक्त्या शूद्रोऽपि ब्राह्मणो भवे-
दितिवत् हंहितो भवतीत्यर्थपरत्वात् । ननु

प्रपञ्चो यदि वर्त्तेत निवर्त्तेत न संशयः ।

मायामात्रमिदं द्वैतमद्वैतं परमार्थतः ॥

इति वचनात् द्वैतस्य कल्पितत्वमवगम्यत इति चेत् सत्यं
भावमनभिसन्धायाभिधानात् । तथाहि यद्ययमुत्पद्येत
तर्हि निवर्त्तेत न संशयः । तस्मादनादिरेवायं प्रकटः पञ्च-
विधो भेदप्रपञ्चः । न चायमविवक्षितो मायामात्रत्वान्ना-
येति भगवद्विच्छीयते ।

नहामयेत्यदिव्येति नियतिर्माहिनीति च ।

प्रकृतिर्वासनेत्येव तवेच्छानन्त कथ्यते ॥

प्रकृतिः प्रकृष्टकरुणादासना वासयेद् यतः ।

अ इत्युक्ते हरिस्तस्य मायाऽविद्यति संज्ञिता ॥

मायेत्युक्ता प्रकृष्टत्वात् प्रकृष्टे हि मयाभिधा ।

विष्णोः प्रज्ञप्तिरेवैका शब्देरेतैरुदीर्यते ॥

प्रज्ञप्तिरूपो हि हरिः सा च स्थानन्दलक्षणा ॥

इत्यादिवचननिचयप्रामाण्यबलात् सैव प्रज्ञा मानवाण-
कर्त्री च यस्य तन्मायामात्रं ततश्च परमेश्वरेण ज्ञातत्वाद्-
क्षितत्वाच्च न द्वैतं भ्रान्तिकल्पितं, न हीश्वरे सर्वस्य भ्रान्तिः
सम्भवति विशेषादर्शननिबन्धनत्वाद् भ्रान्तेः । तर्हि तद्व्यप-
देशः कथमित्यत्रोत्तरम् अद्वैतं परमार्थत इति
परमार्थापेक्षया तेन सर्वस्मादुत्तमस्य विष्णुतत्त्वस्य समा-
भ्यधिकशून्यत्वमुक्तं भवति । तथाच परमा श्रुतिः ।

जीवेश्वरभिदा चैव जडेश्वरभिदा तथा ।

जीवभेदो मिथश्चैव जडजीवभिदा तथा ॥

मिथश्च जडभेदो यः प्रपञ्चो भेदपञ्चकः ।

सोऽयं सत्योऽप्यनादिश्च सादिश्चेन्नाशमाप्नुयात् ॥

न च नाशं प्रयात्येष न चासौ भ्रान्तिकल्पितः ।

कल्पितश्चेन्न विवर्त्तते न चासौ विनिवर्त्तते ॥

द्वैतं न विद्यत इति तस्मादज्ञानिनां मतम् ।

मतं हि ज्ञानिनामितन्मितं त्वातं हि विष्णुना ॥

तस्मान्मात्रमिति प्रोक्तं परमो हरिरेव त्वित्यादि ॥

तस्माद्विष्णोः सर्वोत्कर्ष एव तात्पर्यं सर्वागमानाम् । एत-
देवाभिसन्ध्यायाभिहितं भगवता ।

हाविमौ पुरुषौ लोके क्षरश्चाक्षर एव च ।

क्षरः सर्वाणि भूतानि कूटस्थोऽक्षर उच्यते ॥

उत्तमः पुरुषस्त्वन्यः परमात्मेत्युदाहृतः ।

यो लोकत्रयमाविश्य विभक्त्यै व्यय ईश्वरः ॥

यस्मात् क्षरमतीतोऽहमक्षरादपि चोत्तमः ।

अतोऽस्मि लोके वेदे च प्रथितः पुरुषोत्तमः ॥

यो मामेवमसम्भूतो जानाति पुरुषोत्तमम् ।

स सर्वविद् भजति मां सर्वभावेन भारत ॥

इति गुह्यतमं शास्त्रमिदमुक्तं मयानघ ।

एतद् बुद्ध्वा बुद्धिमान् स्यात् कृतकृत्यश्च भारतेति ॥

महावराहेऽपि ।

मूल्यञ्च सर्ववेदानां तात्पर्यं श्रौयती परे ।

चत्कर्षे तु तदन्यत्र तात्पर्यं स्यादवाप्तरमिति ॥

युक्तञ्च विष्णोः सर्वोत्कर्षे महातात्पर्यम् । मोक्षो हि सर्व-

पुरुषार्थोत्तमः । धर्मार्थकामास्त्वनित्याः । मोक्ष एव नित्यः ।

तस्मान्नित्यं तदर्थाय यतेत मतिमान्नर इति भास्त्रवेयश्रुतेः ।

मोक्षश्च विष्णुप्रसादमन्तरेण न लभ्यते । यस्य प्रसादात्

परमा यत्स्वरूपात् तस्मात् संसारान्मुच्यते नावरेसुरा-

नाराधयन्तोऽसौ परमो विचिन्त्यो मुमुक्षुभिः कर्मपाशाद-

मुष्मादिति नारायणश्रुतेः ।

तस्मिन् प्रसन्ने किमिहास्त्यलभ्यं

सर्वार्थकामैरलमल्पकास्ते ।

समाश्रिताद् ब्रह्मतरोरनन्तात्

निःसंशयं मुक्तिफलं प्रयात इति ॥

विष्णुपुराणोक्तेच । प्रसादश्च गुणोत्कर्षज्ञानादेव नाभेद-

ज्ञानादित्युक्तम् । न च तत्त्वमस्यादितादात्म्याकोपः श्रुति-
तात्पर्यापरिज्ञानविजृम्भणात् ।

आह नित्यपरोक्षन्तु तच्छब्दो ह्यविशेषितः ।

त्वं शब्दश्चापरोक्षार्थं तयोरैक्यं कथं भवेत् ॥

आदित्यो यूप इतिवत् सादृश्यार्था तु सा श्रुतिरिति ॥

तथाच परमा श्रुतिः ।

जीवस्य परमैक्यञ्च बुद्धिसारूप्यमेव वा ।

एकस्थाननिवेशो वा व्यक्तिस्थानमपेक्ष्य वा ॥

न स्वरूपैकता तस्य मुक्तस्यापि विरूपतः ।

स्वातन्त्र्यपूर्णतः सत्त्वापारतन्त्र्ये विरूपतेति ॥

अथवा तत्त्वमसीत्यत्र स एवात्मा स्वातन्त्र्यादिगुणोपेतत्वात्
अतत्त्वमसि त्वं तन्न भवसि तद्रहितत्वादित्येकत्वमतिशयेन
निराकृतम् । तदाह,

अतत्त्वमिति वा छेदस्तेनैक्यं मुनिराकृतमिति ॥

तत्तस्मात् दृष्टान्तवनकेऽपि स यथा शकुनिः सूत्रेण बद्ध
इत्यादिना भेद एव दृष्टान्ताभिधानाय अयमभेदोपदेश
इति तत्त्ववादरहस्यम् । तथाच महोपनिषत्,

यथा पक्षी च सूत्रञ्च नानावृत्तरसा यथा ।

यथा नद्यः समुद्राच्च शुद्धोदलवणे यथा ॥

चारापहाय्यौ च यथा यथा पुंविषयावपि ।

तथा जीवेश्वरौ भिन्नौ सर्वदैव विलक्षणौ ॥

तथापि सूक्ष्मरूपत्वान्न जीवात् परमो हरिः ।

भेदेन मन्ददृष्टीनां दृश्यते प्रेरकोऽपि सन् ॥

वैलक्षण्यं तयोर्ज्ञात्वा मुख्यते बध्यतेऽन्यथेति ।

ब्रह्मा शिवः सुराद्याश्च शरीरक्षरणात् क्षराः ॥

लक्ष्मीरक्षरदेहत्वादक्षरातः परो हरिः ॥

स्वातन्त्र्यशक्तिविज्ञानसुखाद्यै रखिलैर्गुणैः ।

निःसीमत्वेन ते सर्वे तद्वशाः सर्वदेवता इति ॥

विष्णुं सर्वगुणैः पूर्णं ज्ञात्वा संसारवर्जितः ।

निर्दुःखानन्दभुग्नित्यं तत्समीपे स मोदते ॥

मुक्तानाञ्चाश्रयो विष्णुरविकाधिपतिस्तथा ।

तद्वशा एव सर्वे सर्वदेव स ईश्वर इति च ॥

एकविज्ञानेन सर्वविज्ञानञ्च प्रधानत्वकारणत्वादिना युज्यत
न तु सर्वमिथ्यात्वेन । न हि सत्ताज्ञानेन मिथ्याज्ञानं
सम्भवति । यथा प्रधानपुरुषाणां ज्ञानाज्ञानाभ्यां ग्रामो
ज्ञातः अज्ञात इत्येवमादिव्यवदेशो दृष्ट एव । यथा च
कारणे पितरि ज्ञाते जानात्यस्य पुत्रमिति । अन्यथा
सौम्यैकेन मृत्पिण्डेन सर्वं मृण्मयं विज्ञातमित्यत्र एकपि-
ण्डमन्दी वृथा प्रसज्येयातां मृदा विज्ञातयेत्येतावतैव
वाक्यस्य पूर्णत्वात् । न च वाचारम्भणं विकारो नाम-
धेयं मृत्तिकेत्येव सत्यमित्येतत् कार्यस्य मिथ्यात्व-
माचष्टे इत्येष्टव्यं वाचारम्भणं विकारो यस्य तत् अविकृतं
नित्यं नामधेयं मृत्तिकेत्यादिकमित्येतद्वचनं सत्यमिति
तथ्यस्य स्वीकारात् । अपरथा नामधेयमेवेति शब्दशोर्वै-
यर्थ्यं प्रसज्येत । अतो न कुत्रापि जगतो मिथ्यात्व-
सिद्धिः । किञ्च प्रपञ्चो मिथ्येत्यत्र मिथ्यात्वं तथ्यमतथ्यं
वा । प्रथमे सत्याद्वैतभङ्गप्रसङ्गः । चरमे प्रपञ्चसत्यत्वापातः ।
नन्वनित्यत्वं नित्यमनित्यं वा उभयथाप्यनुपपत्तिरित्याक्षे-

पवदयमपि नित्यसमजानिभेदः स्यात् । तदुक्तं न्यायनि-
वाणवेधसा, नित्यमनित्यभावादनित्यनित्यत्वोपपत्तेर्नित्य-
सम इति । तार्किकरक्षायाच्च,

धर्मस्य तदतद्रूपविकल्पानुपपत्तितः ।

धर्मिणस्तद्विशिष्टत्वमङ्गो नित्यसमो भवेदिति ॥

अस्याः संज्ञायाः उपलक्षणत्वमभिप्रेत्याभिहितं प्रबोधसिद्धौ
अन्वर्थित्वात्तूपरञ्जकधर्मसमेति । तस्मात् सदुत्तरमेतदिति
चेत् अशिञ्चितवासनमेतत् दुष्टत्वमूलानिरूपणात् । तद्
द्विविधं साधारणमसाधारणञ्च । तत्रायं स्वव्याघातकं,
द्वितीयं द्विविधं युक्ताङ्गहीनत्वमयुक्ताङ्गाधिकत्वमविषयवृत्ति-
त्वञ्चेति । तत्र साधारणमसम्भावितमेव उक्तस्याक्षेपस्य
स्वात्मव्यापनानुपलम्भात् । एवमसाधारणमपि घटस्य
नास्तितोक्तावस्थित्ववत् प्रकृतेऽप्युपपत्तेः । ननु प्रपञ्चस्य
मिथ्यात्वमभ्युपेयते नासत्त्वमिति चेत्तदेतत् सोऽयं शिरः
श्छेदेऽपि शतं न ददाति विंशतिपञ्चकन्तु प्रयच्छतीति
शाकटिकवृत्तान्तमनुहरेत् मिथ्यात्वासत्त्वयोः पर्यायत्वादि-
त्यलमतिप्रपञ्चेन ।

तत्राथातो ब्रह्मजिज्ञासेति प्रथमसूत्रस्यायमर्थः । तत्रा-
थशब्दो मङ्गलार्थोऽधिकारानन्तर्यार्थश्च स्वीक्रियते । अतः
शब्दो हेत्वर्थः । तदुक्तं गारुडे ।

अथातःशब्दपूर्वाणि सूत्राणि निखिलान्यपि ।

प्रारभेत नियत्यैव तिल्किमत्र नियामकम् ॥

कश्चार्थस्तु तयोर्विद्वान् कथमुत्तमता तयोः ।

एतदाख्याहि ने ब्रह्मन् यथा ज्ञास्यानि तत्त्वतः ॥

एवमुक्तो नारदेन ब्रह्मा प्रोवाच सत्तमः ।

आनन्तर्याधिकारे च मङ्गलार्थे तथैव च ॥

अथशब्दस्त्वतःशब्दो हेत्वर्थे समुदीरित इति ॥

यतो नारायणप्रसादमन्तरेण न मोक्षो लभ्यते प्रसादश्च
ज्ञानमन्तरेण अतो ब्रह्मजिज्ञासा कर्त्तव्येति सिद्धम् ।
जिज्ञास्यब्रह्मणो लक्षणमुक्तं जन्माद्यस्य यत इति । सृष्टि-
स्थित्यादि यतो भवति तद् ब्रह्मेति वाक्यार्थः । तथाच
स्कान्दं वचः ।

उत्पत्तिस्थितिसंहारा नियतिर्ज्ञानमावृतिः ।

दन्वमोक्षौ च पुरुषाद्यस्मात् स हरिरेकराडिति ॥

यतो वा इमानीत्यादिश्रुतिभ्यश्च । तत्र प्रमाणमप्युक्तं
शास्त्रयोनित्वादिति । नावेदविस्मनुते तं ब्रह्मन् तन्वाप-
निषदमित्यादिश्रुतिभ्यः तस्यानुमानिकत्वं निराक्रियते ।
न चानुमानस्य स्वातन्त्र्येण प्रामाण्यमस्ति । तदुक्तं कीर्त्तिम् ।

श्रुतिसाहाय्यरहितमनुमानं न कुत्रचित् ।

निश्चयात् साधयेदर्थं प्रमाणान्तरमेव च ॥

श्रुतिस्मृतिसहायं यत् प्रमाणान्तरमुत्तमम् ।

प्रमाणपदवीं गच्छेद्वात्र कार्या विचारणेति ॥

शास्त्रस्वरूपमुक्तं स्कान्दे ।

ऋग्यजुःसामधर्वा च भारतं पाञ्चरात्रकम् ।

मूलरामायणञ्चैव शास्त्रमित्यभिधीयते ॥

यच्चानुकूलनेतस्य तच्च शास्त्रं प्रकीर्त्तितम् ।

अतोऽन्या ग्रन्थविस्तारो नैव शास्त्रं कुवन् तदिति ॥

तदनेनानन्यलभ्यः शास्त्रार्थ इति न्यायेन भेदस्य प्रामत्येन

पवदयमपि नित्यसमजानिभेदः स्यात् । तदुक्तं न्यायनि-
र्वाणवेधसा, नित्यमनित्यभावादनित्यनित्यत्वोपपत्तेर्नित्य-
सम इति । तार्किकरक्षायाच्च,

धर्मस्य तदतद्रूपविकल्पानुपपत्तितः ।

धर्मिणस्तद्विशिष्टत्वभङ्गो नित्यसमो भवेदिति ॥

अस्याः संज्ञायाः उपलक्षणत्वमभिप्रेत्याभिहितं प्रबोधसिद्धौ
अन्वयित्वात्तूपरञ्जकधर्मसमेति । तस्मात् सदुत्तरमेतदिति
चेत् अशिक्षितव्रासनमेतत् दुष्टत्वमूलानिरूपणात् । तद्
द्विविधं साधारणमसाधारणञ्च । तत्रायं स्वव्याघातकं,
द्वितीयं त्रिविधं युक्ताङ्गहोनत्वमयुक्ताङ्गाधिकत्वमविषयवृत्ति-
त्वञ्चेति । तत्र साधारणमसम्भावितमेव उक्तस्याक्षेपस्य
स्वात्मव्यापनानुपलम्भात् । एवमसाधारणमपि घटस्य
नास्तितोक्तावस्तित्ववत् प्रकृतेऽप्युपपत्तेः । ननु प्रपञ्चस्य
मिथ्यात्वमभ्युपेयते नासत्त्वमिति चेत्तदेतत् सोऽयं शिर-
च्छेदेऽपि शतं न ददाति विंशतिपञ्चकन्तु प्रयच्छतीति
शाकटिकवृत्तान्तमनुहरेत् मिथ्यात्वासत्त्वयोः पर्यायत्वादि-
त्यलमिति प्रपञ्चेन ।

तत्राथातो ब्रह्मजिज्ञासेति प्रथमसूत्रस्यायमर्थः । तत्रा-
यशब्दो मङ्गलार्थोऽधिकारानन्तर्यार्थश्च स्वीक्रियते । अतः
शब्दो हेत्वर्थः । तदुक्तं गारुडे ।

अथातःशब्दपूर्वाणि सूत्राणि निखिलान्यपि ।

प्रारभेत नियत्यैव तित्किमत्र नियामकम् ॥

कश्चार्थस्तु तयोर्विद्वान् कथमुत्तमता तयोः ।

एतदाख्याहि मे ब्रह्मन् यथा ज्ञास्यामि तत्त्वतः ॥

एवमुक्तो नारदेन ब्रह्मा प्रोवाच सत्तमः ।

आनन्तर्याधिकारे च मङ्गलार्थं तथैव च ॥

अथशब्दस्त्वतःशब्दो हेत्वर्थे समुदीरित इति ॥

यतो नारायणप्रसादमन्तरेण न मोक्षो लभ्यते प्रसादश्च

ज्ञानमन्तरेण अतो ब्रह्मजिज्ञासा कर्त्तव्येति सिद्धम् ।

जिज्ञास्यब्रह्मणो लक्षणमुक्तं जन्माद्यस्य यत इति । सृष्टि-

स्थित्यादि यतो भवति तद् ब्रह्मेति वाक्यार्थः । तथाच

स्कान्दं वचः ।

उत्पत्तिस्थितिसंहारा नियतिज्ञानमावृतिः ।

बन्धमोक्षौ च पुरुषाद्यस्मात् स हरिरेकराडिति ॥

यतो वा इमानीत्यादिश्रुतिभ्यश्च । तत्र प्रमाणमप्युक्तं

शास्त्रयोनित्वादिति । नावेदविष्मनुते तं ब्रह्मन् तन्वोप-

निषदमित्यादिश्रुतिभ्यः तस्यानुमानिकत्वं निराक्रियते ।

न चानुमानस्य स्वातन्त्र्येण प्रामाण्यमस्ति । तदुक्तं कीर्त्ति ।

श्रुतिसाहाय्यरहितमनुमानं न कुत्रचित् ।

निश्चयात् साधयेदर्थं प्रमाणान्तरमेव च ॥

श्रुतिस्मृतिसहायं यत् प्रमाणान्तरमुत्तमम् ।

प्रमाणपदवीं गच्छेन्नात्र कार्या विचारणेति ॥

शास्त्रस्वरूपमुक्तं स्कान्दे ।

ऋग्यजुःसामधर्वा च भारतं पाञ्चरात्रकम् ।

मूलरामायणञ्चैव शास्त्रमित्यभिधीयते ॥

यच्चानुकूलमेतस्य तच्च शास्त्रं प्रकीर्तितम् ।

अतोऽन्यो ग्रन्थविस्तारो नैव शास्त्रं कुर्वन् तदिति ॥

तदनेनानन्यलभ्यः शास्त्रार्थ इति न्यायेन भेदस्य प्राप्तत्वेन

तत्र न तात्पर्यं किन्त्वहैत एव वेदवाक्यानां तात्पर्यमिति
अहैतप्रत्याशा प्रतिचिन्ता अनुमानादीश्वरस्य सिद्धभावेन
तज्ज्ञेदस्यापि ततः सिद्धभावात् । तस्मान्न भेदानुवादकत्व-
मिति तत्परत्वमवगम्यते । अतएवोक्तम्,

सदागमैकविज्ञेयं समतीतचराचरम् ।

नारायणं सदा वन्दे निर्दोषाशेषसद्गुणमिति ॥
शास्त्रस्य तत्र प्रामाण्यमुपपादितं तत्तु समन्वयादिति सम-
न्वय उपक्रमादिलिङ्गम् उक्तं बृहत्संहितायाम् ।

उपक्रमोपसंहारावभ्यासोऽपूर्वता फलम् ।

अर्थवादोपपत्ती च लिङ्गं तात्पर्यनिर्णय इति ॥

एवं वेदान्ततात्पर्यवशात् तदेव ब्रह्म शास्त्रगम्यमित्युक्तं
भवति । दिङ्मात्रमत्र प्रादर्शि शिष्टमानन्दतीर्थभाष्याख्या-
नादौ द्रष्टव्यं ग्रन्थबहुत्वभियोपरस्यत इति । एतच्च रहस्यं
पूर्णग्रन्थेन मध्यमन्दिरेण वायोस्तदीयावतारमन्येन निरू-
पितमिति ।

प्रथमसु हनूमान् स्यात् द्वितीयो भीम एव च ।

पूर्णप्रज्ञस्तृतीयश्च भगवत्कार्यसाधक इति ॥

एतदेवाभिप्रेत्य तत्र तत्र ग्रन्थसमाप्ताविदं पद्यं लिख्यते ।

यस्य त्रीण्युदितानि वेदवचने दिव्यानि रूपाण्यलं

ह्येतद्दर्शितमित्यमेतदखिलं वेदस्य गर्भं महः ।

वायो रामवचोनतं प्रथमकं बृहो द्वितीयं वपु-

र्मध्या यसु तृतीयमेतदमुना ग्रन्थः कृतः केशवे ॥

एतत्पदार्थसु बलित्यातद्वपुलियाधि दर्शितं देवस्य भर्गः

सहसो यतो जनीत्यादिश्रुतिपर्यालोचनयावगम्यत इति ।

तस्मात् सर्वस्य शास्त्रस्य विष्णुतत्त्वं सर्वोत्तममित्यत्र तात्पर्यमिति सर्वं निरवद्यम् ।

इति सर्वदर्शनसंग्रहे पूर्णप्रज्ञदर्शनम् ।

तदेतद्वैष्णवमतं दासत्वादिपदवेदनोयं परतन्त्रदुःखावहत्वान्न दुःखान्तादीप्तितास्यदमित्यरोचयमानाः पारमैश्वर्यं कामयमानाः पराभिहता मुक्ता न भवन्ति परतन्त्रत्वात् पारमैश्वर्यरहितत्वादस्मदादिवत् मुक्तात्मानश्च परमेश्वरगुणसम्बन्धिनः पुरुषत्वे सति समस्तदुःखबीजविधुरत्वात् परमेश्वरवदित्याद्यनुमानं प्रमाणं प्रतिपद्यमानाः केचन माहेश्वराः परमपुरुषार्थसाधनपञ्चार्थप्रपञ्चतपरं पाशुपतशास्त्रमाश्रयन्ते । तत्रेदमादिसूत्रम्, अथातः पशुपतेः पाशुपतयागविधिं व्याख्यास्याम इति । अस्यार्थः, अवाश-शब्दः पूर्वप्रकृतापेक्षः । पूर्वप्रकृतश्च गुरुं प्रति शिष्यस्य प्रश्नः । गुरुस्वरूपं गणकारिकायां निरूपितम् ।

पञ्चकास्त्वष्ट विज्ञेया गणश्चैकत्रिकात्मकः ।

वेत्ता नवगणस्यास्य संस्कर्त्ता गुरुकथ्यत इति ॥

लाभा मला उपायाश्च देशावस्थाविशुद्धयः ।

दौक्षाकारिबलान्यष्टौ पञ्चकास्त्रीणि वृत्तय इति ॥

तिस्रो वृत्तय इति प्रयोक्तव्ये त्रीणि वृत्तय इति छान्दसः प्रयोगः । तत्र विधीयमानमुपायफलं लाभः ज्ञानतपो-देवनित्यत्वस्थितिशुद्धिभेदात् पञ्चविधः । तदाह हरदत्ताचार्यः ।

ज्ञानं तपोऽथ नित्यत्वं स्थितिः शुद्धिश्च पञ्चममिति ॥

आत्माश्रितो दुष्टभावो मलः । स मिथ्याज्ञानादिभेदात्
पञ्चविधः । तदप्याह,

मिथ्याज्ञानमधर्मश्च सक्तिर्हेतुश्च प्रतिस्तथा ।

पशुत्वमूलं पञ्चेत तन्त्रे हेया विविक्तित इति ॥

साधकस्य शुद्धिहेतुरूपायः वासचर्यादिभेदात् पञ्चविधः ।
तदप्याह,

वासचर्या जपो ध्यानं सदा रुद्रस्मृतिस्तथा ।

प्रतिपत्तिश्च लाभानामुपायाः पञ्च निश्चिता इति ॥

येनार्थानुसन्धानपूर्वकं ज्ञानतपोवृद्धी प्राप्नोति स देशो
गुरुजनादिः । यदाह,

गुरुर्जनो गुहादेशः श्रमशानं रुद्र एव चेति ॥

आलाभप्राप्तेरेकतमादौ यदवस्थानं सावस्था व्यक्तादिविशे-
षेण विशिष्टा । तदुक्तम्,

व्यक्ताव्यक्ताजपादानं निष्ठा चैव हि पञ्चममिति ॥

मिथ्याज्ञानादीनामत्यन्तव्यपोहो विशुद्धिः । सा प्रतियो-
गिभेदात् पञ्चविधा । तदुक्तम्,

अज्ञानस्याप्यसङ्गस्य हानिः सङ्गकरस्य च ।

च्युतिर्हानिः पशुत्वस्य शुद्धिः पञ्चविधा स्मृतमिति ॥

दीक्षाकारिपञ्चकं चोक्तम्,

द्रव्यं कालः क्रिया मूर्तिर्गुरुश्चैव हि पञ्चम इति ॥

बलपञ्चकञ्च,

गुरुभक्तिः प्रसादश्च मतेर्हृन्मयस्तथा ।

धर्मश्चैवाप्रमादश्च बलं पञ्चविधं स्मृतमिति ॥

पञ्चमललघूकरणाद्यैः मानामानविरोधिनोऽन्तर्जनो पाथा

वृत्तयः भैक्षोत्सृष्टयश्चालम्बाभिधा इति । शेषमशेषमाकर
एवावगन्तव्यम् ।

अत्राद्यशब्देन दुःखान्तस्य प्रतिपादनम् आध्यात्मि-
कादिदुःखव्यपोहः श्रार्थत्वात्तस्य पशुशब्देन कार्यस्य परत-
न्त्रवचनत्वात्तस्य पतिशब्देन कारणस्येश्वरः पतिरीशितेति
जगत्कारणीभूतेश्वरवचनत्वात्तस्य । योगविधी तु प्रसिद्धी ।
तत्र दुःखान्तो द्विविधः अनात्मकः सात्मकश्चेति । तत्राना-
त्मकः सर्वदुःखानामत्यन्तोच्छेदरूपः । सात्मकस्तु दृक्क्रिया-
शक्तिक्षणमैश्वर्यम् । यत्र दृक्शक्तिरेकापि विषयभेदात्
पञ्चविधोपचर्यते दर्शनं श्रवणं मननं विज्ञानं सर्वज्ञत्व-
श्चेति । तत्र सूक्ष्मव्यवहितविप्रकृष्टाशेषचानुपसर्गादि-
विषयं ज्ञानं दर्शनम् । अशेषशब्दविषयं सिद्धिज्ञानं
श्रवणम् । समस्तचिन्ताविषयं सिद्धिज्ञानं मननम् ।
निरवशेषशास्त्रविषयं ग्रन्थतोऽर्थतश्च सिद्धिज्ञानं विज्ञानम्
उक्तानुक्ताशेषार्थेषु समासविस्तरविभागविशेषतश्च तत्त्व-
व्याप्तसदोदितसिद्धिज्ञानं सर्वज्ञत्वम् इत्येषा धीशक्तिः ।
क्रियाशक्तिरेकापि त्रिविधोपचर्यते मनोजवित्वं कामरू-
पित्वं विक्रमणधर्मित्वश्चेति । तत्र निरतिशयशीघ्रकारित्वं
मनोजवित्वम् । कर्मादिनिरपेक्षस्य स्वेच्छयैवानन्तसलक्ष-
णविलक्षणसरूपकरणाधिष्ठातृत्वं कामरूपित्वम् । उपसं-
हृतकरणस्यापि निरतिशयैश्वर्यसम्बन्धित्वं विक्रमणध-
र्मित्वमित्येषा क्रियाशक्तिः । यदस्वतन्त्रं सर्वं कार्यं
त्रिविधविद्या कला पशुश्चेति । तत्र पशुगणो विद्या ।
सापि द्विविधा बोधाबोधस्वभावभेदात् । बोधस्वभावा

विवेकाविवेकप्रवृत्तिभेदात् द्विविधा । तत्र या विवेकप्रवृत्तिः प्रमाणमात्रव्यङ्ग्या चित्तेत्युच्यते । चित्तेन हि सर्वः प्राणी बाह्यर्यात्मकप्रकाशानुगृहीतं सामान्येन विवेचितमविवेचितश्चार्थं चेतयते इति । पञ्चार्थधर्माधर्मिका पुनरबोधात्मिका विद्या स्वशास्त्रं येनोच्यते चेतनपरतन्त्रत्वे सत्यचेतना कला । सापि द्विविधा कार्याख्या कारणाख्या चेति । तत्र कार्याख्या दशविधा । पृथिव्यादीनि पञ्च तत्त्वानि रूपादयः पञ्च गुणाश्चेति । कारणाख्या त्रयोदशविधा । ज्ञानेन्द्रियपञ्चकं कर्मेन्द्रियपञ्चकम् अध्यवसायाभिमानसङ्ख्याभिधवृत्तिभेदात् बुद्धाहङ्कारमनोलक्षणमन्तःकरणत्रयश्चेति । पशुत्वसम्बन्धी पशुः । सोऽपि द्विविधः साञ्जनो निरञ्जनश्चेति । तत्र साञ्जनः शरीरेन्द्रियसम्बन्धी, निरञ्जनस्तु तद्रहितः । तत्प्रपञ्चस्तु पञ्चार्थभाष्यदीपिकादौ द्रष्टव्यः । समस्तसृष्टिसंहारानुग्रहकारि कारणं तस्यैकस्यापि गुणकर्मभेदापेक्षया विभाग उक्तः पतिः साद्य इत्यादिना । तत्र पतित्वं निरतिशयदृक्क्रियाशक्तिमत्त्वं तेनैश्वर्येण नित्यसम्बन्धित्वम् आद्यत्वमनागन्तुकैश्वर्यसम्बन्धित्वम् इत्यादर्शकारादिभिस्तीर्थकरैर्निरूपितम् ।

चित्तद्वारेणात्मेश्वरसम्बन्धी योगः । स च द्विविधः क्रियालक्षणः क्रियोपरमलक्षणश्चेति । तत्र जप्यध्यानादिरूपः क्रियालक्षणः क्रियोपरमलक्षणस्तु संविज्ञत्यादिसंज्ञितः । धर्मार्थसाधकव्यापारो विधिः । स च द्विविधः प्रधानभूतो गुणभूतश्च । तत्र प्रधानभूतः साक्षाद्वर्महेतुः चर्या । सा द्विविधा व्रतं द्वाराणि चेति । तत्र भस्मस्नानशय्योप-

हारजपप्रदक्षिणानि व्रतम् । तदुक्तं भगवता नकुलीशेन ।
 भस्मना त्रिषवणं स्नायीत भस्मनि शयीतेति । अत्रोप-
 हारो नियमः । स च षडङ्गः । तदुक्तं सूत्रकारेण ।
 हसितगीतनृत्यहुडुकारनमस्कारजप्यषडङ्गोपहारेण उपति-
 ष्ठेतेति । तत्र हसितं नाम कण्ठौष्ठपुटविस्फुर्जनपुरःसर-
 महहहेत्यट्टहासः । गीतं गान्धर्वशास्त्रसमयानुसारेण
 महेश्वरसखन्धिगुणधर्मादिनिमित्तानां चिन्तनम् । नृत्य-
 मपि नाट्यशास्त्रानुसारेण हस्तपादादीनामुत्क्षेपणादिक-
 मङ्गप्रत्यङ्गोपाङ्गसहितं भावाभावसमेतञ्च प्रयोक्तव्यम् ।
 हुडुकारो नाम जिह्वातालुसंयोगान्निष्पाद्यमानः पुण्यो
 वषणादसदृशो नादः । हुडुगिति शब्दानुकारो वषडि-
 तिषत् । यत्र लौकिका भवन्ति तत्रैतत् सर्वं गूढं प्रयो-
 क्तम् । शिष्टं प्रसिद्धम् । हाराणि तु क्रायनस्पन्दनमन्द-
 नशृङ्गारणावितत्कारणावितझाषणानि । तत्रासुप्तस्यैव सुप्त-
 लिङ्गवद्दर्शनं क्रायनम् । वायुभिभूतस्यैव शरीरावयवानां
 स्पन्दनं कम्पनम् । उपहतपादेन्द्रियस्यैव गमनं मन्दनम् ।
 रूपयौवनसम्पन्नां कामिनौमवलोक्यात्मानं कामुकमिव
 यैर्विलासैः प्रदर्शयति तत् शृङ्गारणम् । कार्याकार्यवि-
 वेकविकलस्यैव लोकनिन्दितकर्मकरणमवितत्कारणम् ।
 व्याहृतापार्थकादिशब्दोच्चारणमवितझाषणमिति । गुणभू-
 तस्तु चर्या अनुग्राहकोऽनुस्नानादिः भैक्ष्योच्छिष्टादिनि-
 र्मितायोग्यताप्रत्ययनिवृत्त्यर्थः । तदप्युक्तं सूत्रकारेण ।
 अनुस्नाननिर्मात्यलिङ्गधारीति । तत्र क्षमासो नाम
 धर्ममात्राभिधानम् । तच्च प्रथमसूत्र एव कृतम् । पञ्चानां

पदार्थानां प्रमाणतः पञ्चाभिधानं विस्तरः । स खलु
 राशीकरभाष्ये द्रष्टव्यः । एतेषां यथासम्भवं लक्षणतोऽस-
 ङ्करेणाभिधानं विभागः । स तु विहितशास्त्रान्तरेभ्योऽमीषां
 गुणातिशयेन कथनं विशेषः । तथाहि अन्यत्र दुःखनिवृ-
 त्तिरेव दुःखान्तः, इह तु पारमैश्वर्यं प्राप्तिश्च । अन्यत्राभूत्वा
 भावि कार्यमिह तु नित्यं पश्चादि । अन्यत्र सापेक्षं
 कारणं इह तु निरपेक्षो भगवानिव । अन्यत्र कैवल्यादि-
 फलको योगः, इह तु पारमैश्वर्यदुःखान्तफलकः । अन्यत्र
 पुनरावृत्तिः स्वर्गादिः, इह पुनरपुनरावृत्तिरूपः सामीप्या-
 दिफलकः ।

ननु महदेतदिन्द्रजालं यन्निरपेक्षं परमेश्वरकारणमिति
 तथात्वे कर्मवैफल्यं सर्वकार्याणां समसमयसमुत्पादश्चेति
 दोषद्वयं प्रादुःथात् । मैवं मन्येथाः व्यधिकरणत्वात् ।
 यदि निरपेक्षस्य भगवतः कारणत्वं स्यात्तर्हि कर्मणो कैफल्ये
 र्कमायातम् । प्रयोजनाभाव इति चेत् कस्य प्रयोजना-
 भावः । कर्मवैफल्ये कारणं किं कर्मिणः किंवा भगवतः ।
 नाद्यः ईश्वरेच्छानुगृहीतस्य कर्मणः सफलत्वोपपत्तेः
 तदनुगृहीतस्य यथातिप्रभृतिकर्मवत् कदाचित् निष्फल-
 त्वसम्भवाच्च । स चैतावता कर्मस्वप्रवृत्तिः कर्षकादिवदु-
 पपत्तेः । ईश्वरेच्छायत्तत्वाच्च पशूनां प्रवृत्तेः । नापि द्वितीयः
 परमेश्वरस्य पर्याप्तकामत्वेन कर्मसाध्यप्रयोजनापेक्षाया
 अभावात् । यदुक्तं समसमयसमुत्पाद इति तदप्ययुक्तम्
 अचिन्त्यशक्तिकस्य परमेश्वरस्येच्छानुविधायिन्या अव्याहत-
 क्रियाशक्त्या कार्यकारित्वाभ्युपगमात् । तदुक्तं सम्प्रदायविद्धिः ।

कर्मादिनिरपेक्षसु स्वेच्छाचारी यतो ह्ययम् ।

ततः कारणतः शास्त्रे सर्वकारणकारणमिति ।

ननु दर्शनान्तरेऽपीश्वरज्ञानान्मोक्षो लभ्यत एवेति कुतोऽस्य विशेष इति चेन्मैवं वादोः विकल्पानुपपत्तेः किमीश्वरविषय-
ज्ञानमात्रं निर्वाणकारणं किंवा साक्षात्कारः अथवा
यथावत्तत्त्वनिश्चयः । नाद्यः शास्त्रमन्तरेणापि प्राकृतज-
नवद्देवानामधिपो महादेव इति ज्ञानोत्पत्तिमात्रेण मोक्ष-
सिद्धौ शास्त्राभ्यासवैफल्यप्रसङ्गात् । नापि द्वितीयः अनेक-
मलप्रचयोपचितानां पिशितलोचनानां पशूनां परमेश्वर-
साक्षात्कारानुपपत्तेः । तृतीयेऽस्मन्मतापातः पाशपत-
शास्त्रमन्तरेण यथावत्तत्त्वनिश्चयानुपपत्तेः । तदुक्तमाचार्यैः

ज्ञानमात्रे यथा शास्त्रं साक्षाद् दृष्टिसु दुर्लभा ।

पञ्चार्थादन्यतो नास्ति यथावत्तत्त्वनिश्चय इति ॥

तस्मात् पुरुषार्थकामैः पुरुषधौरेयैः पञ्चार्थप्रतिपादन-
परं पाशपतशास्त्रमाश्रयणीयम् ।

इति सर्वदर्शनसङ्ग्रहे नकुलोपपाशपतदर्शनम् ।

तस्मिन् परमेश्वरः कर्मादिनिरपेक्षः कारणमिति पञ्चं
वैषम्यनैर्घृण्यदोषदूषितत्वात् प्रतिक्षिपन्तः केचन माहेश्वराः
शैवागमसिद्धान्ततत्त्वं यथावदीक्षमाणाः कर्मादिसापेक्षः
परमेश्वरः कारणमिति पञ्चं कवीकुर्वाणाः पक्षान्तरमुप-
क्षिपन्ति पतिपशुपाशभेदात् त्रयः पदार्था इति । तदुक्तं
तन्त्रतत्त्वज्ञैः ।

त्रिपदार्थं चतुष्पादं महातन्त्रं जगद्गुरुः ।

सूत्रेणैकेन संचिप्य प्राह विस्तरतः पुनरिति ॥

अस्यार्थः उक्तास्त्रयः पदार्था यस्मिन् सन्ति तत्त्रिपदार्थं
विद्याक्रियायोगार्थस्यास्यास्त्वारः पादा यस्मिन् तत्तत्तुष्टरं
महातन्त्रमिति । तत्र पशूनामस्वतन्त्रत्वात् पाशानामचै-
तन्यात् तद्विलक्षणस्य पत्युः प्रथममुद्देशः । चेतनत्वसाध-
र्मात् पशूनां तद्वानन्तर्यम् । अवशिष्टानां पाशानामन्ते
विनिवेश इति क्रमनियमः दीक्षायाः परमपुरुषार्थहेतुत्वात्
तस्याश्च पशुपाशेश्वरस्वरूपनिर्णयोपायभूतेन मन्त्रमन्त्रेश्वरा-
दिमाहात्म्यनिर्णयकेन ज्ञानेन विना निष्पादयितुमशक्य-
त्वात् तदेव बोधकस्य विद्यापादस्य प्राथम्यम् । अनेकवि-
धसाङ्गदीक्षाविधिर्प्रदर्शकस्य क्रियापादस्य तद्वानन्तर्यम् ।
योगेन विना नाभिमतप्राप्तिरिति साङ्गयोगज्ञापकस्य
योगपादस्य तदुत्तरत्वम् । विहिताचरणनिषिद्धवर्जम-
रूपां चर्यां विना योगोऽपि न निर्वहतीति तत्प्रतिपाद-
कस्य चर्यापादस्य चरमत्वमिति विवेकः । तत्र पतिपदार्थः
शिवोऽभिमतः । मुक्तात्मनां विद्येश्वरादीनाञ्च यद्यपि
शिवत्वमस्ति तथापि परमेश्वरपारतन्त्र्यात् स्वातन्त्र्यं
नास्ति । ततश्च तदनुकरणभुवनादीनां भावानां सन्निवे-
शविशिष्टत्वेन कार्यत्वमवगम्यते । तेन च कार्यत्वेनैषां
बुद्धिमतपूर्वकत्वमनुमीयत इत्यनुमानवशात् परमेश्वरप्र-
सिद्धिरूपपद्यते ।

ननु देहस्यैव तावत्कार्यत्वमसिद्धम् । न हि कश्चित् केन-
चित् कदाचित् देहः क्रियमाणो दृष्टचरः । सत्यं तथापि
न केनचित् क्रियमाणत्वं देहस्य दृष्टमिति कलं दर्शनापह्नवो

न युज्यते तस्यानुमेयत्वेनाप्युपपत्तेः । देहादिकं कार्यं
भवितुमर्हति सन्निवेशविशिष्टत्वात् विनश्वरत्वाद्वा घटा-
दिवत् तेन च कार्यत्वेन बुद्धिमत्पूर्वकत्वमनुमातुं सुकर-
मेव । विमतं सकर्तृकं कार्यत्वात् घटवत् यदुक्तसाधनं तदु-
क्तसाध्यं न यदेवं न तदेवं यथात्मादि । परमेश्वरानुमा-
नप्रामाण्यसाधनानुमानमन्यत्वाकारौत्युपरस्यते ।

अज्ञो जन्तुरनीशोऽयमात्मनः सुखदुःखयोः ।

ईश्वरप्रेरितो गच्छेत् स्वर्गं वा श्वभ्रमेव वा ॥

इति न्यायेन प्राणिकृतकर्मानुपेक्षया परमेश्वरस्य कर्तृत्वो-
पपत्तेः । न च स्वातन्त्र्यविहतिरिति वाच्यं करणापेक्षया
कर्तुः स्वातन्त्र्यविहतरनुपलम्भात् कोषाध्यक्षापेक्षस्य राज्ञः
प्रसादादिना दानवत् । यथोक्तं सिद्धगुरुभिः ।

स्वतन्त्रस्याप्रयोज्यत्वं करणादिप्रयोक्तृता ।

कर्तुः स्वातन्त्र्यमेतद्धि न कर्माद्यकपेक्षतेति ॥

तथाच तत्तत्कर्माशयवशाज्ज्ञोगतत्साधनतदुपादानादिवि-
शेषज्ञः कर्त्ता अनुमानादिसिद्ध इति सिद्धम् । तदिदमुक्तं
तत्र भवद्भिर्वृहस्पतिभिः ।

इह भोग्यभागसाधनतदुपादानादि यो विजानाति ।

तमृते भूतन्नहीदं पुंस्कर्माशयविपाकज्ञमिति ॥

अन्यत्रापि,

ववादाध्यासितं सर्वं बुद्धिमत्पूर्वकर्तृकम् ।

कार्यत्वादावयोः सिद्धं कार्यं कुम्भादिकं यथेति ॥

सर्वात्मकत्वादेवास्य सर्वज्ञत्वं सिद्धम् अज्ञस्य करणासम्भ-
वात् । उक्तञ्च श्रीमन्मृगेन्द्रैः ।

सर्वज्ञः सर्वकर्तृत्वात् साधनाङ्गफलैः सह ।

यो यज्जानाति कुरुते स तदेवेति सुस्थितमिति ॥

अस्तु तर्हि स्वतन्त्र ईश्वरः कर्त्ता स तु तावदशरीरः घटा-
दिकार्यस्य शरीरवता कुलालादिना क्रियमाणत्वदर्शनात् ।
शरीरवत्त्वे चास्मदादिवदीश्वरः क्षेत्रयुक्तोऽसर्वज्ञः परिमि-
तशक्तिं प्राप्नुयादिति चेन्नैवं मंस्थाः अशरीरस्याप्यात्मनः
स्वशरीरस्यन्दादौ कर्तृत्वदर्शनादभ्युपगम्यापि ब्रूमहे शरीर-
वत्त्वेऽपि भगवतो न प्रागुक्तदोषानुषङ्गः । परमेश्वरस्य
हि मलकर्मादिपागजालासम्भवेन प्राकृतं शरीरं न भवति
किन्तु शाक्तं शक्तिरूपैरीशानादिभिः पञ्चभिर्मन्त्रैर्मस्तकादि-
कल्पनायामीशानमस्तकस्तत्पुरुषवक्तो घोरहृदयो वामदेव-
गुह्यः रुदो जातपादः ईश्वर इति प्रसिद्धा यथाक्रमानुग्र-
हतिरोभावादानलक्षणस्थितिलक्षणोद्भवलक्षणकृत्यपञ्चकका-
रणं स्वेच्छानिर्मितं तच्छरीरं न चास्मच्छरीरसदृ-
शम् । तदुक्तं श्रीमन्मृगेन्द्रैः ।

मलाद्यसम्भवाच्छक्तं वपुर्नैतादृशं प्रभोरिति ॥

अन्यथापि,

तद्वपुः पञ्चभिर्मन्त्रैः पञ्चकृत्योपयोगिभिः ।

ईशतत्पुरुषाघोरवामाद्यैर्मस्तकादिमदिति ॥

मनु पञ्चवक्त्रस्त्रिपञ्चदृगित्यादिना आगमेषु परमेश्व-
रस्य मुख्यत एव शरीरेन्द्रियादियोगः श्रूयत इति चेत् सत्यं
निराकारे ध्यानपूजाद्यसम्भवेन भक्तानुग्रहकरणाय तत्तदा-
कारग्रहणाविरोधात् । तदुक्तं श्रीमत्पौष्करे ।

साधकस्य तु राक्षस्य तस्य रूपमिदं स्मृतमिति ॥

अन्यत्रापि,

आकारवांस्त्वं नियमादुपास्यो

न वस्त्वनाकारमुपैति बुद्धिरिति ।

कृत्यपञ्चकं च प्रपञ्चितं भोजराजेन ।

पञ्चविधं तत्कृत्यं सृष्टिस्थितिसंहारतिरोभावः ।

तद्वदनुग्रहकरणं प्रोक्तं सततोदितस्यास्येति ॥

एतच्च कृत्यपञ्चकं शुद्धाध्वविषये साक्षाच्छिवकर्तृकं कक्षा-
ध्वविषये त्वमन्तादिद्वारेणेति विवेकः । तदुक्तं श्रीमत्करणे,
शुद्धेऽध्वनि शिवः कर्त्ता प्रोक्तोऽमन्तोऽहितं प्रभोरिति ॥

एवञ्च शिवशब्देन शिवत्वयोगिनां मन्त्रेश्वरमहेश्वर-
मुक्तात्मशिवानां सवाचकानां शिवत्वप्राप्तिसाधनेन दीक्षा-
दिनोपायकलापेन सह पतिपदार्थे संग्रहः कृत इति बोध-
व्यम् । तदित्यं पतिपदार्थो निरूपितः ।

सम्प्रति पशुपदार्थो निरूप्यते । अनशुचेतज्ञादिपद-
वेदनीयो जीवात्मा पशुः न तु चार्वाकादिवद्देहादिरूपः
नान्यदृष्टं स्मरत्यन्य इति न्यायेन प्रतिसन्धानानुपपत्तेः ।
नापि नैयायिकादिवत् प्रकाश्यः अनवस्थाप्रसङ्गात् ।
तदुक्तम्,

आत्मा यदि भवेन्मयस्तस्य माता भवेत् परः ।

पर आत्मा तदानीं स्यात् स परो यदि दृश्यत इति ॥

न च जैनवदव्यापकः नापि बौद्धवत् क्षणिकः देशकाला-
भ्यामनवच्छिन्नत्वात् । तदप्युक्तम्,

अनवच्छिन्नसद्भावं वस्तु यद्देशकालतः ।

तन्नित्यं विभु चेच्छन्तीत्यात्मनो विभुनित्यतेति ॥

नाप्यद्वैतवादिनामिवैकः, भोगप्रतिनियमस्य पुरुषबहुव-
ज्ञापकस्य सम्भवात् नापि साङ्ख्यानामिवाकर्त्ता पाश-
जालापोहने नित्यनिरतिशयदृक्क्रियारूपचैतन्यात्मकशिव-
त्वश्रवणात् । तदुक्तं श्रीमन्मृगेन्द्रैः ।

पाशान्ते शिवताश्रुतेरिति ।

चैतन्यं दृक्क्रियारूपं तदस्यात्मनि सर्वदा ।

सर्वतश्च यतो मुक्तौ श्रूयते सर्वतोमुखमिति ॥

तत्त्वप्रकाशेऽपि,

मुक्तात्मानोऽपि शिवाः किञ्चित् तत्प्रसादतो मुक्ताः ।

सोऽनादिमुक्त एको विज्ञेयः पञ्चमन्त्रतनुरिति ॥

पशुस्त्रिविधः विज्ञानाकलप्रलयाकलसकलभेदात् । तत्र
प्रथमो विज्ञानयोगसञ्ज्ञासैर्भोगेन वा कर्मक्षये सति
कर्मक्षयार्थस्य कलादिभोगबन्धस्याभावात् केवलमलमात्र-
युक्तो विज्ञानाकल इति व्यपदिश्यते । द्वितीयस्तु प्रलयेन
कलादेरुपसंहारात् मलकर्मयुक्तः प्रलयाकल इति व्यवहृ-
यते । तृतीयस्तु मलमायाकर्मात्मकबन्धप्रयसहितः सकल
इति संलप्यते । तत्र प्रथमो द्विप्रकारो भवति समाप्तकलु-
षासमाप्तकलुषभेदात् । तत्राद्यान् कालुष्यपरिपाकवतः
पुरुषधौरेयान् अधिकारयोग्याननुगृह्णानन्तादिविद्येश्वरा-
ष्टपदं प्रापयति । तद्विद्येश्वराष्टकं निर्दिष्टं बहुदैवत्ये ।

अनन्तश्चैव सूक्ष्मश्च तथैव च शिवोत्तमः ।

एकनेत्रस्तथैवैकरुद्रश्चापि त्रिमूर्तिकः ।

श्रीकण्ठश्च शिखण्डी च प्रोक्ता विद्येश्वरा इमे ॥

अन्यान् सप्तकोटिसङ्ख्यातान् मन्त्राननुग्रहकरणान्
निधत्ते । तदुक्तं तत्त्वप्रकाशे ।

पञ्चस्त्रिविधाः प्रोक्ता विज्ञानप्रलयकेवलौ सकलः ।

मल्लयुक्तस्तत्राद्यो मलकर्मयुतो द्वितीयः स्यात् ॥

मलमायाकर्मयुतः सकलस्तेषु द्विधा भवेदाद्यः ।

आद्यः समाप्तकलुषोऽसमाप्तकलुषो द्वितीयः स्यात् ॥

आद्याननुग्रह्य शिवो विद्येश्वरो नियोजयत्यष्टौ ।

मन्त्रांश्च करोत्यपरान् ते चोक्ताः कोटयः संशेति ॥

सोमशम्भुनाप्यभिहिम् ।

विज्ञानाकलनामैको द्वितीयः प्रलयाकलः ।

तृतीयः सकलः शास्त्रेऽनुग्राह्यस्त्रिविधो मतः ॥

तत्राद्यो मलमात्रेण युक्तोऽन्ये मलकर्मभिः ।

कलादिभूमिपर्यन्ततत्त्वैस्तु सकलो युत इति ॥

प्रलयाकलोऽपि द्विविधः पक्षपाशद्वयः तद्विलक्षणश्च । तत्र
प्रथमो मोक्षं प्राप्नोति, द्वितीयस्तु पुर्यष्टकयुतः कर्मवशान्ना-
नाविधजन्मभाग् भवति । तदप्युक्तं तत्त्वप्रकाशे ।

प्रलयाकलेषु येषामपक्षमलकर्मणी व्रजन्त्येते ।

पुर्यष्टकटेह्युता योनिषु निखिलासु कर्मशादिति ॥

पुर्यष्टकमपि तत्रैव निर्दिष्टम् ।

स्यात् पुर्यष्टकमन्तःकरणधीः कर्म करणानीति ॥

विवृतं चाघोरशिवाचार्येण, पुर्यष्टकं नाम प्रतिपुरुष-
नियतः सर्गादारभ्य कल्पान्तं मोक्षान्तं वा स्थितः पृथ-
व्यादिकलापर्यन्तस्त्रिंशत्तत्त्वात्मकः सूक्ष्मो देहः । तथा
चोक्तं तत्त्वसंग्रहे ।

वसुधाद्यस्तत्त्वगणः प्रतिपुन्नियतः कलान्तोऽयम् ।

पर्य्यटति कर्मवशाद्भुवनजदेहेष्वयञ्च सर्वेष्विति ॥

तथा चायमर्थः समपद्यत अन्तःकरणशब्देन मनोबुद्धा-
हङ्कारचित्तवाचिना अन्यान्यपि पुंसो भोगक्रियायामन्तर-
ङ्गाणि कलाकालनियतिविद्यारागप्रकृतिगुणाख्यानि सप्त
तत्त्वानि उपलक्ष्यन्ते । धीकर्मशब्देन ज्ञेयानि पञ्च भूतानि
तत्करणानि च तन्मात्राणि विवक्ष्यन्ते । करणशब्देन ज्ञान-
कर्मेन्द्रियदशकं संगृह्यते ।

ननु श्रीमत्कालोत्तरे, शब्दः स्पर्शस्तथा रूपं रसो
गन्धश्च पञ्चकम् । बुद्धिर्मनस्त्वहङ्कारः पुर्य्यष्टकमुदाहृत-
मिति श्रूयते तत्कथमन्यथा कथ्यते । अद्या अतएव च
तत्रभवता रामकण्ठेन तत् सूत्रं शक्तत्वपरतया व्याख्या-
यीत्यलमिति प्रपञ्चेन । तथाति कथं पुनरस्य पुर्य्यष्टकत्वं
भूततन्मात्रबुद्धीन्द्रियकर्मेन्द्रियान्तःकरणसंज्ञैः पञ्चभिर्वर्गैस्तत्-
करणेन प्रधानेन कलादिपञ्चकात्मना वर्गेण चारब्धत्वा-
दित्यविरोधः । तत्र पुर्य्यष्टकयुतान् विशिष्टपुण्यसम्पन्नान्
कांश्चिदनुगृह्य भुवनपतित्वमत्र महेश्वरोऽनन्तः प्रयच्छति ।
तदुक्तम्,

कांश्चिदनुगृह्य वितरति भुवनपतित्वं महेश्वरस्तेषामिति ॥

सकलोऽपि द्विविधः पक्ककलुषापक्ककलुषभेदात् । तत्रा-
द्यान् परमेश्वरस्तत्परिपाकपरिपाद्या तदनुगुणशक्तिपाते-
न मण्डल्याद्यष्टादशोत्तरशतं मन्त्रेश्वरपदं प्रापयति । तदु-
क्तम्,

शेषा भवन्ति सकलाः कलादियोगादहर्मुखे काले ।

शतमष्टादश तेषां कुरुते स्वयमेव मन्त्रेशान् ॥

तत्राष्टौ मण्डलिनः क्रोधाद्यास्तत्समाश्च वीरेशः ।

श्रीकण्ठः शतरुद्राः शतमित्यष्टादशाभ्यधिकमिति ॥

तत्परिपाकाधिक्यनिरोधेन शक्त्युपसंहारेण दीक्षाकर-
णेन मोक्षप्रदो भवत्याचार्यमूर्त्तिमास्थाय परमेश्वरः ।

तदप्युक्तम्,

परिपक्वमलानेतानुत्सादनशक्तिपातेन ।

योजयति परे तत्त्वे स दीक्षयाचार्यमूर्त्तिस्थ इति ॥

श्रीमन्मृगेन्द्रेऽपि,

पूर्वं व्यत्यासि तस्याणोः पाशजालमपोहतीति ॥

व्याकृतञ्च नारायणकण्ठेन तत्सर्वं तत एवावधार्यम्
अस्माभिस्तु विस्तरभिया न प्रस्तूयते । अपक्वकलुषान्
बद्धान् भोगभाजो विधत्ते परमेश्वरः कर्मवशात् ।

तदप्युक्तम्,

बद्धान् शेषानपरान् विनियुङ्क्ते भोगभुक्तये पुंसः ।

तत्कर्मणामनुगमादित्येवं कीर्त्तिताः पशव इति ॥

अथ पाशपदार्थः कथ्यते । पाशश्चतुर्विधः मलकर्म-
मायारोधशक्तिभेदात् । ननु शैवागमेषु मुख्यं पतिपशुपाशा
इति क्रमाक्षितयम् । तत्र पतिः शिव उक्तः, पशवो ह्यणवो-
ऽर्थपञ्चकं, पाशा इति पाशः पञ्चविधः कथ्यते तत् कथं
चतुर्विध इति गण्यते । उच्यते विन्दोर्मायात्मनः शिवतत्त्व-
पदवेदनीयस्य शिवपदप्राप्तिलक्षणपरममुक्त्यपेक्षया पाशत्वे-
ऽपि तद्योगस्य विद्येश्वरादिपदप्राप्तिहेतुत्वेनापरमुक्तित्वात्
पाशत्वेनानुपादानमित्यविरोधः । अतएवोक्तं तत्त्वप्रकाशे ।

पाशाञ्चतुर्विधाः स्युरिति ॥

श्रीमन्मृगेन्द्रेऽपि,

प्रावृतीशौ बलं कर्म मायाकार्यञ्चतुर्विधम् ।

पाशजालं समासेन धर्मनान्नैव कीर्त्तिता इति ॥

अस्यार्थः, प्रावृणोति प्रकर्षेणाच्छादयत्यात्मनो दृक्-
क्रिये इति प्रावृतिः स्वाभाविक्यशुचिर्मलः । स च ईष्टे
स्वातन्त्र्येऽपि । तदुक्तम्,

एको ह्यनेकशक्तिदृक्क्रिययोच्छादको मलः पुंसः ।

तुषतण्डुलवत् ज्ञेयस्तास्माश्रितकालिकावहेति ॥

बलं रोधशक्तिः अस्याः शिवशक्तेः पाशाधिष्ठानेन पुरु-
षतिरोधायकत्वादुपचारेण पाशत्वम् । तदुक्तम्,

तासामहं वरा शक्तिः सर्वानुग्राहिका शिवा ।

धर्मानुवर्त्तनादेव पाश इत्युपचर्यते इति ॥

क्रियते फलार्थिभिरिति कर्म धर्माधर्मात्मकं बीजाङ्कु-
रवत् प्रवाहरूपेणानादि । यथोक्तं श्रीमत्किरणे ।

यथानादिर्मलस्तस्य कर्माल्पकमनादिकम् ।

यद्यनादिरसंसिद्धं वैचित्त्यं केन हेतुनेति ॥

यात्यस्यां शक्त्यात्मना प्रलये सर्वं जगत्, सृष्टौ व्यक्तं
यातीति माया । यथोक्तं श्रीमत्कौरभेये ।

शक्तिरूपेण कार्याणि तल्लीनानि महाचये ।

विकृतौ व्यक्तिमायाति सा कार्येण कलादिनेति ॥

यद्यप्यत्र बहु वक्तव्यमस्ति तथापि ग्रन्थभूयस्त्वभयादुपर-
स्यते । तदित्यं पतिपशुपाशपदाद्योक्तयः प्रदर्शिताः ।

पतिविद्ये तथा विद्या पशुः पाशश्च कारणम् ।

तन्निवृत्ताविति प्रोक्ताः पदार्थाः षट् समासतः ॥

इत्यादिना प्रकारान्तरं ज्ञानरत्नावल्यादौ प्रसिद्धम् ।

सर्वं तत एवावगन्तव्यमिति सर्वं समञ्जसम् ।

इति सर्वदर्शनसंग्रहे शैवदर्शनम् ॥

अत्रापेक्षाविहीनानां जडानां कारणत्वं दूष्यतीत्यपरि-
तुष्यन्तो मतान्तरमन्विथन्तः परमेश्वरेच्छावशादेव जगन्नि-
र्माणं परिषुथन्तः स्वसंवेदनोपपत्त्यागमसिद्धप्रत्यगात्मता-
दात्म्ये नानाविधमानमेयादिभेदाभेदशालिपरमेश्वरोऽन-
न्यमुखप्रेक्षित्वलक्षणस्वातन्त्र्यभाक् स्वात्मदर्पणे भावात्
प्रतिविम्बवदभासयदिति भ्रूयन्तो बाह्याभ्यन्तरचर्याप्राणा-
यामादिक्लेशप्रयासकलावैधुर्येण सर्वसुलभमभिनवं प्रत्य-
भिज्ञामात्रं परापरसिद्धुपायमभ्युपगच्छन्तः परे माहेश्वराः
प्रत्यभिज्ञाशास्त्रमभ्यस्यन्ति । तस्येयत्तापि न्यरूपि परीक्षकैः ।

सूत्रं वृत्तिर्विवृतिर्लघ्वो वृहतीत्युभे विमर्शिन्यौ ।

प्रकरणविवरणपञ्चकमिति शास्त्रं प्रत्यभिज्ञायाः ॥

तत्रेदं प्रथमं सूत्रम्,

कथञ्चिदासाद्य महेश्वरः स्याद्

दास्यं जनस्याप्युपकारमिच्छन् ।

समस्तसम्पत्समवाप्तिहेतुं

तत्प्रत्यभिज्ञामुपपादयामीति ॥

कथञ्चिदिति परमेश्वराभिन्नगुरुचरणारविन्दयुगलसमारा-
धनेन परमेश्वरघटितेनैवेत्यर्थः । आसाद्येति आ समन्तात्
परिपूर्णतया सादयित्वा स्वात्मोपभोग्यतां निरर्गलं

गमयित्वा तदनेन विदितवेद्यत्वेन परार्थशास्त्रकरणेऽधि-
कारो दर्शितः । अन्यथा प्रतारणमेव प्रसजैत् । मायोत्तीर्णा
अपि महामायाधिकृता विष्णुविरिञ्चाद्या यदीयैश्वर्यलेशे-
नेश्वरीभूताः स भगवाननवच्छिन्नप्रकाशानन्दस्वातन्त्र्यपर-
मार्था महेश्वरः । तस्य दास्यं दीयतऽसौ स्वामिना सर्वे यथा-
भिलषितमिति दासः परमेश्वरस्वरूपस्वातन्त्र्यपात्रमि-
त्यर्थः । जनशब्देनाधिकारिविषयनियमाभावः प्रादर्शितः ।
यस्य यस्य हीदं स्वरूपकथनं तस्य तस्य महाफलं भवति
प्रधानस्यैव परमार्थफलत्वात् । तथोपदिष्टं शिवदृष्टौ
परमगुरुभिर्भगवत्सोमानन्दनाथपादैः ।

एकवारं प्रमाणेन शास्त्राद्वा गुरुवाक्यतः ।

ज्ञाते शिवत्वे सर्वस्ये प्रतिपत्त्या दृढात्मना ॥

करणेन नास्ति कृत्यं क्वापि भावनया सकृत् ।

ज्ञाते सुवर्णे करणं भावनां वा परित्यजेदिति ॥

अपिशब्देन स्वात्मनस्तदभिन्नतामाविष्कुर्वता पूर्णत्वेन
स्वात्मनि परार्थसम्पत्त्यतिरिक्तप्रयोजनान्तरावकाशश्च परा-
कृतः । परार्थश्च प्रयोजनं भवत्येव तल्लक्षणयोगात् न ह्यर्थं
देवशापः स्वार्थ एव प्रयोजनं न परार्थ इति । अतएवो-
क्तमक्षपादेन, यमर्थमधिकृत्य प्रवर्तते तत् प्रयोजनमिति ।
उपशब्दः सामीप्यार्थः । तेन जनस्य परमेश्वरसमीपताकर-
णमात्रं फलम् । अतएवाह समस्तेति, परमेश्वरतालाभे हि
सर्वाः सम्पदस्तन्निष्ठमयः सम्पन्ना एव रोहणाचललाभे
रत्नमस्यद् इव । एवं परमेश्वरतालाभे किमन्यत् प्रार्थनी-
यम् । तदुक्तमुत्पलाचार्यैः ।

भक्तिलक्ष्मोसमृद्धानां किमन्यदुपयादितम् ।

एनया वा दरिद्राणां किमन्यदुपयाचितमिति ॥

इत्थं षष्ठोसमाप्तपक्षे प्रयोजनं निर्दिष्टम् । बहुब्रीहिपक्षे
तूपायः समस्तस्य बाह्याभ्यन्तरस्य नित्यसुखादेर्यां सम्पत्ति-
द्विः तथात्वप्रकाशः तस्याः सम्यगवार्तिर्दस्याः प्रत्यभिज्ञाया
हेतुः सा तथोक्ता तस्य महेश्वरस्य प्रत्यभिज्ञा प्रतिमाभिमु-
ख्येन ज्ञानम् । लोके हि स एवायं चैत्र इति प्रतिसन्धा-
नेनाभिमुखीभूते वसुनि ज्ञानं प्रत्यभिज्ञेति व्यवह्रियते ।
इहापि प्रसिद्धपुराणसिद्धागमानुमानादिज्ञातपरिपूर्ण-
शक्तिके परमेश्वरे सति स्वात्मन्याभिमुखीभूते तच्छक्तिप्रतिस-
न्धानेन ज्ञानमुदेति नूनं स एवेश्वरोऽहमिति । तामेतां
प्रत्यभिज्ञासुपपादयामि । उपपत्तिः सम्भवः सम्भवतीति
तत्समर्थाचरणेन प्रयोजनव्यापारेण सम्पादयामीत्यर्थः ।
यदीश्वरस्वभाव एवात्मा प्रकाशते तर्हि किमनेन प्रत्यभिज्ञा-
प्रदर्शनप्रयासेनेति चेत् तत्रायं समाधिः स्वप्रकाशतया
सततमवभासमानेऽप्यात्मनि मायावशात् भागेन प्रकाशने
पूर्णतावभाससिद्धये दृक्क्रियात्मकशक्त्याविष्करणेन प्रत्य-
भिज्ञा प्रदर्श्यते । तथा च प्रयोगः अयमात्मा परमेश्वरो
भवितुमर्हति ज्ञानक्रियाशक्तिसत्त्वात् यो यावति ज्ञाता
कर्त्ता च स तावतीश्वरः प्रसिद्धेश्वरवत् राजवद्वा आत्मा च
विश्वज्ञाता कर्त्ता च तस्मादीश्वरोऽयमिति अवयवपञ्चक-
स्याश्रयणं मायावाटेन नैयायिकमतस्य कक्षीकारात् ।
तदुक्तमुदयकरसूनुना ।

कर्त्तारि ज्ञातरि स्वात्मन्यादिसिद्धे महेश्वरे ।

अजडाल्मा निषेधं वा सिद्धिं वा विदधीत कः ॥

किन्तु मोहवशादस्मिन् दृष्टेऽप्यनुपलक्षिते ।

शक्त्याविष्करणेनेयं प्रत्यभिज्ञोपदर्श्यते ॥

तथाहि ।

सर्वेषामिह भूतानां प्रतिष्ठा जीवदाश्रया ।

ज्ञानं क्रिया च भूतानां जीवतां जीवनं मतम् ॥

तत्र ज्ञानं स्वतः सिद्धं क्रिया काश्याश्रिता सती ।

परैरप्युपलक्ष्येत तयान्यज्ज्ञानमुच्यत इति ॥

या चैषां प्रतिभा तत्तत्पदार्थक्रमरूपिता ।

अक्रमानन्दचिद्रूपः प्रमाता स महेश्वर इति च ॥

सोमानन्दनाथपादैरपि ।

सदा शिवात्मना वेत्ति सदा वेत्ति मदात्मना इत्यादि ॥

ज्ञानाधिकारपरिसमाप्तावपि ।

तदैक्येन विना नास्ति संविदां लोकपद्मतिः ।

प्रकाशैक्यात्तदेकत्वं मातैकः स इति स्थितः ॥

स एवार्थश्रुतत्वेन नियतेन महेश्वरः ।

विमर्श एव देवस्य शुद्धे ज्ञानक्रिये यत इति ॥

विहृतं चाभिनवगुप्ताचार्यैः । तमेव भान्तमनुभाति

सर्वं तस्य भासा सर्वमिदं विभातीति श्रुत्या प्रकाशचिद्रूप-

पमहिम्ना सर्वस्य भावजातस्य भासकत्वमभ्युपेयते । ततश्च

विषयप्रकाशस्य नीलप्रकाशः पीतप्रकाश इति विषयोप-

रागभेदाद्भेदः । वस्तुतस्तु देशकालाकारसङ्घोचवैकल्या-

दभेद एव स एव चैतन्यरूपः प्रकाशः प्रमातेत्युच्यते ।

तथा च पठितं शिवसूत्रेषु “चैतन्यमात्रेति” । तस्य

विद्रूपत्वमनवच्छिन्नविमर्शत्वमनन्योन्यमुखत्वमानन्दैकधनत्वं
माहेश्वर्यमिति पर्यायः स एव ह्ययं भावात्मा विमर्शः
शुद्धे पारमार्थिक्यौ ज्ञानक्रिये । तत्र प्रकाशरूपता ज्ञानं,
स्वतो जगन्निर्मातृत्वं क्रिया । तच्च निरूपितं क्रियाधिकारे ।

एष चानन्दशक्तित्वादेवमाभासयत्यमून ।

भावानिच्छावशादेषा क्रियानिर्मातृताऽस्येति ॥

उपसंहारेऽपि,

इत्थं तथा घटपटाद्याकारजगदात्मना ।

तिष्ठासोरेवमिच्छैव हेतुकर्तृकृता क्रियेति ॥

तस्मिन् सतीदमस्तीति कार्यकारणतापि या ।

साप्यपेक्षाविहीनानां जडानां नोपपद्यते ॥

इति न्यायेन यतो जडस्य कारणता न वा अनीश्वरस्य
चेतनस्यापि तस्मात्तेन तेन जगद्गतजन्मस्थित्यादिभाववि-
कारतत्तदुभेदक्रियासहस्ररूपेण स्थातुमिच्छोः स्वतन्त्रस्य
भगवतो महेश्वरस्यैवोत्तरोत्तरमुच्छिखभावा क्रिया
विश्वकर्तृत्वं वोच्यत इति । इच्छामात्रेण जगन्निर्माण-
मित्यत्र दृष्टान्तोऽपि स्पष्टं निर्दिष्टः ।

योगिनामपि सृष्टीजे विनैवेच्छावशेन यत् ।

घटादि जायते तत्तत् स्थिरस्वार्थक्रियाकरमिति ॥

यदि घटादिकं प्रति सृष्टाद्येव परमार्थतः कारणं स्यात्
तर्हि कथं योगीच्छामात्रेण घटादिजन्म स्यात् । अथोचेत्
अन्य एव सृष्टीजादिजन्या घटाङ्गुरादयो योगीच्छाजन्या-
स्त्वन्या एवेति । तत्रापि बोध्यसे सामग्रीभेदात्तावत् कार्य-
भेद इति सर्वजनप्रसिद्धम् । ये तु वर्णयन्ति नोपादानं

विना घटाद्युत्पत्तिरिति योगी त्विच्छया परमाणून्
 व्यापारयन् सङ्घटयतीति तेऽपि बोधनीयाः । यदि परि-
 दृष्टकार्यकारणभावविपर्ययो न लभ्येन तर्हि घटमृद्दण्डच-
 क्रादिदेहे स्त्रीपुरुषसंयोगादिसर्वमपेक्ष्येत तथा च योगी-
 ञ्चासमनन्तरसञ्ज्ञातघटदेहादिसम्भवो दुःसमर्थ एव स्यात्
 चेतन एव तु तथा भाति भगवान् भूरिभगो महादेवो
 नैवत्यनुवर्तते नोल्लङ्घनघनतरखातन्त्र इति पक्षे न कावि-
 दनुपपत्तिः । अतएवोक्तं वसुगुप्ताचार्यैः ।

निरुपादानसम्भारमभित्तावेव तन्वते ।

जगच्चित्रं नमस्तस्मै कालाज्ञाध्याय शूलिन इति ॥

ननु प्रत्यगात्मनः परमेश्वराभिन्नत्वे संसारसम्बन्धः
 कथं भवेदिति चेत्तत्रोक्तमागमाधिकारे ।

एष प्रमाता मायान्धः संसारी कर्मबन्धनः ।

विद्यादिज्ञापितैश्वर्यैश्चिद्वनो मुक्त उच्यते इति ॥

ननु प्रमेयस्य प्रसादभिन्नत्वे बन्धमुक्तयोः प्रमेयं प्रति
 को विशेषः । अत्राप्युत्तरमुक्तं तत्त्वार्थसंग्रहाधिकारे ।

मेयं साधारणं मुक्तः स्वात्माभेदेन मन्यते ।

महेश्वरो यथाबद्धः पुनरत्यन्तभेदवदिति ॥

नन्वात्मनः परमेश्वरत्वं स्वाभाविकं चेन्मार्थः प्रत्यभि-
 ज्ञापार्थनया न हि बीजमप्रत्यभिज्ञातं सति सहकारि-
 साकल्ये अङ्कुरं नोत्पादयति । तस्मात् कस्माद्वात्मप्रत्यभि-
 ज्ञाने निर्बन्ध इति चेदुच्यते । शृणु तावदिदं रहस्यं,
 द्विविधा ह्यर्थक्रिया वाङ्माङ्गुरादिका प्रमातृविश्रान्ति-
 चमत्कारसारा प्रीत्यादिरूपा च । तत्राद्या प्रत्यभिज्ञानं

नापेक्षते, द्वितीया तु तदपेक्षत एव । इहाप्यहमौश्वर
इत्येवम्भूतचमत्कारसारा परापरसिद्धिलक्षणजीवात्मैकत्व-
शक्तिविभूतिरूपार्थक्रियेति स्वरूपप्रत्यभिज्ञानमपेक्षणीयम् ।
ननु प्रमादविश्रान्तिसारार्थक्रिया प्रत्यभिज्ञानेन विना
दृष्टा सती तस्मिन् दृष्टेति क्व दृष्टम् । अत्रोच्यते, नायक-
गुणगणसंश्रवणप्रवृद्धानुरागा काचन कामिनी मदनविह्वला
विरहक्लेशमसहमाना मदनलेखावलम्बं ननु स्वाव-
निवेदनानि विधत्ते तथा वेगात् तन्निकटमटत्यपि तस्मि-
न्नावलोकितेऽपि तदवलोकनं तदीयगुणपरामर्शभावे जन-
साधारणत्वं प्राप्ते हृदयङ्गमभावं न लभते । यदा तु
मूर्तिवचनात् तदीयगुणपरामर्शं करोति तदा तत्क्षणमेव
पूर्णभावमत्येति । एवं स्वात्मनि विश्वेश्वशक्त्या भासमाने-
ऽपि तन्निर्भासनं तदीयगुणपरामर्शविरहसमग्रं पूर्णं भावं
न सम्पादयति यदा तु गुरुवचनादिना सर्वज्ञत्वसर्वकर्तृ-
त्वादिलक्षणपरमेश्वरोत्कर्षपरामर्शो जायते तदा तत्क्षण-
मेव पूर्णात्मतालाभः । तदुक्तं चतुर्थे विमर्शे ।

तैस्तैरप्युपयाचितैरुपनतस्तस्याः स्थितोऽप्यन्तिके

कान्तो लोकसमान एवमपरिज्ञातो न रन्तुं यथा ।

लोकस्यैष तथानपेक्षितगुणः स्वात्मापि विश्वेश्वरो

नैवायं निजवैभवाय तद्विद्यं तत्प्रत्यभिज्ञोदिता इति ॥

अभिनवगुप्तादिभिराचार्यैर्विहितप्रतानोऽपि अयमर्थः सं-
ग्रहमुपक्रममाख्यैस्त्रिभिर्विस्तरभिर्या न प्रतानित इति
सर्वशिवम् ।

इति सर्वदर्शनसंग्रहे प्रत्यभिज्ञादर्शनम् ।

अपरे माहेश्वराः परमेश्वरतादात्म्यावादिनोऽपि पिण्ड-
स्थैर्ये सर्वाभिमतौ जीवन्मुक्तिः सेव्यतीत्यास्थाय पिण्ड-
स्थैर्योपायं पारदादिपदवेदनीयं रसमेव सङ्गिरन्ते । रसस्य
पारदत्वं संसारपरपारप्रापणहेतुत्वेन । तदुक्तम्,

संसारस्य परं पारं दत्तेऽसौ पारदः स्मृत इति ॥
रसार्णवेऽपि,

पारदो गदितो यस्मात् परार्थं साधकोत्तमैः ।

सुप्तोऽयं मत्समो देवि ! मम प्रत्यङ्गसम्भवः ।

मम देहरसो यस्माद् रसस्तेनायमुच्यते इति ॥

प्रकारान्तरेणापि जीवन्मुक्तियुक्तौ नेयं वाचो युक्तियुक्ति-
मतीति चेन्न षट्स्वपि दर्शनेषु देहपातानन्तरं मुक्तिरुक्ततया
तत्र विश्वासानुपपत्त्या निर्विचिकित्सप्रवृत्तेरनुपपत्तेः ।
तदप्युक्तं तत्रैव ।

,षट्दर्शनेऽपि मुक्तिस्तु दर्शिता पिण्डपातने ।

करामलकवत्सापि प्रत्यक्षा नोपलभ्यते ।

तस्मात्तं रक्षयेत् पिण्डं रसैश्चैव रसायनैरिति ॥

गोविन्दभगवत्पादाचार्यैरपि ।

इति धनशरीरभोगान्मत्वा नित्यान् सदैव यतनीयम् ।

मुक्तौ सा च ज्ञानात् तच्चाभ्यासात् स च स्थिरे देहे इति ॥

ननु विनश्वरतया दृश्यमानस्य देहस्य कथं नित्यत्वमवसीया
इति चेन्मैवं संस्थाः षाट्कौशिकस्य शरीरस्यानित्यत्वे रसा-
भ्रकपदाभिलष्यहरगौरीसृष्टिजातस्य नित्यत्वोपपत्तेः ।

तथाच रसहृदये ।

ये चात्यक्तशरीरा हरगौरीसृष्टिजान्तरं प्राप्ताः ।

वन्द्यास्ते रससिद्धा मन्त्रगणः किङ्करो येषामिति ॥

तस्माज्जीवन्मुक्तिं समीहमानेन योगिना प्रथमं दिव्यतनु-
र्विधेया हरगौरीसृष्टिसंयोगजनितत्वञ्च रसस्य हरजत्वेना-
श्रकस्य गौरीसम्भवत्वेन तत्तदात्मकत्वमुक्तम् ।

अश्रकस्तव योजन्तु मम वीजन्तु पारदः ।

अनयोर्मेलनं देवि मृत्युदारिद्र्यनाशनमिति ॥

अत्यल्पमिदमुच्यते देवदैत्यमुनिमानवादिषु बहुवो रस-
सामर्थ्याद्विव्यं देहमाश्रित्य जीवन्मुक्तिमाश्रिताः श्रूयन्ते रसे
श्वरसिद्धान्ते ।

देवाः केचिन्महेशाद्या दैत्याः काव्यपुरःसराः ।

सुनयो बालखिल्याद्या नृपाः सोमेश्वरादयः ॥

गोविन्दभगवत्पादाचार्यो गोविन्दनायकः ।

चर्वटिः कपिलो व्यालिः कापालिः कन्दलायनः ॥

एतेऽन्ये बहवः सिद्धा जीवन्मुक्ताश्चरन्ति हि ।

तनुं रसमयीमाप्य तदात्मककथाचणा इति ॥

अयमेवास्यार्थः परमेश्वरेण परमेश्वरीं प्रति प्रपञ्चितः ।

कर्मयोगेन देवेशि प्राप्यते पिण्डधारणम् ।

रसश्च पवनश्चेति कर्मयोगो द्विधा स्मृतः ॥

मूर्च्छितो हरति व्याधीन् मृतो जीवयति स्वयम् ।

बद्धः खेचरतां कुर्याद्रसो वायुश्च भैरवीति ॥

मूर्च्छितस्वरूपमप्युक्तम् ।

नानावर्णो भवेत् सूतो विहाय घनचापलम् ।

लक्षणं दृश्यते यस्य मूर्च्छितं तं वदन्ति हि ॥

आर्द्रत्वञ्च घनत्वञ्च तेजो गौरवचापलम् ।

यस्यैतानि न दृश्यन्ते तं विद्वान्मृतसूतकमिति ॥

अन्यत्र बद्धस्वरूपमप्यभ्यधायि ।

अक्षतश्च लघुद्रावो तेजस्वी निर्मलो गुरुः ।

स्फोटनं पुनरावृत्तौ बद्धसूतस्य लक्षणमिति ॥

ननु हरगौरीसृष्टिसिद्धौ पिण्डस्थैर्यमास्थातुं पार्यते तत्कि-
ञ्चिरेव कथमिति चेन्न अष्टादशसंस्कारवशात्तदुपपत्तेः ।
तदुक्तमाचार्यैः ।

तस्य हि साधनविधौ सुधियां प्रतिकर्मनिर्मलाः प्रथमम् ।

अष्टादश संस्कारा विज्ञातव्याः प्रयत्नेनेति ॥

ते च संस्कारा निरूपिताः ।

स्वेदनमर्दनमूर्च्छनस्थापनपातननिरोधनियमाश्च ।

दीपनगगनयासप्रमाणमथ जारणा पिधानम् ॥

गर्भद्रुतिवाह्यद्रुतिचारणसरागसारणाश्चैव ।

कामणवेधौ भक्षणमष्टादशधेति रसकर्मेति ॥

तत्प्रपञ्चस्तु गोविन्दभगवत्पादाचार्यैः सर्वेश्वरामेश्वरभट्टारक-
प्रभृतिभिः प्राचीनैराचार्यैर्निरूपित इति ग्रन्थभूयस्त्वभयादु-
दास्यते ।

न च रसशास्त्रं धातुवादाद्यर्थमेवेति मन्तव्यं देहवेधद्वारा
मुक्तेरेव परमप्रयोजनत्वात् । तदुक्तं रसार्णवे ।

लोहवधस्त्वया देव यद्वत् परमीशितः ।

तं देहवेधमाचक्ष्व येन स्यात् खेचरी गतिः ॥

यथा लोहे तथा देहे कर्तव्यः सूतकः सता ।

समानं कर्तुं देवि प्रत्ययं देहलोहयोः ।

पूर्वं लोहे परीक्षेत पश्चाद् देहे प्रयोजयेदिति ॥

ननु सच्चिदानन्दात्मकपरतत्त्वस्फुरणादेव मुक्तिसिद्धौ किम-
नेन दिव्यदेहसम्पादनप्रयासेनेति चेत्तदेतद्वार्त्तं वार्त्त-
शरीरालाभे तद्वार्त्ताया अयोगात् । तदुक्तं रसहृदये ।

गलितानल्पविकल्पः सर्वाध्वविवक्षितसच्चिदानन्दः ।

स्फुरितोऽप्यस्फुरिततनोः करोति किं जन्तुवर्गस्येति ॥

यं जरया भर्भरितं काशश्वासादिदुःखविग्रहञ्च ।

योग्यं तं न समाधौ प्रतिहतबुद्धीन्द्रियप्रसरम् ॥

बालः षोडशवर्षो विषयरसास्वादलम्पटः परतः ।

यातविवेको वृद्धो मर्त्यः कथमाप्नुयान्मुक्तिमिति च ॥

ननु जीवत्वं नाम संसारित्वं तद्विपरीतत्वं मुक्तत्वं तथाच
परस्परविरुद्धयोः कथमेकायतनत्वमुपपन्नं स्यादिति चेत्तद-
नुपपन्नं विकल्पानुपपत्तेः । मुक्तिस्तावत् सर्वतीर्थकरस-
म्पत्ता । सा किं ज्ञेयपदे निविशते न वा चरमे शशविषाण-
कल्पा स्यात् प्रथमे न जीवनं वर्जनीयमजीवतो ज्ञातत्वानुप-
पत्तेः । तदुक्तं रसैश्वरसिद्धान्ते ।

रसाङ्गमेयमार्गीक्तो जीवमोक्षोऽस्त्यधोमनाः ।

प्रमाणान्तरवादिषु युक्तिभेदावलम्बिषु ॥

ज्ञानज्ञेयमिदं विद्धि सर्वमन्त्रेषु सम्मतम् ।

न जीवन् ज्ञास्यति ज्ञेयं यदतोऽस्त्येव जीवनमिति ॥

न चेदमदृष्टचरमिति मन्त्रव्यं विष्णुस्वामिमतानुसारिभिः
नृपञ्चास्य शरीरस्यनित्यत्वोपपादनात् । तदुक्तं साकार
सिद्धौ ।

सच्चिन्नित्यनिजाधित्यपूर्णानन्दैकविग्रहम् ।

नृपञ्चास्यमहं वन्दे श्रीविष्णुस्वामिसम्मतमिति ॥

नन्वेतत् सावयवं रूपवदवभासमानं नृकण्ठीरवाङ्गं सदि-
ति न सन्नच्छत इत्यादिनाच्चेपपुरःसरं सनकादिप्रत्यक्षं सह-
स्रशीर्षा पुरुष इत्यादिश्रुतिः, तमद्भुतं बालकमम्बुजेक्षणं
चतुर्भुजं शङ्खगदाद्युदायुधमित्यादिपुराणलक्षणेन प्रमाण-
त्रयेण सिद्धं नृपञ्चाननाङ्गं कथमसत् स्यादिति । सदादीनि
विशेषणानि गर्भश्रीकान्तमिश्रैः विष्णुस्वामिचरणपरिणता-
न्तःकरणैः प्रतिपादितानि । तस्मादस्मादिष्टदेहनित्यत्वम-
त्यन्तादृष्टं न भवतीति पुरुषार्थकामुकैः पुरुषैरेष्टव्यम् ।
अतएवोक्तम् ।

आयतनं विद्यानां मूलं धर्मार्थकाममोक्षाणाम् ।

श्रेयः परं किमन्यच्छरीरमजरामरं विहायैकमिति ॥

अजरामरीकरणसमर्थश्च रसेन्द्र एव तदाह ।

एकोऽसौ रसरजः शरीरमजरामरं कुरुत इति ।

किं वर्ण्यते रसस्य माहत्म्यं दर्शनस्पर्शनादिनापि महत् फलं
भवति । तदुक्तं रसार्णवे ।

दर्शनात् स्पर्शनात्तस्य भक्षणात् स्मरणादपि ।

पूजनाद्रसदानाच्च दृश्यते षड्विधं फलम् ॥

केदारादीनि लिङ्गानि पृथिव्यां यानि कानिचित् ।

तानि दृष्ट्वा तु यत् पुण्यं तत् पुण्यं रसदर्शनादित्यादिना ॥
अन्यत्रापि ।

काश्यादिसर्वलिङ्गेभ्यो रसलिङ्गार्चनं शिवम् ।

प्राप्यते येन तल्लिङ्गं भोगारग्यामृतामरमिति ॥

रसनिन्दायाः प्रत्यवायोऽपि दर्शितः ।

प्रमादाद्रसनिन्दायाः श्रुतावेनं स्मरेत् सुधीः ।

द्राक् त्यजेन्निन्दकं नित्यं निन्दया पूरिताशुभमिति ॥
 तस्मादस्मदुक्तया रीत्या दिव्यं देहं सम्पाद्य योगाभ्यासव-
 श्यात् परतत्त्वे दृष्टे पुरुषार्थप्राप्तिर्भवति । तदा
 भूयुगमध्यगतं यत् शिखिविद्युत्सूर्यवज्जगद्भासि ।
 केषाञ्चित् पुण्यदृशामुन्मीलति चिन्मयं ज्योतिः ॥
 परमामन्दैकरसं परमं ज्योतिः स्वभावमविकल्पन् ।
 विगलितसकलश्लेषज्ञेयं शान्तं स्वसवेद्यम् ॥
 तस्मिन्नाधाय मनः स्फुरदखिलं चिन्मयं जगत् पश्यन् ।
 उत्तन्नकर्मबन्धो ब्रह्मत्वमिहैव चाप्नोतीति ॥

श्रुतिश्च ।

रसो वै सः रसं ह्येवायं लब्ध्वा नन्दो भवतीति ॥
 तदित्यं भवेदन्यदुःखभरतरणीपायो रस एवेति
 सिद्धम् । तथाच रसस्य परब्रह्मणा साम्यमिति प्रतिपा-
 दकः श्लोकः ।

यः स्यात् प्रावरणाविमोचनविधां साध्यः प्रकृत्या पुनः
 सम्पन्नो सहते न दीव्यति परं वैखान्तरे जाग्रति ।
 जातो यद्यपरं न वेदयति च खङ्गात् स्वयं द्योतते
 यो ब्रह्मैव स दैन्यसंसृतिभयात् पायादसौ पारद इति ॥
 इति सर्वदर्शनसंग्रहे रसेश्वरदर्शनम् ।

—

इह खलु निखिलप्रेषरवधितर्कगतिकूलवेदनोपतया
 निखिलात्मसंवेदनसिद्धं दुःखं जिहासंस्तवानोपायं जिज्ञासुः
 परमेश्वरसाक्षात्काररुपायमाकलयति ।

यदा चर्मवदाकाशं वेष्टयन्तीह मानवाः ।

तदा शिवमविज्ञाय दुःखस्यान्तो भविष्यति ।

इत्यादिवचननिचयप्रामाण्यात् परमेश्वरसाक्षात्कारश्च
श्रवणमननभावनाभिर्भावीयः । यदाह,

आगमेनानुमानेन ध्यानाभ्यासबलेन च ।

त्रिधा प्रकल्पयन् प्रज्ञां लभते योगसुत्तममिति ।

तत्र मननमनुमानाधीनं, अनुमानञ्च व्याप्तिज्ञानाधीनं,
व्याप्तिज्ञानञ्च पदार्थविवेकसापेक्षम् । अतः पदार्थषट्कम् ।
अथातो धर्मं व्याख्यास्याम इत्यादिकायां दशलक्षण्यां कण-
भक्षेण भगवता व्यवस्थापि । तत्राह्निकद्वयात्मके प्रथमेऽध्याये
समवेताशेषपदार्थकथनमुकारि । तत्रापि प्रथमाह्निके
जातिमन्निरूपणं, द्वितीयाह्निके जातिविशेषयोर्निरूपणम् ।
आह्निकद्वययुक्ते द्वितीयेऽध्याये द्रव्यनिरूपणम् । तत्रापि
प्रथमाह्निके भूतविशेषणलक्षणं, द्वितीये दिक्कालप्रति-
पादनम् । आह्निकद्वययुक्ते तृतीये आत्मान्तःकरणल-
क्षणम् । तत्राप्यात्मलक्षणं प्रथमे, द्वितीये अन्तःकरणल-
क्षणम्, आह्निकद्वययुक्ते चतुर्थे शरीरतदुपयोगिविवेच-
नम् । तत्रापि प्रथमे तदुपयोगिविवेचनं, द्वितीये
शरीरविवेचनम् । आह्निकद्वयवति पञ्चमे कर्मप्रतिपाद-
नम् । तत्रापि प्रथमे शरीरसम्बन्धिकर्मचिन्तनं, द्वितीये
ज्ञानसूक्ष्मचिन्तनम् । आह्निकद्वयशालिनि षष्ठे श्रौत-
धर्मनिरूपणम् । तत्रापि प्रथमे दानप्रतिग्रहधर्मविवेकः,
द्वितीये चातुराश्रम्योचितधर्मनिरूपणम् । तथाविधे
प्रथमे गुणसमवायप्रतिपादनम् । तत्रापि प्रथमे बुद्धिनिर्-
लक्षणगुणप्रतिपादनं, द्वितीये तत्सापेक्षगुणप्रतिपादनं, सम-

वायप्रतिपादनञ्च । अष्टमे निर्विकल्पकसविकल्पकप्रत्यक्षप्र-
माणचिन्तनम् । नवमे बुद्धिविशेषप्रतिपादनम् । दशमे
अनुमानभेदप्रतिपादनम् । तत्र उद्देशो लक्षणं परीक्षा
चेति त्रिविधास्य शास्त्रस्य प्रवृत्तिः । ननु विभागापेक्षया
चातुर्विध्यं वक्तव्यं कथं त्रैविध्यमुक्तमिति चेन्मैवं संस्थाः
विभागस्य विशेषोद्देश एवान्तर्भावात् । तत्र द्रव्यगुणकर्मसा-
मान्यविशेषसमवाया भावा इति षडेव ते पदार्था इत्युद्देशः ।
किमत्र क्रमनियमे कारणम् उच्यते समस्तपदार्थायतनत्वेन
प्रधानस्य द्रव्यस्य प्रथममुद्देशः । अनन्तरं गुणत्वोपाधिना
सकलद्रव्यवृत्तेर्गुणस्य तदनु सामान्यवृत्त्वसाम्यात् कर्मणः
पश्चात्तत्त्वितयाश्रितस्य सामान्यस्य तदनन्तरं समवायाधि-
करणस्य विशेषस्य अन्ते अवशिष्टस्य समवायस्येति क्रमनि-
यमः । ननु षडेव पदार्था इति कथं कथ्यते अभावस्यापि
सङ्गावादिति चेन्मैवं वोचः नञर्थानुल्लिखितधीविषयतया
भावरूपतया षडेवेति विवक्षितत्वात् । तथापि कथं षडेवेति
नियम उपपद्यते विकल्पानुपपत्तेः । तथाहि नियमव्यव-
च्छेद्यं प्रमितं न वा प्रमितत्वे कथं निषेधः अप्रमितत्वे कथ-
न्तरां, न हि कश्चित् प्रेक्षावान् मूपिकविषाणं प्रतिषेधुं
यतते । ततश्चानुपपत्तेर्नो नियम इति चेन्मैवं भाषिष्ठाः
सप्तमतया प्रमिते अन्यकारादौ भावत्वस्य भावतया प्रमिते
शक्तिसंख्यादौ सप्तमत्वस्य च निषेधादिति कृतं विस्तरेण ।

तत्र द्रव्यादिवितयस्य द्रव्यत्वादिर्यार्थित्यलक्षणम् । द्रव्य-
त्वं नाम गगनारविन्दसमवेतत्वे सति नित्यगन्धसमवेतम् ।
गुणत्वं नाम समवायिकारणासमवायिकारणभिन्नसमवेतस-

त्तासाक्षाद्व्याप्यजातिः । कर्मत्वं नाम नित्यसमवेतत्वस-
हितसत्तासाक्षाद्व्याप्यजातिः । सामान्यन्तु प्रध्वंसप्रतियोगि-
त्वरहितमनेकसमवेतम् । विशेषो नामान्योन्याभाववि-
रोधिसामान्यरहितः समवेतः । समवायस्तु समवायरहितः
सम्बन्ध इति षष्ठां लक्षणानि व्यवस्थितानि ।

द्रव्यं नवविधं पृथिव्यतेजोवायुआकाशकालदिगात्मम-
नांसीति । तत्र पृथिव्यादिचतुष्टयस्य पृथिवीत्वादिजातिले-
क्षणम् । पृथिवीत्वं नाम पाकजरूपसमानाधिकरणद्रव्यत्व-
साक्षाद्व्याप्यजातिः । अग्नौ नाम सरित्सागरसमवेतत्वे
सति सलिलसमवेतं सामान्यम् । तेजस्त्वं नाम चन्द्रचामी-
करसमवेतत्वे सति ज्वलनसमवेतं सामान्यम् । वायुत्वं नाम
त्वगिन्द्रियसमवेतद्रव्यत्वसाक्षाद्व्याप्यजातिः । आकाश-
कालदिशामेकैकत्वादपरजात्यभावे पारिभाषिक्यस्तिस्रः
संज्ञा भवन्ति, आकाशः कालो दिगिति । संयोगाज-
न्यजन्यविशेषगुणसमानाधिकरणविशेषाधिकरणमाकाशम् ।
विभुत्वे सति दिगसमवेतपरत्वासमवायिकारणाधिकरणः
कालः । अकालत्वे सत्यविशेषगुणा महती दिक् । आत्म-
मनसोरहितत्वमनस्त्वे । आत्मत्वं नाम अमूर्तसमवेतद्रव्यत्वा-
परजातिः । मनस्त्वं नाम द्रव्यसमवायिकारणत्वरहिताणु-
समवेतद्रव्यत्वापरजातिः । रूपरसगन्धस्पर्शसंख्यापरिमाण-
पृथक्त्वसंयोगविभागपरत्वापरत्वबुद्धिसुखदुःखेच्छाद्वेषप्रयत्नाश्च
कण्ठोक्ताः सप्तदश च शब्दसमुच्चिताः गुरुत्वद्रवत्वस्नेहसां-
स्कारादृष्टशब्दाः सप्तैवेत्येवं चतुर्विंशतिर्गुणाः । तत्र रूपा-
दिशब्दान्तानां रूपत्वादिजातिलेक्षणम् । रूपत्वं नाम

नीलसमवेतगुणत्वापरजातिः । अनया दिशा शिष्टानां लक्षणानि द्रष्टव्यानि । कर्म पञ्चविधम् उत्क्षेपणावक्षेपणा-
कुञ्चनप्रसारणगमनभेदात् । भ्रमणरेचनादीनां गमन-
एवान्तर्भावः । उत्क्षेपणादीनामुत्क्षेपणत्वादिजातिर्लक्ष-
णम् । तत्र उत्क्षेपणं नाम ऊर्ध्वदेशसंयोगासमवायिकारण-
प्रमेयसमवेतकर्मत्वापरजातिः । एवमवक्षेपणादीनां लक्षणं
कर्तव्यम् । सामान्यं द्विविधं परमपरञ्च । परं सत्ताद्रव्यगु-
णसमवेता गुणकर्मसमवेता वा, अपरं द्रव्यत्वादितल्लक्षणं
प्रागेवोक्तम् । विशेषाणामनन्तत्वात् समवायस्य चैकत्वा-
द्विभागो न सम्भवति । तल्लक्षणञ्च प्रागेवावादि ।

द्वित्वे च पाकजोत्पत्तौ विभागे च विभागजे ।

यस्य न स्वलिता बुद्धिस्तं वै वैशेषिकं विदुरिति ॥

आभाणकस्य सङ्गावात् द्वित्वाद्युत्पत्तिप्रकारः प्रदर्श्यते ।
तत्र प्रथमनिन्द्रियार्थसन्निकर्षस्तस्मादेकत्वसामान्यज्ञानं,
ततोऽपेक्षाबुद्धिः, ततो द्वित्वोत्पत्तिस्ततो द्वित्वसामान्यज्ञानं
तस्माद्वित्वगुणज्ञानं ततः संस्कारः । तदाह,

आदाविन्द्रियसन्निकर्षघटनादेकत्वसामान्यधी-

रेकत्वोभयगोचरा मतिरतो द्वित्वं ततो जायते ।

द्वित्वत्वप्रमितिस्ततोऽनूपरतो द्वित्वप्रमानन्तरं

हे द्रव्ये इति धीरियं निगदिता द्वित्वोदयप्रक्रियेति ॥

द्वित्वादेरपेक्षाबुद्धिजन्यत्वे किं प्रमाणम् अत्राहुराचार्याः ।
अपेक्षाबुद्धिर्द्वित्वादेरुत्पादिका भवितुमर्हति व्यञ्जकत्वानु-
पपत्तेः । तेनानुविधीयमानत्वात् शब्दं प्रति संयोगवदिति ।
वयन्तु ब्रूमः द्वित्वादिकमेकत्वद्वयविषयानित्यबुद्धिव्यङ्गं न

भवति अनेकाश्रितगुणत्वात् पृथक्तादिवदिति ।

निवृत्तिक्रमो निरूप्यते । अपेक्षाबुद्धित एकत्वसामान्य-
ज्ञानस्य द्वित्वोत्पत्तिसमकालं निवृत्तिः अपेक्षाबुद्धेर्द्वित्वसा-
मान्यज्ञानात् द्वित्वगुणबुद्धिसमसमयं द्वित्वस्यापेक्षाबुद्धिनि-
वृत्तेर्द्रव्यबुद्धिसमकालं गुणबुद्धेः द्रव्यबुद्धितः संस्कारोत्पत्ति-
समकालं द्रव्यबुद्धेस्तदनन्तरं संस्कारादिति । तथाच
संग्रहश्लोकाः ।

आदावपेक्षाबुद्ध्या हि नश्येदेकत्वजातिधीः ।

द्वित्वोदयसमं पश्चात् सा च तज्जातिबुद्धितः ॥

द्वित्वाख्यगुणधीकाले ततो द्वित्वं निवर्तते ।

अपेक्षाबुद्धिनाशेन द्रव्यधीजन्मकालतः ॥

गुणबुद्धिर्द्रव्यबुद्ध्या संस्कारोत्पत्तिकालतः ।

द्रव्यबुद्धिश्च संस्कारादिति नाशक्रमो मत इति ॥

बुद्धेर्बुद्धान्तरविनाशत्वे संस्कारविनाशत्वे च प्रमाणं
विवादाध्यासितानि ज्ञानानि उत्तरोत्तरकार्यविनाश्यानि
क्षणिकविभुविशेषगुणत्वात् शब्दवत् । द्रव्यारम्भकसंयोग-
प्रतिद्वान्द्विविभाग-जनककर्मसमकालमेकत्वसामान्य-चिन्तया
आश्रयनिवृत्तेरेव द्वित्वनिवृत्तिः कर्मसमकालमपेक्षाबुद्धि-
चिन्तनादुभाभ्यामिति संक्षेपः ।

अपेक्षाबुद्धिर्नाम विनाशकविनाशप्रतियोगिनी बुद्धि-
रिति बोद्धव्यम् ।

अथ द्वाणुकनाशमारभ्य कतिभिः क्षणैः पुनरन्यद्
द्वाणुकमुत्पद्य रूपादिमद्भवतीति जिज्ञासायामुत्पत्तिप्रकारः
कथ्यते । नोदनादिक्रमेण द्वाणुकनाशः, नष्टे द्वाणुके

परमाणावग्निसंयोगात् श्यामादीनां निवृत्तिः, निवृत्तेषु श्यामादिषु पुनरन्यस्मादग्निसंयोगाद्रक्तादीनामुत्पत्तिः, उत्पन्नेषु रक्तादिषु अदृष्टवदात्मसंयोगात् परमाणौ द्रव्यारम्भणाय क्रिया, तथा पूर्वदेशादिभागः, विभागेन पूर्वदेशसंयोगनिवृत्तिः, तस्मिन्निवृत्ते परमाण्वन्तरेण संयोगोत्पत्तिः, संयुक्ताभ्यां परमाणुभ्यां द्वाणुकारम्भः, आरब्धे द्वाणुके कारणगुणादिभ्यः कार्यगुणादीनां रूपादीनामुत्पत्तिरिति यथाक्रमं नवक्षणाः । दशक्षणादिप्रकारान्तरं विस्तरभयान्नेह प्रतन्यते । इत्थं पीलुपाकप्रक्रिया पीठरपाकप्रक्रिया तु नैयायिकधीसम्भता ।

विभागजविभागो द्विविधः कारणसात्रविभागजः कारणाकारणविभागजश्च । तत्र प्रथमः कथ्यते । कार्यव्याप्ते कारणे कर्मात्पन्नं यदावयवान्तरादिभागं विधत्ते न तदाकाशादिदेशादिभागः । यदा त्वाकाशादिदेशादिभागः न तदावयवान्तरादिति स्थितिनियमः कर्मणो गगनविभागाकर्तृत्वस्य द्रव्यारम्भकसंयोगविरोधिविभागारम्भकत्वेन धूमस्य धूमध्वजवर्गेणैव व्यभिचारानुपलम्भात् । ततश्चावयवकर्म अवयवान्तरादेव विभागं करोति नाकाशादिदेशात् तस्माद्विभागाद्द्रव्यारम्भकसंयोगनिवृत्तिः । ततः कारणाभावात् कार्याभाव इति न्यायादवयविनिवृत्तिः, निवृत्तेऽवयविनि तत्कारणयोरवयवयोर्वर्त्तमानो विभागः कार्यविनाशविशिष्टं कालं स्वतन्त्रं वावयवमपेक्ष्य सक्रियस्यैवावयवस्य कार्यसंयुक्तादाकाशदेशादिभागमारभते न निष्क्रियस्य कारणाभावात् । द्वितीयस्तु हस्ते कर्मात्पन्नमवयवान्तरादिभागं

कुर्वत् आकाशादिदेशेभ्यो विभागानारभते । ते कारणाकार-
णविभागाः कर्म यां दिशं प्रति कार्यारम्भाभिमुखं ताम्र-
पेक्ष्य कार्याकार्यविभागमारभते यथा हस्ताकाशविभागा-
च्छरीराकाशविभागः । न चासौ शरीरक्रियाकार्यस्तदा
तस्य निष्क्रियत्वात् नापि हस्तक्रियाकार्यः व्यधिकरणस्य
कर्मणो विभागकर्तृत्वानुपपत्तेः । अतः पारिशेष्यात् कार-
णाकारणविभागस्य कारणत्वमङ्गीकरणीयम् ।

यद्वादि अन्यकारादौ भावत्वं निषिध्यत इति तदस-
ङ्गतं तत्र चतुर्धाविवादसम्भवात् । तथाहि द्रव्यं तम इति
भाट्टाः वेदान्तिनश्च भणन्ति आरोपितं नीलरूपमिति श्रीध-
राचार्याः अलोकज्ञानाभाव इति प्राभाकरैकटेशिनः
अलोकाभाव इति नैयायिकादयः इति चेत्तत्र द्रव्यत्वपक्षो
न घटते विकल्पानुपपत्तेः द्रव्यं भवदन्धकारं द्रव्यादन्यतम-
मन्यदा नाद्यः यत्रान्तर्भावोऽस्य तस्य यावन्तो गुणास्तावद्गु-
णकत्वप्रसङ्गात् न च तमसो द्रव्यवहिर्भाव इति साम्प्रतं निर्गु-
णस्य तस्य द्रव्यत्वासम्भवेन द्रव्यान्तरत्वस्य सुतरामसम्भवात् ।
ननु तमालश्यामलत्वेनीपलभ्यमानं तमः कथं निर्गुणं
स्यादिति नीलं नभ इतिवत् भ्रान्तिरेवेत्यलं वृद्धवीवधया ।
अतएव नारोपितरूपं तमः अधिष्ठानप्रत्ययमन्तरेणारोपा-
योगात् बाह्यालोकसहकारिरहितस्य चक्षुषो रूपारोपे
सामर्थ्यानुपलम्भाच्च । न चायमचाक्षुषः प्रत्ययः तदनुवि-
धानस्यानन्यथासिद्धत्वात् । न च विधिप्रत्ययवेद्यत्वायोगो
भावे इति साम्प्रतं प्रलयाविनाशावधानादिषु व्यभिचारात् ।
अतएव नालोकज्ञानाभावः अभावस्य प्रतियोगिग्राहकेन्द्रि-

यथाह्यत्वनियमेन ज्ञानसत्त्वप्रसङ्गात् । तस्मादालोकाभाव
एव तमः न चाभावे भावधर्माध्वारोपो दुरुपपादः दुःखा-
भावे सुखत्वारोपस्य संयोगाभावे विभागत्वाभिमानस्य च
दृष्टत्वात् । न चालोकाभावस्य घटाद्यभाववद्रूपवदभावत्वे-
नालोकसापेक्षचक्षुर्जन्यज्ञानविषयत्वं स्यादित्येष्टितव्यं यद्-
ग्रहे यदपेक्षं चक्षुस्तदभावग्रहेऽपि तदपेक्षत इति न्यायेना-
लोकाग्रहे आलोकापेक्षाया अभावेन तदभावग्रहेऽपि तदपे-
क्षाया अभावात् । न चाधिकरणग्रहणावश्यम्भावः अभाव-
प्रतीतावधिकरणग्रहणावश्यम्भावानङ्गीकारादपरथा निवृत्तः
कोलाहल इति शब्दार्ध्वंसप्रत्यक्षो न स्यादिति अप्रमाणिकं
तत्र वचनं परम् । तत्सर्वमभिसन्धाय भगवान् कणादः
प्रणिनाय सूत्रं, द्रव्यगुणकर्मनिष्पत्तिवैधर्म्यादभावस्तम इति
प्रत्ययवेद्यत्वेनापि निरूपितम् ।

अभावस्तु निषेधमुखप्रमाणगम्यः सप्तमो निरूप्यते ।
स चासमवायत्वे सत्यसमवायः संक्षेपतो द्विविधः संसर्गा-
भावान्योन्याभावभेदात् । संसर्गाभावोऽपि त्रिविधः प्राक्-
प्रध्वंसात्यन्ताभावभेदात् । तत्रानित्यो अनादितमः प्रागभावः
उत्पत्तिमान् विनाशी प्रध्वंसः प्रतियोग्याश्रयोऽभावोऽत्य-
न्ताभावः अत्यन्ताभावव्यतिरिक्तत्वे सत्यनवधिरभावोऽन्योन्या-
भावः । नन्वन्योन्याभाव एवात्यभाव इति चेत् अहो राज-
मार्ग एव भ्रमः । अन्योन्याभावो हि तादात्म्यप्रतियोगिकः
प्रतिषेधः यथा घटः पटात्मा न भवतीति संसर्गप्रतियोगिकः
प्रतिषेधोऽत्यन्ताभावः यथा वायौ रूपसम्बन्धो नास्तीति ।

न चास्य पुरुषार्थौपधिकत्वं नास्तीत्याशङ्कनीयं दुःखात्यन्तोच्छेदापरपर्यायनिःश्रेयसरूपत्वेन परमपुरुषार्थत्वात् ।

इति सर्वदर्शनसंग्रहे श्रीलुक्चदर्शनम् ।

तत्त्वज्ञानाद्दुःखात्यन्तोच्छेदलक्षणं निःश्रेयसम्भवतीति समानतन्त्रेऽपि प्रतिपादितं तदाह सूत्रकारः प्रमाणप्रमेयेत्यादि तत्त्वज्ञानान्निःश्रेयसाधिगम इति । इदं न्यायशास्त्रस्यादिमं सूत्रं, न्यायशास्त्रञ्च पञ्चाध्यायात्मकं, तत्र प्रत्यध्यायस्याङ्गिकद्वयम् । तत्र प्रथमाध्यायस्य प्रथमाङ्गिके भगवता गोतमेन प्रामाणादिपदार्थनवकलक्षणनिरूपणं विधाय द्वितीये वादादिसप्तपदार्थलक्षणनिरूपणं कृतम् । द्वितीयस्य प्रथमे संशयपरीक्षणं प्रमाणचतुष्टयाप्रामाण्यशङ्कानिराकरणञ्च । द्वितीये अर्थापत्यादेरन्तर्भावनिरूपणम् । तृतीयस्य प्रथमे आत्मशरीरेन्द्रियार्थपरीक्षणं, द्वितीये बुद्धिमनःपरीक्षणम् । चतुर्थस्य प्रथमे प्रवृत्तिदोषप्रेत्यभावफलदुःखापवर्गपरीक्षणं, द्वितीये दोषनिमित्तकत्वनिरूपणं अवयव्यादिनिरूपणञ्च । पञ्चमस्य प्रथमे जातिभेदनिरूपणं, द्वितीये नियहस्यानभेदनिरूपणम् ।

मानाधीना मेयसिद्धिरिति न्यायेन प्रमाणस्य प्रथममुद्देशे तदनुसारेण लक्षणस्य कथनीयतया प्रथमोद्दिष्टस्य प्रमाणस्य प्रथमं लक्षणं कथ्यते । साधनाश्रया व्यतिरिक्तत्वे सति प्रमाव्याप्तं प्रमाणम् । एवञ्च प्रतितन्त्रसिद्धान्तसिद्धं परमेस्वरप्रामाण्यं संगृहीतं भवति । यदकथयत् सूत्रकारः मन्वायुर्वेदप्रामाण्यवच्च तत्प्रामाण्यमाप्तप्रामाण्यादिति ।

तथाच न्यायपारावारपारदृष्ट्वा विश्वविख्यातकीर्तिरुदय-
नाचार्योऽपि कुसुमाञ्जली चतुर्थे स्तवके ।

मितिः सम्यक्परिच्छित्तिस्तद्वत्ता च प्रमादता ।

तदयोगव्यवच्छेदः प्रामाण्यं गौतमे मते इति ॥

साक्षात्कारिणि नित्ययोगिनि परद्वारानपेक्षस्थितौ

भूतार्थानुभवे निविष्टनिखिलप्रस्ताविवस्तुक्रमः ।

लेशादृष्टिनिमित्तदृष्टिविगमप्रभ्रष्टशङ्कातुषः

शङ्कोन्मेषकलङ्घिभिः किमपरैस्तन्मे प्रमाणं शिव इति च ॥

तच्चतुर्विधं प्रत्यक्षानुमानोपमानशब्दभेदात् । प्रमेयं
द्वादशप्रकारम् आत्मशरीरेन्द्रियार्थबुद्धिमनःप्रवृत्तिदोषप्रेत्य-
भावफलदुःखापवर्गभेदात् । अनवधारणात्मकं ज्ञानं
संशयः । स त्रिविधः साधारणधर्मासाधारणधर्मविप्रतिपत्ति-
लक्षणभेदात् । यमधिकृत्य प्रवर्तन्ते पुरुषास्तत् प्रयोजनम् ।
तद् द्विविधं दृष्टादृष्टभेदात् । व्याप्तिसंवेदनभूमिर्दृष्टान्तः ।
स द्विविधः साधर्म्यवैधर्म्यभेदात् । प्रामाणिकत्वेनाभ्युप-
गतोऽर्थः सिद्धान्तः । स चतुर्विधः सर्वतन्त्रप्रतितन्त्राधिकर-
णाभ्युपगमभेदात् । परार्थानुमानवाक्यैकदेशोऽवयवः । स
पञ्चविधः प्रतिज्ञाहेतूदाहरणोपनयनिगमनभेदात् । व्याप्या-
रोपे व्यापकारोपस्तर्कः । स चैकादशविधः व्याघातात्माश्र-
येतरतराश्रयचक्रकाश्रयानवस्थाप्रतिबन्धिकल्पनालाघवकल्प-
नागौरवोत्सर्गापवादवैजात्यभेदात् । यथार्थानुभवपर्यायाप्र-
मितिर्निर्णयः । स चतुर्विधः साक्षात्कृत्यनुमित्युपमितिशा-
ब्दीभेदात् । तत्त्वनिर्णयफलः कथाविशेषो वादः । उभयसा-
धनवती विजिगीषुकथा जल्पः । स्वपक्षस्थापनाहीनः

कथाविशेषो वितण्डा । कथा नाम वादिप्रतिवादनोः
 पक्षप्रतिपक्षपरिग्रहः । असाधको हेतुत्वे नाभिमतो हेत्वा-
 भासः । स पञ्चविधः सव्यभिचारविरुद्धप्रकरणसमातीतका-
 लभेदात् । शब्दावृत्तिव्यत्ययेन प्रतिषेधहेतुच्छूलम् । तत्ति-
 विधमभिधानतात्पर्योपधारव्यत्ययवृत्तिभेदात् । स्वव्याघा-
 तकमुत्तरं जातिः । सा चतुर्विंशतिविधा साधर्म्यवैधर्म्यो-
 त्कर्षापकर्षवर्ण्यवर्ण्यदिकल्पसाध्यप्राप्त्यप्राप्तिप्रसङ्गप्रतिदृष्टा-
 न्तानुत्पत्तिसंशयप्रकरणाहेत्वर्थापत्तिविशेषापत्त्युपलब्धानुप-
 लब्धिनित्यानित्यकार्यसमभेदात् । पराजयनिमित्तं निग्रह-
 स्थानम् । तद् द्वाविंशतिप्रकारं प्रतिज्ञाहानिप्रतिज्ञान्तरप्र-
 तिज्ञाविरोधप्रतिज्ञासन्ध्यासहेत्वन्तरार्थान्तर-निरर्थकाविज्ञा-
 तार्थापार्थकाप्राप्तकालन्यूनानाधिकपुनरुक्ताननुभाषणज्ञाना-
 प्रतिभाविक्षेपमतानुज्ञापर्थ्यनुयोज्योपेक्षणनिरनुयोज्यानुयो-
 गापत्तिद्वान्तहेत्वाभासभेदात् । अत्र सर्वान्तर्गणिकस्तु
 विशेषस्तत्र शास्त्रे विस्मृतोऽपि विस्तरभिया न प्रस्तूयते ।

ननु प्रमाणादिपदार्थषोडशके प्रतिपाद्यमाने कथमिदं
 न्यायशास्त्रमिति व्यपदिश्यते सत्यं तथाप्यसाधारण्येन व्यप-
 देशा भवन्तीति न्यायेन न्यायस्य परार्थानुमानापरपर्यायस्य
 सकलविद्यानुग्राहकतया सर्वकर्मनुष्ठानसाधनतया प्रधा-
 नत्वेन तथा व्यपदेशो युज्यते । तथाभाणि सर्वज्ञेन, सोऽयं
 परमो न्यायः विप्रतिपन्नपुरुषप्रतिपादकत्वात् तथा प्रवृत्ति-
 हेतुत्वाच्चेति । पक्षिलस्वामिना च सेयमान्वौचित्तिकी विद्या
 प्रमाणादिभिः पदार्थैः प्रविभज्यमाना ।

प्रदीपः सर्वविद्यानामुपायः सर्वकर्मणाम् ।

आश्रयः सर्वधर्माणां विद्योद्देशे परीक्षितेति ॥

ननु तत्त्वज्ञानाद्विःश्रेयसम्भवतीत्युक्तं तत्र किं तत्त्वज्ञानाद्
नन्तरमेव निःश्रेयसं सम्पद्यते नैत्युच्यते किन्तु तत्त्वज्ञानाद्-
दुःखजन्मप्रवृत्तिदोषमिथ्याज्ञानानामुत्तरोत्तरापाये तदनन्त-
राभाव इति । तत्र मिथ्याज्ञानं नामानात्मनि देहा-
दायात्मबुद्धिः तदनुकूलेषु रागः तत्प्रतिकूलेषु द्वेषः वस्तु-
तस्त्वात्मनः प्रतिकूलमनुकूलं वा न किञ्चित् समस्ति ।
परस्परानुबन्धत्वाच्च रागादीनां मूढो रज्यति रक्तो मुह्यति
मूढं कुप्यन्ति कुपितो मुह्यतीति । ततस्तैर्दोषैः प्रेरितः
प्राणी प्रतिषिद्धानि शरीरेण हिंसास्तेयादीन्याचरति,
वाचा अनृतादीनि मनसा परद्रोहादीनि सेयं पापरूपा
प्रवृत्तिरधर्ममावहतीति । शरीरेण प्रशस्तानि दानपर-
परित्राणादीनि वाचा हितसत्यादीनि मनसा अहिंसा-
दीनि सेयं पुण्यरूपा प्रवृत्तिर्धर्मः । सेयमुभयी वृत्तिः ततः
स्नानरूपं प्रशस्तं निन्दितं वा जन्म पुनः शरीरादेः प्रादु-
र्भावः । तस्मिन् सति प्रतिकूलवेदनीयतया वासनात्मकं
दुःखं भवति । ते इमे मिथ्याज्ञानादयो दुःखान्ता अवि-
च्छेदेन प्रवर्त्तमानाः । संसारशब्दार्थो घटीचक्रवन्निरवधि-
रनुवर्त्तते । यदा कश्चित् मुरुषधीर्यः पुराकृतमुकृतपरि-
पाकवशादाचार्योपदेशेन सर्वमिदं दुःखायतनं दुःखानु-
षक्तञ्च पश्यति तदा तत्सर्वं हेयत्वेन बुध्यते । ततस्तन्निवर्त्त-
कमविद्यादि निवर्त्तयितुमिच्छति, तन्निवृत्त्युपायञ्च तत्त्व-
ज्ञानमिति कस्यचित्तत्त्वमिर्विद्याभिर्विभक्तं प्रमेयं भाव-
यतः सम्यग्दर्शनपदवेदनीयतया तत्त्वज्ञानं जायते, तत्त्व-

ज्ञानान्मिथ्याज्ञानमपैति, मिथ्याज्ञानापाये दोषाः अप-
यान्ति, दोषापाये प्रवृत्तिरपैति, प्रवृत्त्यपाये जन्मापैति,
जन्मापाये दुःखमत्यन्तं निवर्त्तते, सात्यन्तिकी निवृत्ति-
रपवर्गः । निवृत्तेरात्यन्तिकत्वं नाम निवर्त्यसजातीयस्य
पुनस्तत्त्वानुत्पाद इति । तथाच पारमर्षे सूत्रं, दुःखजन्म-
प्रवृत्तिदोषमिथ्याज्ञानानामुत्तरोत्तरापाये तदनन्तराभा-
वादपवर्ग इति ।

ननु दुःखात्यन्तोच्छेदोऽपवर्ग इत्येतदद्यापि कफोणि-
गुडायितं वर्त्तते तत्कथं सिद्धवत्कृत्य व्यवक्रियत इति
चेन्मैवं सर्वेषां मोक्षवादिनामपवर्गदशायामात्यन्तिकी
दुःखनिवृत्तिरस्तीत्यस्यार्थस्य सर्वतन्त्रसिद्धान्तसिद्धतया
वर्णनापथत्वात् । नह्यप्रवृत्तस्य दुःखं प्रत्यापद्यते इति
कश्चित् प्रपद्यते । तथाहि आत्मोच्छेदो मोक्ष इति
माध्यमिकमते दुःखाच्छेदोऽस्तीत्येतावन्तावदविवादम् ।
अथ मन्येथाः शरीरादिवदात्मापि दुःखहेतुत्वादुच्छेद्य
इति तन्न सङ्गच्छते विकल्पानुपपत्तेः । किमात्मा ज्ञान-
सन्तानो विवक्षितः तदरिक्तो वा । प्रथमे न विप्र-
तिपत्तिः । कः खल्वनुकूलमाचरति प्रतिकूलमाचरेत् ।
द्वितीये तस्य नित्यत्वे निवृत्तिरशक्यविधानैव । प्रवृत्त्य-
नुपपत्तिश्चाधिकं दूषणं, न खलु कश्चित् प्रेक्षावानात्मनसु
कामाय सर्वं प्रियं भवतीति सर्वतः प्रियतमस्यात्मनः
समुच्छेदाय प्रयतते । सर्वो हि प्राणी मुक्त इति व्यवह-
रति । ननु धर्मिनिवृत्तौ निर्मलज्ञानोदयो महोदय इति
विज्ञानवादिवादे सामग्र्यभावः सामानाधिकरण्यानुप-

पत्तिश्च । भावनाचतुष्टयं हि तस्य कारणमभीष्टम् । तच्च
क्षणभङ्गपक्षे स्थिरैकाधारासम्भवात् लङ्घनाभ्यासादिवदना-
सादितप्रकर्षे न स्फुटमभिज्ञानमभिजनयितुं प्रभवति सोप-
प्लवस्य ज्ञानसन्तानस्य बद्धत्वे निरूपप्लवस्य च मुक्तत्वे
यो बद्धः स एव मुक्त इति सामानाधिकरण्यं न सङ्ग-
च्छते । आवरणमुक्तिर्मुक्तिरिति जैनजनाभिमतोऽपि
मार्गो न निर्गतो निरर्गलः । अङ्ग भवान् पृष्ठो व्याचष्टां
किमावरणं, धर्माधर्मभ्रान्तय इति चेत् इष्टमेव । अथ
देहिमेवावरणं तथाच तन्निवृत्तौ पञ्जरान्मुक्तस्य शुकस्य वा-
त्मनः सततोर्ध्वगमनं मुक्तिरिति चेत्तदा वक्तव्यं किमय-
मात्मा मूर्त्तौऽमूर्त्तौ वा । प्रथमे निरवयवः सावयवो वा ।
निरवयवत्वे निरवयवो मूर्त्तः परमाणुरिति परमाणुल-
क्षणापत्त्या परमाणुधर्मवदात्मधर्माणामतीन्द्रियत्वं प्रस-
जेत् । सावयवत्वे यत्सावयवं तदनित्यमिति प्रतिबन्धबले-
नानित्यत्वापत्तौ कृतप्रणाशाकृताभ्यागमौ निष्प्रतिबन्धौ
प्रसरेताम् । अमूर्त्तत्वे गमनमनुपपन्नमेव चलनात्मिकायाः
क्रियायाः मूर्त्तप्रतिबन्धात् पारतन्त्र्यं बन्धः स्वातन्त्र्यं मोक्ष
इति चार्वाकपक्षेऽपि स्वातन्त्र्यं दुःखनिवृत्तिर्धेद्विवाद
ऐश्वर्यं चेत्सातिशयतया सदृक्षतया च प्रेक्षावतां नाभि-
मतम् प्रकृतिपुरुषान्यत्वस्याती प्रकृत्युपरमे पुरुषस्य स्वरू-
पेणावस्थानं मुक्तिरिति साङ्ख्याख्यातेऽपि पक्षे दुःखोच्छेदो-
ऽभ्युपेयते । विवेकज्ञानं पुरुषाश्रयं प्रकृत्याश्रयं वेति एता-
वदवशिष्यते । तत्र पुरुषाश्रयमिति न श्लिष्यते पुरुषस्य कौट-
स्थात् स्थाननिरोधापातान्नापि प्रकृत्याश्रयः अचेतनत्वात्

तस्याः । किञ्च प्रकृतिः प्रवृत्तिस्वभावा निवृत्तिस्वभावा
वा । आद्ये अनिमोक्षः स्वभावस्यानपायात् । द्वितीये
सम्पत्ति संसारोऽस्तिमियात् । नित्यनिरतिशयसुखाभि-
व्यक्तिर्मुक्तिरिति । भट्टसर्वज्ञाद्यभिमतोऽपि दुःखनिवृत्ति-
रभिमतैव । परन्तु नित्यसुखं न प्रमाणपद्धतिमध्यास्ते ।
श्रुतिस्तत्र प्रमाणमिति चेन्न योग्यानुपलब्धिबाधिते
तदनवकाशादवकाशे वा ग्रावप्लावेऽपि तथाभावप्रस-
ङ्गात् । ननु सुखाभिव्यक्तिर्मुक्तिरिति पक्षं परित्यज्य
दुःखनिवृत्तिरेव मुक्तिरिति स्वीकारः क्षीरं विहायारो-
चकप्रस्तस्य सौवीररुचिमनुभवतीति चेत्तदेतन्नाटकपक्ष-
पतितं त्वद्वच इत्युपेक्ष्यते । सुखस्य सातिशयतया प्रत्यक्ष-
तया बहुप्रत्यनीकाक्रान्ततया साधनप्रार्थनापरिक्लिष्टतया
च दुःखाविनाभूतत्वेन विषानुषक्तमधुवत् दुःखपक्षनिक्षे-
पात् । नन्वेवमनुसन्धितस्ततोऽपरं प्रच्यवते इति न्यायेन
दुःखवत् सुखमित्युच्छिद्यत इति अकाम्योऽयं पक्ष इति
चेन्मैवं संस्थाः सुखसम्पादने दुःखसाधनबाहुल्यानुषङ्गनिय-
मेन तप्तायःपिण्डे तपनीयबुद्ध्या प्रवर्त्तमानेन साम्या-
पातात् । तथाहि न्यायोपार्जितेषु विषयेषु कियन्तः सुख-
खद्योताः कियन्ति दुःखदुर्दिनानि अन्यायोपार्जितेषु तु
यज्ञविध्यति तन्मनसापि चिन्तयितुं न शक्नोमिति तत्
स्वानुभवमप्रच्छादयन्तः सन्तो विदां कुर्वन्तु विदांवरा
भवन्तः । तस्मात् परिशेषात् परमेश्वरानुग्रहवशाच्छ्रवणा-
दिक्रमेणात्मतत्त्वसाक्षात्कारवतः पुरुषधीरेयस्य दुःखनि-
वृत्तिरात्यन्तिकी निःश्रेयसमिति निरवद्यम् ।

नन्वीश्वरसङ्गावे किं प्रमाणं प्रत्यक्षमनुमानमागमो
वा । न तावदत्र प्रत्यक्षं क्रमते रूपादिरहितत्वे नातीन्द्रिय-
त्वात्, नाप्यनुमानं तद्व्याप्तिलिङ्गाभावात्, नागमः विक-
ल्पासहत्वात् । किं नित्योऽवगमयत्यनित्यो वा । आद्ये अप-
सिद्धान्तापातः । द्वितीये परस्परान्नयापातः । उपमानादि-
कमशक्यशङ्कं नियतविषयत्वात् । तस्मादौश्वरः शशविषा-
णायते इति चेत्तदेतन्न चतुरचेतसां चेतसि चमत्कारमा-
विष्करोति । विवादात्पदं नगसागरादिकं सकर्तृकं कार्य-
त्वात् कुम्भवत् । न चायमसिद्धो हेतुः सावयवत्वेन तस्य
सुसाधनत्वात् । ननु किमिदं सावयवत्वम् अवयवसंयोगित्वं
अवयवसमवायित्वं वा । नाद्यः गगनादौ व्यभिचारात् । न
द्वितीयः तन्नुत्वादावनैकान्त्यात् । तस्मादनुपपन्नमिति
चेन्नैवं वादीः समवेतद्रव्यत्वं सावयवत्वमिति निरुक्तेर्वक्तुं
शक्यत्वात् । अवान्तरमहत्त्वेन वा कार्यत्वानुमानस्य सुकर-
त्वात् । नापि विरडो हेतुः साध्यविपर्ययव्याप्तेरभावात् ।
नाप्यनैकान्तिकः पक्षादन्यत्र वृत्तेरदर्शनात् । नापि काला-
त्ययोपदिष्टः बाधकानुपलम्भात् । नापि सत्प्रतिपक्षः प्रति-
भटादर्शनात् । ननु नगाद्रिकमकर्तृकं शरीराजन्यत्वात्
गगनवदिति चेन्नैतत् परीक्षाक्षममीक्ष्यते । न हि कठोर-
कण्ठोरवस्य कुरङ्गशवः प्रतिभटो भवति अजन्यत्वस्यैव
समर्थतया शरीरविशेषणवैयर्थ्यात् । तर्ह्यजन्यत्वमेव साधन-
मिति चेन्नासिद्धेः । नापि सोपाधिकत्वशङ्काकलङ्काङ्कुरः
सम्भवी अनुकूलतर्कसम्भवात् । यद्ययमकर्तृकः स्यात् कार्य-
मपि न स्मदिह जगति नास्त्येव तत्कार्यं नाम यकार-

कचक्रमवधीर्यात्मानमासादयेदित्येतदविवादम् । तच्च सर्वं कर्तृविशेषोपहितमर्थ्यादं कर्तृत्वं चैतरकारकाप्रयोज्यत्वे सति सकलकारकप्रयोक्तृत्वलक्षणं ज्ञानचिकीर्षाप्रयत्नाधारत्वम् । एवञ्च कर्तृव्यावृत्तेस्तदुपहितसमस्तकारकव्यावृत्तावकारणककार्योत्पादप्रसङ्ग इति स्थूलः प्रमादः । तथा निरटङ्गि शङ्करकिङ्करेण ।

अनुकूलेन तर्केण सनाथे सति साधने ।

साध्यव्यापकताभङ्गात् पक्षे नोपाधिसम्भव इति ॥

यदीश्वरः कर्त्ता स्यात्तर्हि शरीरौ स्यादित्यादिप्रतिकूलतर्कजातं जागर्त्तीति चेदीश्वरसिद्धासिद्धिभ्यां व्याघातः । तदुदितमुदयनेन ।

आगमादेः प्रमाणत्वे बाधनादनिषेधनम् ।

आभासत्वे तु सैव स्यादाश्रयासिद्धिरुद्धतेति ॥

न च विशेषविरोधः शक्यशङ्कः ज्ञातत्वान्नातत्वविकल्पपराहतत्वात् ।

तदेतत् परमेश्वरस्य जगन्निर्माणे प्रवृत्तिः किमर्था स्वार्था परार्था वा । आद्येऽपीष्टप्राप्त्यर्था अनिष्टपरिहारार्था वा । नाद्यः अवाप्तसकलकामस्य तदनुपपत्तेः अतएव न द्वितीयः । द्वितीये प्रवृत्त्यनुपपत्तिः, कः खलु पदार्थं प्रवर्त्तमानं प्रेक्षावानित्याचक्षीत । अथ करुणया प्रवृत्त्युपपत्तिरित्याचक्षीत कश्चित्तं प्रत्याचक्षीत तर्हि सर्वान् प्राणिनः सुखिन एव सृजेदीश्वरः न दुःखशबलान् करुणाविरोधात् । स्वार्थमनपेक्ष्य परदुःखप्रहरणेच्छा हि कारुण्यम् । तस्मादीश्वरस्य जगत्सर्जनं न युज्यते । तदुक्तं भट्टाचार्यैः ।

प्रयोजनमनुद्दिश्य न मन्दो हि प्रवर्तते ।

जगच्चासृजतस्तस्य किं नाम न कृतं भवेदिति ॥

मास्तिकशिरोमणे तावदीर्ष्याकषायिते चक्षुषौ निमील्य
परिभावयतु भवान् करुणया प्रवृत्तिरस्त्येव न च निसर्गतः
सुखमयसर्गप्रसङ्गः सृज्यप्राणिकृतसुकृतदुष्कृतपरिपाकवि-
शेषाद् वैषम्योपपत्तेः । न च सातन्त्र्यभङ्गः शङ्कनीयः स्वाङ्गं
स्वव्यवधायको न भवतीति न्यायेन प्रत्युत तन्निर्वाहात्
एक एव रुद्रो न द्वितीयाय तस्ये इत्यादिराममस्तत्र प्रमा-
णम् । यद्येवं तर्हि परस्पराश्रयबाधव्याधिं समाधत्स्वेति
चेत् तस्यानुत्थानात् किमुत्पत्तौ परस्पराश्रयः शङ्क्यते ज्ञप्ती
वा । नाद्यः आगमस्येश्वराधीनोत्पत्तिकत्वेऽपि परमेश्वरस्य
नित्यत्वेनोत्पत्तेरनुपपत्तेः । नापि ज्ञप्ती परमेश्वरस्य आग-
माधीनज्ञप्तिकत्वेऽपि तस्यान्यतोऽवगमात् । नापि तदनि-
त्यत्वज्ञप्ती आगमानित्यत्वस्य तीव्रादिधर्मोपेतत्वादिना सुग-
मत्वात् ।

तस्मान्निर्वर्त्तकधर्मानुष्ठानवशादीश्वरप्रसादसिद्धावभि-
मतेशसिद्धिरिति सर्वमवदातम् ।

इति सर्वदर्शनसंग्रहे अक्षपाददर्शनम् ॥

ननु धर्मानुष्ठानवशादभिमतधर्मसिद्धिरिति जेगीयते
भवता । तत्र धर्मः किंलक्षणकः किंप्रमाणक इति चेत्
उच्यते श्रूयतामवधानेन । अस्य प्रश्नस्य प्रतिवचनं प्राच्यां
मीमांसायां प्रादर्शि जैमिनिना मुनिना । सा हि मीमांसा
द्वादशलक्षणी । तत्र प्रथमेऽध्याये विध्यर्थवादमन्त्रस्मृतिना-

अवेयार्थकस्य शब्दराशेः प्रामाण्यम् । द्वितीये कर्मभेदोपो-
 हातप्रमाणापवादप्रयोगभेदरूपोऽर्थः । तृतीये श्रुतिलिङ्गवा-
 क्यादिविरोधप्रतिपत्तिकर्मानारभ्याधीतबहुप्रधानोपकारक-
 प्रयाजादियाजमानध्विन्ननम् । चतुर्थे प्रधानप्रयोजकत्वा-
 प्रधानप्रयोजकत्वजूहूपर्णतादिफलराजसूयगतजघन्याङ्गाक्ष-
 द्यतूादिचिन्ता । पञ्चमे श्रुत्यादिक्रमतद्विशेषवृद्धावर्द्धन-
 प्राबल्यदौर्बल्यचिन्ता । षष्ठे अधिकारितद्वमैद्रव्यप्रतिनिध्य-
 र्थलोपनप्रायश्चित्तसत्तदेयवह्निविचारः । सप्तमे प्रत्यक्षाव-
 चनातिदेशेषु नामलिङ्गातिदेशविचारः । अष्टमे स्पष्टास्प-
 ष्टप्रबललिङ्गातिदेशापवादविचारः । नवमे ऊहविचारा-
 रम्भसामोहसन्तोहतत्प्रसङ्गागतविचारः । दशमे बाध-
 हेतुद्वारलोपविस्तारबाधकारणकार्यैकत्वग्रहादिसामप्रकी-
 र्णनजर्थविचारः । एकादशे तन्वापोहाततन्वावापतन्त्रप्रप-
 च्चनावापप्रपञ्चनचिन्तनानि । द्वादशे प्रसङ्गतन्त्रनिर्णयस-
 मुच्चयविकल्पविचारः ।

तत्राथातो धर्मजिज्ञासेति प्रथममधिकरणं पूर्वमीमां-
 सारम्भोपपादनपरम् । अधिकरणञ्च पञ्चावयवमाचक्षते
 परीक्षकाः । ते च पञ्चावयवाः विषयसंशयपूर्वप्रक्षसिद्धान्त-
 सङ्गतिरूपाः । तत्राचार्यमतानुसारेणाधिकरणं निरू-
 प्यते । स्वाध्यायोऽध्येतव्य इत्येतद्वाक्यं विषयः । चोदना-
 लक्षणोऽर्थो धर्म इत्यारभ्यान्वाहार्यै च दर्शनादित्येतदन्तं
 जैमिनीयं धर्मशास्त्रमनारभ्यमारभ्यं वेति सन्देहः । अध्य-
 यनविधेरदृष्टार्थदृष्टार्थत्वाभ्यां तत्रानारभ्यमिति पूर्वः पक्षः ।
 अध्ययनविधेरर्थावबोधलक्षणदृष्टफलकत्वानुपपत्तेरर्थावबो-

धार्ममध्ययनविधिरिति वदन् वादी प्रष्टव्यः किमत्यन्तम-
प्राप्तमध्ययनं विधीयते किंवा पाक्षिकमवघातवन्नियम्यत
इति । न तावदाव्यः विवादपदं वेदाध्ययनमर्थावबोध-
हेतुः अध्ययनत्वाद्भारताध्ययनवदित्यनुमानेन विध्यनपेक्षतया
प्राप्तत्वात् । अस्तु तर्हि द्वितीयः यथा नखविदलादिना
तण्डुलनिष्पातिसम्भवात् अवघातनिष्पन्नैरेव तण्डुलैः पिष्ट-
पुरोडाशादिकरणे अवान्तरापूर्वद्वारा दर्शपूर्णमासौ पर-
मापूर्वमुत्पादयतः नापरथा अतः अपूर्वमवघातस्य निय-
महेतुः प्रकृते लिखितपाठजन्येनाध्ययनजन्येन वार्थावबोधेन
कृत्वनुष्ठानसिद्धेरध्ययनस्य नियमहेतुर्नास्त्येव । तस्मादर्थ्याव-
बोधहेतुविषारशास्त्रस्य वैधत्वं नास्तीति । तर्हि श्रूयमाणस्य
विधेः का गतिरिति चेत् स्वर्गफलकोऽक्षरग्रहणमात्रविधि-
रिति भवान् परितुष्यतु विश्वजिज्ञासेनाश्रुतस्यापि स्वर्गस्य
कल्पयितुं शक्यत्वात् । यथा स स्वर्गः सर्वान् प्रत्यविशिष्टत्वा-
दिति विश्वजित्यश्रुतमप्यधिकारिणं सम्पादयता तद्विशेषणं
स्वर्गः फलं युक्त्या निरणायि तद्वदध्ययनेऽप्यस्तु । तदुक्तम् ।

विनापि विधिनादृष्टलाभान्न हि तदर्थता ।

कल्प्यस्तु विधिसामर्थ्यात् स्वर्गो विश्वजिज्ञासदिवदिति ॥

एषश्च सति वेदमधीत्य स्थायादिति स्मृतिरनुगृहीता
भवति । अत्र हि वेदाध्ययनसमावर्त्तनयोरव्यवधानमवग-
म्यते । तावके न ते त्वधीतेऽपि वेदे धर्मविचाराय गुरुकुले
वस्तव्यं तथा सत्यव्यवधानं बाध्येत । तस्माद्विचारशास्त्रस्य
वैधत्वाभावात् पाठमात्रेण स्वर्गसिद्धेः समावर्त्तेनशास्त्राच्च
धर्मविचारशास्त्रमनारम्भणीयमिति पूर्वपक्षसङ्केपः ।

सिद्धान्तस्त्वन्यतः प्राप्तत्वादप्राप्तधित्वं मास्तु नियम-
विधित्वपक्षस्तु वज्रहस्तेनापि नापहस्तयितुं पार्यते ।
तथाहि स्वाध्यायोऽध्येतव्य इति तव्यप्रत्ययः प्रेरणापर-
यर्थायां पुरुषप्रवृत्तिरूपार्थभावनाभाव्यामभिधाभावनां
प्रत्याययति । सा ह्यर्थभावनासहितमनुबन्धं भाव्यमा-
काङ्क्षति न तावत्समानपदोपात्तमध्ययनभावं परिरभते ।
अध्ययनशब्दार्थस्य स्वाधीनोच्चारणक्षमत्वस्य वाङ्मन-
सव्यापारस्य क्लेशार्थकस्य भाव्यत्वासम्भवात् । नापि
समानवाक्योपात्तः स्वाध्यायः स्वाध्यायशब्दार्थस्य वर्णराशे-
नित्यत्वेन विभुत्वेन चोत्पत्त्यादीनां चतुर्णां क्रियाफलानाम-
सम्भवात् । तस्मात् सामर्थ्यप्राप्तोऽवबोधो भाव्यत्वेनावतिष्ठते ।
अर्थासमर्थो विद्वानधिक्रियत इति न्यायेन दर्शपूर्णमासा-
दिविषयावबोधमवेक्षमाणाः तत्त्वबोधे स्वाध्यायं विनियु-
ञ्जते । अध्ययनविधिश्च लिखितपाठादिव्यावृत्त्या अध्ययनसं-
स्कृतत्वं स्वाध्यायस्यावगमयति । तथाच यथा दर्शपूर्णमासा-
दिजन्यं परमापूर्वम् अवघातादिजन्यस्यावान्तरापूर्वस्य
कल्पकं तथा समस्तक्रतुजन्यमपूर्वजातं क्रतुज्ञानसाधनाध्य-
यननियमजन्यमपूर्वं कल्पयिष्यति । नियमादृष्टानिष्टौ विधि-
श्रवणवैफल्यमापद्येत । न च विश्वजिज्ञासेन फलकल्पनाव-
कल्प्यते अर्थावबोधे दृष्टे फले सति फलान्तरकल्पनायाः
अयोगात् । तदुक्तम्,

लभ्यमाने फले दृष्टे नादृष्टफलकल्पना ।

विधेस्तु नियमार्थत्वान्नानर्थक्यं भविष्यतीति ।

तद्य वेदमात्राध्यायिनोऽर्थावबोधानुदयेऽपि साङ्ख्येद-

ध्यायिनः पुरुषस्यार्थावबोधसम्भवात् । विचारशास्त्रस्य वैफल्य-
मिति चेत्तदसमञ्जसं बोधमात्रसम्भवेऽपि निर्णयस्य विचा-
राधीनत्वात् । तद्यथा, अक्ताः शर्करा उपदधातीत्यत्र
घृतनैव न तैलादिनेत्यर्थनिर्णयो व्याकरणेन निगमेन
निरुक्तेन वा न लभ्यते, विचारशास्त्रेण तु तेजो वै घृतमिति
वाक्यशेषवशादर्थनिर्णयो लभ्यते । तस्माद्विचारशास्त्रस्य
वैधत्वं सिद्धम् । न च वेदमधीत्य स्त्रायादिति शास्त्रं
गुरुकुलनिवृत्तिपरं व्यवधानप्रतिबन्धकं बाध्येतेति मन्तव्यं
स्नात्वा भुङ्क्ते इतिवत् पूर्वापरीभावसमानकर्तृकत्वं-
मात्रप्रतिपत्त्या अध्ययनसमावर्तनयोनैरन्तर्यप्रतिपत्तेः ।
तस्माद्विधिसामर्थ्यादेवाधिकरणसहस्रात्मकपूर्वमीमांसाश-
स्त्रमारम्भनीयम् । इदं चाधिकरणं शास्त्रेणोपोह्यातत्वेन
सम्बध्यते । तदाह,

चिन्तां प्रकृतसिद्धीर्थामुपोह्यातं प्रचक्षत इति ॥

इदमेवाधिकरणं गुरुमतमनुसृत्योपन्यस्यते । अष्टवर्षं ब्राह्म-
णमुपनयीत तमध्यापयतीत्यत्राध्यापनं नियोगविषयः प्रति-
भासते । नियोगश्च नियोज्यमपेक्षते । कथात्र नियोज्य इति
चेदाचार्यककाम एव सम्माननेत्यादिना पाणिन्यनुशासने-
नाचार्यके स्थमाने नयतेर्धातोरात्मनेपदस्य विधानात्
उपनयने यो नियोज्यः स एवाध्यापनेऽपि तयोरेकप्रयोग-
त्वात् । अतएवोक्तं मनुना मुनिना ।

उपनीय तु यः शिष्यं वेदमध्यापयेद् द्विजः ।

साङ्गश्च सरहस्यश्च तमाचार्यं प्रचक्षत इति ॥

ततश्चाचार्यकर्तृकमध्यापनं माणवककर्तृकेणाध्ययनेन

विना न सिध्यतीत्यध्यापनविधिप्रयुक्त्यैवाध्ययनानुष्ठानं
 सेष्यति प्रयोज्यकव्यापारमन्तरेण प्रयोजकव्यापारस्यानिर्वा-
 हात् । तर्ह्यध्येतव्य इत्यस्य विधित्वं न सिध्यतीति चेन्मा
 सैत्सीत् का नो हानिः पृथगध्ययनविधेरभ्युपगमे प्रयोज-
 नाभावाद्विधित्वस्य नित्यानुवादत्वेनाप्युपपत्तेः । तस्माद-
 ध्ययनविधिमुपजीव्य पूर्वमुपन्यस्तौ पूर्वोत्तरपक्षौ प्रकारा-
 न्तरेण प्रदर्शनीयौ विचारशास्त्रमवैधत्वेनानारब्धव्यमिति
 पूर्वपक्षः वैधत्वेनारब्धव्यमिति राद्धान्तः । तत्र वैधत्वं वदता
 वदितव्यं किमध्यापनविधिर्माणवकस्यार्थावबोधमपि प्रयुङ्-
 क्ते किं वा पाठमात्रम् । नाद्यः विनाप्यर्थावबोधेनाध्याप-
 नसिद्धेः । न द्वितीयः पाठमात्रे विचारस्य विषयप्रयोजन-
 योरसम्भावादापाततः प्रतिभातः सन्दिग्धोऽर्थो विचारशास्त्र-
 विषयो भवति । तथा सति यत्रार्थावगतिरेव नास्ति तत्र
 सन्देहस्य का कथा विचारफलस्य निर्णयस्य प्रत्याशा दूरत
 एव । तथाच यदसन्दिग्धं प्रयोजनं तत्प्रेक्षावत्प्रतिपित्-
 सागोचरः यथा समनस्केन्द्रियसन्निकृष्टः स्पष्टालोकमध्य-
 मध्यासीनो घट इति न्यायेन विषयप्रयोजनयोरसम्भवेन
 विचारशास्त्रमनारब्धमिति पूर्वः पक्षः अध्यापनविधिना-
 र्थावबोधो मा प्रयोजि तथापि साङ्गवेदाध्यायिनो गृहीत-
 पदपदार्थसङ्कृतकस्य पुरुषस्य पौरुषेयेष्विव प्रबन्धेषु
 आन्नायेऽप्यर्थावबोधः प्राप्नोत्येव । ननु यथा विषं भुङ्क्षे-
 त्यत्र प्रतीयमानोऽप्यर्थो न विवक्षते मास्य गृहे भुङ्क्ष्या
 इति भोजनप्रतिषेधस्य मातृवाक्यविषयत्वात् तथान्नाया-
 र्थस्याविवक्षायां विषयाद्यभावदोषः प्राचीनः प्रादुःष्या-

दिति चेन्मैवं वीचः दृष्टान्तदार्ष्टान्तिकयोर्वैषम्यसम्भवात् ।
विषभोजनवाक्यस्याप्तप्रणीतत्वेन मुख्यार्थपरिग्रहे बाधः
स्यादिति विवक्षा नाश्रीयते । अपौरुषेये तु वेदे प्रतीयमा-
नार्थः कुतो न विवक्ष्यते । विवक्षिते च वेदार्थे यत्र यत्र
परुषस्य सन्देहः स सर्वोऽपि विचारशास्त्रस्य विषयो
भविष्यति तन्निर्णयश्च प्रयोजनं तस्मादध्यापनविधिप्रयुक्ते-
नाध्ययनेनावगम्यमानस्यार्थस्य विचारार्हत्वाद्विचारशा-
स्त्रस्य वैधत्वेन विचारशास्त्रमारम्भणीयमिति राजान्तसं-
ग्रहः ।

स्यादेतत् वेदस्य कथमपौरुषेयत्वमभिधीयते तत्प्रति-
पादकप्रमाणाभावात्, कथं मन्येथाः अपौरुषेयाः वेदाः
सम्प्रदायाविच्छेदे सत्यत्सर्यमाणकर्तृकत्वादात्मवदिति,
तदेतन्मन्दं विशेषणासिद्धेः पौरुषेयवेदवादिभिः प्रलय-
सम्प्रदायविच्छेदस्य कक्षीकरणात् । किञ्च किमिदमस्म-
र्यमाणकर्तृकत्वं नाम अप्रतीयमानकर्तृकत्वमस्मरणगोच-
रकर्तृकत्वं वा । न प्रथमः कल्पः परमेश्वरस्य कर्तुः प्रमिते-
रभ्युपगमात् । न द्वितीयः विकल्पासहत्वात् । तथाहि
किमेके नास्मरणमभिप्रेयते सर्व्वेव । नाद्यः यो धर्मशीलो
जितमान रोष इत्यादिषु मुक्तकोक्तिषु व्यभिचारात् । न
द्वितीयः सर्व्वस्मरणस्य असर्व्वज्ञदुर्ज्ञानत्वात् पौरुषेयत्वे
प्रमाणसम्भवाच्च । वेद्याक्यानि पौरुषेयाणि वाक्यत्वात्
कालिदासादिवाक्यवत् वेदवाक्यान्याप्तप्रणीतानि प्रमाणत्वे
सति वाक्यत्वान् मन्वादिवाक्यवदिति । ननु,

वेदस्याध्ययनं सर्वं गुर्वाध्ययनपूर्वकम् ।

वेदाध्ययनसामान्याद्धुनाध्ययनं यथा ॥

इत्यनुमानं प्रति साधनं प्रगल्भत इति चेत्तदपि न प्रमाण-
कोटिं प्रवेष्टुमीष्टे ।

भारताध्ययनं सर्वं गुर्वध्ययनपूर्वकम् ।

भारताध्ययनत्वेन साम्प्रताध्ययनं यथेति ॥

आभाससमानयोगक्षेमत्वात् । ननु तत्र व्यासः कर्त्तृति-
स्मर्यते ।

को ह्यन्यः पुरुहरीकाचात् महाभारतकृद्भवेत् ॥

इत्यादाविति चेत्तदसारम् ।

ऋचः सामानि जज्ञिरे ।

कुन्दांसि जज्ञिरे तस्माद्यजुस्तस्मादजायत इति ॥

पुरुषसूक्ते वेदस्य सकल कताप्रतिपादनात् । किञ्चानित्यः
शब्दः सामान्यवत्त्वे सति अस्मदादिवाद्येन्द्रियग्राह्यत्वाद्दृ-
वत् । नन्विदमनुमानं स एवायं गकार इति प्रत्यभिज्ञाप्र-
माणप्रतिहतमिति चेत् तदतिफल्यं लूनपुनर्जातकेशद-
लितकुन्दादाविव प्रत्यभिज्ञायाः सामान्यविषयत्वेन
बाधकत्वाभावात् । नन्वशरीरस्य परमेश्वरस्य तात्वादि-
स्थानाभावेन वर्णोच्चारणासम्भवात् कथं तत्प्रणीतत्वं
वेदस्य स्यादिति चेन्न तद्भद्रं स्वभावतोऽशरीरस्यापि तस्य
भक्तानुग्रहार्थलीलाविग्रहग्रहणसम्भवात् । तस्माद्देदस्या-
पौरुषेयत्ववाचो युक्तिर्न युक्तेति चेत् तत्र समाधानमभिधी-
यते । किमिदं पौरुषेयत्वं सिसाधविषितं पुरुषादुत्पन्नत्व-
मात्रं, यथा अस्मदादिभिरहरहरुच्चार्यमाणस्य वेदस्य
प्रमाणान्तरेणार्थमुपलभ्य तत्प्रकाशनाय रचितत्वं वा,

येया अस्मदादिभिरेव निबध्यमानस्य प्रबन्धस्य प्रथमे न विप्रतिपत्तिः, चरमे किमनुमानबलात् तत्साधनमागम-
बलाद्वा । नाद्यः मालतीमाधवादिवाक्येषु सव्यभिचारत्वात् ।
अथ प्रमाणत्वे सतीति विधिष्यत इति चेत्तदपि न विप्र-
श्चितो मनसि वैशद्यमापद्यते । प्रमाणान्तरागोचरार्थप्रति-
पादकं हि वाक्यं, वेदवाक्यं तत्प्रमाणान्तरागोचरार्थप्र-
तिपादकमिति साध्यमाने मम मांता बन्ध्येतिवत् व्याघा-
तापातात् । किञ्च परमेश्वरस्य लीलाविग्रहपरिग्राहाभ्युप-
गमेऽप्यतीन्द्रियार्थदर्शनं न सञ्जाघटीति देशकालस्वभाव-
विप्रकृष्टार्थहरणोपायाभावात् । न च तच्चक्षुरादिकमेव
तादृक्प्रतीतिजननचममिति मन्त्रव्यं दृष्टानुसारेणैव
कल्पनाया आश्रयणीयत्वात् । तदुक्तं गुरुभिः सर्वज्ञनिरा-
करणवेलायाम् ।

यत्राप्यतिशयो दृष्टः स स्वार्थानतिलङ्घनात् ।

दूरसूक्ष्मादिदृष्टौ स्यान्न रूपे श्रोत्रवृत्तितेति ॥

अतएव नागमबलात्तत्साधनं तेन प्रोक्तमिति पाणिन्यनुशा-
सने जाग्रत्यपि काटककालापतैत्तिरीयमित्यादिसमाख्या
अध्ययनसम्प्रदायप्रवर्त्तकविषयत्वे नोपपद्यते तद्वदत्रापि
सम्प्रदायप्रवर्त्तकविषयत्वे नाप्युपपद्यते न चानुमानबला-
च्छब्दस्यानित्यत्वसिद्धिः प्रत्यभिज्ञाविरोधात् । न चासत्य-
प्येकत्वे सामान्यानिबन्धनं तदिति साम्प्रतं सामान्यानिब-
न्धनत्वमस्य बलवद्बाधकोपनिपातादास्यीयते । कचिद्
व्यभिचारदर्शनाद्वा तत्र कचिद् व्यभिचारदर्शने तदुत्प्रेक्षा-
यामुक्तं स्वतः प्रामाण्यवादिभिः ।

उत्प्रेक्षेत हि यो मोहादज्ञातमपि बाधनम् ।

स सर्वव्यवहारेषु संशयात्मा विनश्यतीति ॥

नन्विदं प्रत्यभिज्ञानं गत्वादिजातिविषयं न गादिव्यक्ति-
विषयं तासां प्रतिपुरुषं भेदोपलब्धादन्यथा सोमशर्माधीते
इति विभागो न स्यादिति चेत्तदपि शोभां न विभक्तिं
गादिव्यक्तिभेदे प्रमाणाभावेन गत्वादिजातिविषयकल्प-
नायां प्रमाणाभावात् । यथा गत्वमजानत एकमेव भिन्नदेश-
परिमाणसंस्थानव्यक्त्युपधानवशात् भिन्नदेशमिवाल्पमिव
महदिव दीर्घमिव वामनमिव प्रपद्यते तथा गव्यक्तिमजानत
एकापि व्यञ्जकभेदात् तत्तद्वर्मानुबन्धिनी प्रतिभासते ।
एतेन विरुद्धधर्माध्यासात् भेदप्रतिभास इति प्रत्युक्तम् ।
तत्र किं स्वाभाविको विरुद्धधर्माध्यासो भेदसमधिकत्वेनाभि-
मतः प्रातीतिको वा । प्रथमे असिद्धिः, अपरथा स्वाभा-
विकभेदाभ्युपगमदशगकारानुदचारयच्चैत्र इति प्रतिपत्तिः
स्यात् न तु दशकृत्वो गकार इति । द्वितीये तु न स्वाभा-
विकभेदसिद्धिः । न हि परोपाधिभेदेन स्वाभाविकमेक्यं
विहन्यते । सा भूत् नभसोऽपि कुम्भाद्युपाधिभेदात् स्वाभा-
विको भेदस्तत्र व्यावृत्तव्यवहारो नादनिदानः । तदुक्त-
माचार्यैः ।

प्रयोजनन्तु यज्जातेस्तद्वर्णादेव लप्स्यते ।

व्यक्तिलभ्यन्तु नादेश्य इति गत्वादिधीर्घेति ॥

या च । प्रत्यभिज्ञा यदा शब्दे जागर्तिं निरवग्रहा ।

अनित्यत्वानुमानानि सैव सर्वाणि बाधते ॥

एतेनेदमपास्तम् । यदवादि वागीश्वरेण मानमनीहरे

अनित्यः शब्दः इन्द्रियविशेषगुणत्वाच्चक्षूरूपवदिति । शब्द-
द्रव्यत्ववादिनां प्रत्यक्षसिद्धेः ध्वन्यंगे सिद्धसाधनत्वाच्च अथा-
वणत्वोपाधिबाधितत्वाच्च । उदयनस्तु आश्रयाप्रत्यक्षत्वे-
ऽप्यभावस्य प्रत्यक्षतां महता प्रबन्धेन प्रतिपादयन् निवृत्तः
कोलाहलः उत्पन्नः शब्द इति व्यवहाराचरणे कारणं
प्रत्यक्षं शब्दानित्यत्वे प्रमाणयति स्म । सोऽपि विरुद्ध-
धर्मसंसर्गस्य औपाधिकत्वोपपादनन्यायेन दत्तरक्तबालिनेव
तालः समापोहि । नित्यत्वे सर्वदोषलभ्यानुपलब्धि-
प्रसङ्गो यो न्यायभूषणकारोक्तः सोऽपि ध्वनिसंस्कृतस्थो-
पलम्भाभ्युपगमात् प्रतिक्षिप्तः । यत्तु युगपदिन्द्रियसम्ब-
न्धित्वेन प्रतिनियतसंस्कारकसंस्कार्यभावानुमानं तदात्म-
न्यनैकान्तिकमुपसति कलकले ततश्च वेदस्यापौरुषेयतया
निरस्तसमस्तशङ्काकलङ्काङ्कुरत्वेन स्वतः सिद्धं धर्मं प्रामाण्य-
मिति सुस्थितम् । स्यादेतत्,

प्रमाणत्वाप्रमाणत्वे स्वतः सांख्याः समाश्रिताः ।

नैयायिकास्ते परतः सौगताश्चरमं स्वतः ॥

प्रथमं परतः प्राहुः प्रामाण्यं वेदवादिभ्यः ।

प्रमाणत्वं स्वतः प्राहुः परतश्चाप्रमाणतामिति ॥

वादिविवाददर्शनात् कथङ्कारं स्वतः सिद्धं धर्मप्रामाण्य-
मिति सिद्धवत्त्वस्य स्वीक्रियते । किञ्च किमिदं स्वतः
प्रामाण्यं नाम ? किं स्वत एव प्रामाण्यस्य जन्म ? आहो-
ष्वित् स्वाययज्ञानजन्यत्वम् ? किमुत स्वाययज्ञानसामग्री-
जन्यत्वम् ? उताहो ज्ञानसामग्रीजन्यज्ञानविशेषाश्रितत्वम् ?
किंवा ज्ञानसामग्रीमात्रजन्यज्ञानविशेषाश्रितत्वम् ? तत्राद्यः

सावयः कार्यकारणभावस्य भेदसमानाधिकरणत्वेनैकस्मिन्-
 सम्भवात्, नापि द्वितीयः गुणस्य सतो ज्ञानस्य प्रामाण्यं
 प्रति समवायिकारणतया द्रव्यत्वापातात्, नापि तृतीयः
 प्रामाण्यस्योपाधित्वे जातित्वे वा जन्मायोगात्, स्मृति-
 त्वानधिकरणस्य ज्ञानस्य बाधात्यन्ताभावः प्रामाण्योपाधिः,
 न च तस्योत्पत्तिसम्भवः अत्यन्ताभावस्य नित्यत्वाभ्युपगमा-
 दतएव न जातेरपि जनिर्युज्यते, नापि चतुर्थः ज्ञान-
 विशेषो ह्यप्रमा विशेषसामग्र्याच्च सामान्यसामग्री अनु-
 प्रविशति शिंशपासामग्र्यामिव वृक्षसामग्री अपरथा
 तस्याकस्मिकत्वं प्रसजेत् । तस्मात् परतस्त्वेन स्वीकृता-
 प्रामाण्यं विज्ञानसामग्रीजन्याश्चितमित्यतिव्याप्तिरापद्येत ।
 पञ्चमविकल्पं विकल्पयामः, किं दोषाभावसहकृतज्ञान-
 सामग्रीजन्यत्वमेव ज्ञानसामग्रीमात्रजन्यत्वं, किं दोषा-
 भावासहकृतज्ञानसामग्रीजन्यत्वम् । नाद्यः दोषाभावासह-
 कृतज्ञानसामग्रीजन्यत्वमेव परतः प्रामाण्यमिति परतः
 प्रामाण्यवादिभिरुररीकरणात् । नापि द्वितीयः दोषा-
 भावसहकृतत्वेन सामग्र्या सहकृतत्वे सिद्धे अनन्यथा-
 सिद्धान्वयव्यतिरेकसिद्धतया दोषाभावस्य कारणताया वज्र-
 लेपायमानत्वात् । अभावः कारणमेव न भवतीति चेत्तदा
 वक्तव्यम् अभावस्य कार्यत्वमस्ति न वा, यदि नास्ति तदा
 पटप्रध्वंसानुपपत्त्या नित्यताप्रसङ्गः, अथास्ति किमपराधं
 कारणत्वेनेति सेयमुभयतः पाशारण्यः । तदुदितमुद-
 यनेन ।

भावो यथा तथाभावः कारणं कार्यवन्मत इति ॥

तथाच प्रयोगः विमता प्रमा ज्ञानहेत्वतिरिक्तहेत्वधीना
कार्यत्वे सति तद्विशेषत्वात् अप्रमावत् प्रामाण्यं परतो
जायते अनभ्यासदशायां सांशयिकत्वात् अप्रामाण्यवत् ।
तस्मादुत्पत्तौ ज्ञप्ती च परतस्त्वे प्रमाणसम्भवात् स्वतः
विद्वं प्रामाण्यमित्येतत् प्रतिकुष्माण्डायत इति चेत् तदे-
नदाकाशमुष्टिहननायते । विज्ञानसामग्रीजन्यत्वे सति
तदतिरिक्तहेत्वजन्यत्वं प्रमायाः स्वतस्त्वमिति निरुक्ति-
सम्भवात् । अस्ति चात्रानुमानं विमता प्रमा विज्ञानसाम-
ग्रीजन्यत्वे सति तदतिरिक्तजन्या न भवति अप्रमात्वा-
नधिकरणत्वात् घटादिवत् न चोदयनमनुमानं परत-
स्त्वसाधकमिति शङ्कनीयं प्रमा दोषव्यतिरिक्तज्ञानहेत्वति-
रिक्तजन्या न भवति ज्ञानत्वादप्रमावदिति प्रतिसाधन-
अहयस्तत्वात् ज्ञानसामग्रीमात्रादेव प्रमोत्पत्तिसम्भवे तद-
तिरिक्तस्य गुणस्य दोषभावस्य वा कारणत्वकल्पनायां
कल्पनागौरवप्रसङ्गाच्च । ननु दोषस्याप्रमाहेतुत्वेन तद-
भावस्य प्रमां प्रति हेतुत्वं दुर्निवारमिति चेत् न दोषा-
भावस्याप्रमाप्रतिबन्धकत्वेनान्यथासिद्धत्वात् ।

तस्माद् गुणेभ्यो दोषाणामभावस्तदभावतः ।

अप्रामाण्यद्वयासत्त्वं तेनात्मर्गो नयोदित इति ॥

तथा प्रमाज्ञप्तिरपि ज्ञानज्ञापकसामग्रीत एव जायते ।
न च संशयानुदयप्रसङ्गो बाधक इति युक्तं यत्तु सत्यपि
प्रतिभासपुष्कलकारणे प्रतिबन्धकदोषादिसमवधानात् तदु-
पपत्तेः । किञ्च तावकमनुमानं स्वतः प्रमाणं न वा ।
आद्ये धनैकान्तिकता, द्वितीये तस्यापि परतः प्रामाण्यमेवं

तस्य तस्यापीत्यनवस्था दुरवस्था स्यात् । यदत्र कुसुमाञ्ज-
लाबुदयनेन झटिति प्रचुरप्रवृत्तेः प्रामाण्यनिश्चयाधीनत्वा-
भावमापादयता प्रण्यगादि । प्रवृत्तिर्हीच्छामपेक्षते तत्प्रा-
चुर्यं चेच्छाप्राचुर्यम्, इच्छा चेष्टसाधनताज्ञानं, तच्चेष्टजाती-
यत्वलिङ्गानुभवं, सोऽपीन्द्रियार्थसन्निकर्षं प्रामाण्यग्रहन्तु न
क्वचिदुपयुज्यत इति तदपि तस्करस्य पुरस्तात् कचे सुवर्ण-
मुपेत्य सर्वाङ्गीह्वाटनमिष प्रतिभाति । अतः समीहितसाधन-
ज्ञानमेव प्रमाणतयावगम्यमानमिच्छां जनयतीत्यत्रैव स्फुट-
एव प्रामाण्यग्रहणस्योपयोगः । किञ्च क्वचिदपि चेन्निर्वि-
धिकित्वा प्रवृत्तिः संग्रयादुपपद्येत तर्हि सर्वत्र तथाभाव-
सम्भवात् प्रामाण्यनिश्चयो निरर्थकः स्यात् अनिश्चितस्य
सत्त्वमेव दुर्लभमिति प्रामाण्यं दत्तशालाञ्जलिकं भवेत् ।
इत्यलमिति प्रपञ्चेन । यस्मादुक्तं,

तस्मात् सदबोधकत्वेन प्राप्ता बुद्धेः प्रमाणता ।

अर्थान्यथात्वहेतूत्यदोषज्ञानादपोद्यत इति ॥

तस्माद्धर्मे स्वतःसिद्धप्रमाणाभावे ज्योतिष्टोमेन स्वर्ग-
कामो यजेतेत्यादिविध्यर्थवादमन्त्रनामधेयात्मके वेदे यजे-
तेत्यत्र तत्प्रत्ययः प्रकृत्यर्थोपरतां भावनामभिधत्त इति सिद्धे
व्युत्पत्तिमश्रुपगच्छतामभिहितान्वयवादिनां भट्टाचार्याणां
सिद्धान्तो यागविषयो नियोग इति कार्य्यं व्युत्पत्तिमनुसर-
तामन्विताभिधानवादिनां प्रभाकरगुरूणां सिद्धान्त इति
सर्वमवदातम् ।

इति सर्वदर्शनसंग्रहे जैमिनिदर्शनम् ।

तत्त्वयं प्रकृतिभागः अथं प्रत्ययभाग इति प्रकृतिप्रत्यय-
विभागः कथमवगम्यत इति चेत् पीतपातञ्जलजलानामेत-
न्नोद्यं चमत्कारं न करोति व्याकरणशास्त्रस्य प्रकृतिप्रत्यय-
विभागपरतायाः प्रसिद्धत्वात् । तथाहि पतञ्जलेभंगवती
महाभाष्यकारस्य इदमादिमं वाक्यम् अथ शब्दानुशासन-
मिति । अस्यार्थः अथेत्ययं शब्दोऽधिकारार्थः प्रयुज्यते
अधिकारः प्रस्तावः प्रारम्भ इति यावत् शब्दानुशासन-
शब्देन च पाणिनिप्रणीतं व्याकरणशास्त्रं विवक्ष्यते । शब्दा-
नुशासनमित्येतावत्यभिधीयमाने सन्देहः स्यात् किं शब्दा-
नुशासनं प्रस्तूयते न वेति तथा सा प्रसाङ्गौदित्यथशब्दं
प्रायुङ्क्त अथशब्दप्रयोगबलेनार्थान्तरव्युदासेन प्रस्तूयते
इत्यस्यार्थस्याभिधीयमानत्वात् । अनेन हि वैदिकाः शब्दाः
शन्नोदेवीरभीष्टय इत्यादयः तदुपकारिणो लौकिकाः
शब्दाः गौरवः पुरुषो हस्ती शकुनिरित्यादयश्चानुशिष्यन्ते
व्युत्पाद्य संस्क्रियन्ते प्रकृतिप्रत्ययविभागवत्तया बोध्यन्त
इत्यनुशासनशब्दशासनबलात् कर्मण्येषा षष्ठी विधातव्या ।
तथाच कर्मणि चेति समासप्रतिषेधसम्भवात् शब्दानुशा-
सनशब्दो न प्रमाणपथमवतरतीति । अत्रायं समाधिर-
भिधीयते, यस्मिन् कृतप्रत्यये कर्तृकर्मणोरुभयोः प्राप्तिरस्ति
तत्र कर्मण्येव षष्ठीविभक्तिर्भवति न कर्तरीति बहुव्रीहि-
विज्ञानबलान्नियम्यते । तद्यथा आश्वर्य्यो गवां दोहो
शिक्षितेन गोपालकेनेति कर्तर्य्यपि षष्ठी भवतीति केचिद्
ब्रुवते । अतएवोक्तं काशिकावृत्तौ, केचिद्विशेषेणैव विभा-
षामिच्छन्ति शब्दानामनुशासनमाचार्य्यणाचार्य्यस्य वेति ।

शब्दानामनुशासनमित्यत्र तु शब्दानामनुशासनं नार्थानामित्येतावती विवक्षितस्यार्थस्याचार्यस्य कर्तृरुपादानेन विनापि सुप्रतिपादत्वादाचार्योपादानमकिञ्चित्करं तस्मादुभयप्राप्तेरभावादुभयप्राप्तौ कर्मणीत्येषा षष्ठी न भवति किन्तु कर्तृकर्मणोः कृतीति कृत्योगे कर्त्तरि कर्मणि च षष्ठीविभक्तिर्भवतीति कृत्योगलक्षणा षष्ठी भविष्यति । तथा चेन्नप्रवचनपलाशशतनादिवत् समासो भविष्यति अथवा शेषलक्षणेयं षष्ठी तत्र किमपि चाद्यं नावतरत्येव । यद्येवं तर्हि शेषलक्षणायाः षष्ठ्याः सर्वत्र सुवचत्वात् षष्ठीसमासप्रतिषेधसूत्राणामानर्थक्यं प्राप्नुयादिति चेत् सत्यं तेषां स्वरचिन्तायामुपयोगो वाक्यपदीये प्रादर्शि । तदाह महोपाध्यायवर्द्धमानः ।

लौकिकव्यवहारेषु यथेष्टं चेष्टतां जनः ।

वैदिकेषु तु मार्गेषु विशेषोक्तिः प्रवर्त्तताम् ॥

इति पाणिनिसूत्राणामर्थमत्राभ्यधाद् यतः ।

जनिकर्त्तुरिति ब्रूते तत्प्रयोजक इत्यपीति ॥

तथाच शब्दानुशासनापरनामधेयं व्याकरणशास्त्रमारब्धं वेदितव्यमिति वाक्यार्थः सम्पद्यते । तस्यार्थस्य झटिति प्रतिपत्तये अथ व्याकरणमित्येवाभिधीयताम् । अथ शब्दानुशासनमित्यधिकाक्षरं सुधाभिधीयत इति मैवं शब्दानुशासनमित्यन्वर्थसमाख्योपादने तदीयवेदाङ्गत्वप्रतिपादकप्रयोजनाख्यानसिद्धेः, अन्यथा प्रयोजनानभिधाने व्याकरणाध्ययने अध्येतृणां प्रवृत्तिरेव न प्रसजेत् । ननु निष्कारणो धर्मः षडङ्गा वेदोऽध्येतव्य इति अध्येतव्यविधानादेव प्रवृ-

त्तिः सेत्स्यतीति चेन्मैवं तथाविधानेऽपि तदीयवेदाङ्गत्वप्र-
तिपादकप्रयोजनानभिधाने तेषां प्रवृत्तेरनुपपत्तेः । तथाहि
पुरा किल वेदमधीत्याध्येतारस्वरितवक्तारो भवन्ति ।

वेदान्नो वैदिकाः शब्दाः सिद्धाः लोकाच्च लौकिकाः ॥

तस्मादनर्थकं व्याकरणमिति तस्माद्वेदाङ्गत्वं मन्यमानास्त-
दध्ययने प्रवृत्तिमकार्षुः । ततश्चेदानीन्तनानामपि तत्र प्रवृ-
त्तिर्न सिध्येत् । सा मा प्रसाङ्गीदिति तदीयवेदाङ्गत्वप्रतिपा-
दकं प्रयोजनमन्वाख्येयमेव । यद्यन्वाख्यातेऽपि प्रयोजने न
प्रवृत्तेरन् तर्हि लौकिकशब्दसंस्कारज्ञानरहितास्ते यज्ञे
कर्मणि प्रत्यवायभाजो भवेयुः । धर्माङ्गीयेरन् अतएव याज्ञि-
काः पठन्ति, आहिताग्निरपशब्दं प्रयुज्य प्रायश्चित्तीया
सारस्वतीमिष्टिं निर्वपेदिति, अतस्तदीयवेदाङ्गत्वप्रतिपाद-
कप्रयोजनान्वाख्यानार्थमथशब्दानुशासनमित्येव कथ्यते
नाथव्याकरणमिति । भवति च व्याकरणशास्त्रस्य
प्रयोजनं (तस्य तदुद्देशेन प्रवृत्तेः तस्य प्रयोजनं) यथा
स्वर्गोद्देशेन प्रवृत्तस्य यागस्य स्वर्गः प्रयोजनं तस्मात् शब्दा-
नुशिष्टिः संस्कारपदवदनीया शब्दानुशासनस्य प्रयोजनम् ।
नन्वेवमप्यभिमतं प्रयोजनं न लभ्यते तदुपायाभा-
वात् । अथ प्रतिपदपाठ एवाध्युपाय इति मन्येथाः तर्हि
स ह्यनभ्युपायः शब्दानां प्रतिपत्तौ प्रतिपदपाठो भवेत् ।
शब्दापशब्दभेदेनानत्याच्छब्दानाम् एव हि, समाम्नायते
बृहस्पतिरिन्द्राय दिव्यं वर्षसहस्रं प्रतिपदपाठविहिता-
नां शब्दानां शब्दपारायणं प्रोवाच नान्तं जगाम । बृहस्प-
तिश्च प्रवक्ता, इन्द्रोऽध्येता, दिव्यं वर्षसहस्रमध्ययनकालः ।

न च पारावाप्तिरभूत् । विमुताद्य यश्चिरं जीवति अधीति-
 बोधाचरणप्रचारणैश्चतुर्भिर्रूपायैर्विद्योपयुक्ता भवति । तत्रा-
 ध्ययनकालेनैव सर्वमायुरुपयुक्तं स्यात्तस्मादनभ्युपायः शब्दा-
 नां प्रतिपत्तौ प्रतिपदपाठ इति प्रयोजनं न सिध्येदिति
 चन्मैवं शब्दप्रतिपत्तेः प्रतिपदपाठसाध्यत्वानङ्गीकारात् ।
 प्रकृत्यादिविभागकल्पनावत्सु लक्ष्येषु सामान्यविशेषरूपा-
 णां लक्षणानां पर्जन्यवत् सकृदेव प्रवृत्तौ बहूनां शब्दाना-
 मनुशासनोपलम्भाच्च । तथाहि कर्मणीत्येकेन सामान्यरूपेण
 लक्षणेन कर्मोपपदाद्वातुमात्रादण्प्रत्यये कृते कुम्भकारः
 काण्डलाव इत्यादीनां बहूनां शब्दानामनुशासनमुपलभ्यते ।
 एवमातोऽनुपसर्गे इति पदपाठस्याशक्यत्वप्रतिपादन-
 मरोऽर्थवादः । नन्वन्त्येष्वप्यङ्गेषु सत्सु किमित्येतदे-
 वाद्रियते । उच्यते प्रधानञ्च षट्स्वाङ्गेषु व्याकरणम् ।
 प्रधाने च कृतो यत्नः फलवान् भवति । तदुक्तम्,

आसन्नं ब्रह्मणस्तस्य तपसासुत्तमं तपः ।

प्रथमं कृन्दसामङ्गमाहुर्व्याकरणं बुधा इति ॥

तस्मात् व्याकरणशास्त्रस्य शब्दानुशासनं भवति ।
 साक्षात् प्रयोजनं पारम्पर्येण तु वेदरक्षादीनि । अत-
 एवोक्तं भगवता भाष्यकारेण, रक्षोहागमलघुसन्देहाः
 प्रयोजनमिति । साधुशब्दप्रयोगवशादभ्युदयोऽपि भवति ।
 तथाच कथितं कात्यायनेन, शास्त्रपूर्वके प्रयोगेऽभ्युदयस्त-
 न्तुल्यं वेदशब्देनेति । अन्यैरप्युक्तम्, एकः शब्दः सम्यक्-
 ज्ञातः सुष्ठु प्रयुक्तः स्वर्गे लोके कामधुग्भवतीति । यथा,
 नाकमिष्टसुखं यान्ति सुयुक्तैर्बद्धवागधैः ।

अथ पक्षाधिगो यान्ति ये चीक्रमतभाषिणः ॥

नन्वचेतनस्य शब्दस्य कथमोदृशं सामर्थ्यमुपपद्यत इति चेन्नैवं मन्येथाः महता देवेन साम्यश्रवणात् । तदाह श्रुतिः “चत्वारि शृङ्गास्त्रयो अस्य पादा द्वे शीर्षे सप्तहस्तासो अस्य त्रिधा बद्धो वृषभो रोरवीति महो देवो मर्त्याः आविवेशः ।” व्याचकार च भाष्यकारः, चत्वारि शृङ्गाणि चत्वारि पदजातानि नामाख्यातोपसर्गनिपातास्त्रयो अस्य पादाः लङादिविषयाः त्रिधा भूतभविष्यद्वर्तमान-कालाः द्वे शीर्षे द्वौ नित्यानित्यात्मानौ नित्यः कार्यश्च व्यङ्ग्यव्यञ्जकभेदात् सप्तहस्तासो अस्य तिङ्गा सह सप्तसुब-विभक्तयः त्रिधा बद्धः त्रिषु स्थानेषु उरसि कण्ठे शिरसि च बद्धः वृषभ इति प्रसिद्धवृषभत्वेन रूपणं क्रियते वर्ष-णाद्वर्षणञ्च ज्ञानपूर्वकानुष्ठानेन फलप्रदत्वं रोरवीति शब्दं करोति रीतिः शब्दकर्मा इह शब्दशब्देन प्रपञ्चो विव-क्षितः महो देवो मर्त्याः आविवेश महादेवः शब्दः मर्त्या मरणधर्माणो मनुष्यास्तानाविवेशेति महता देवेन परेण ब्रह्मणा साम्यमुक्तं स्यादिति जगन्निदानं स्फोटस्थो निरवयवो नित्यः शब्दो ब्रह्म वेति । हरिणाभाणि ब्रह्म-काण्डे ।

अनादि निधनं ब्रह्म शब्दतत्त्वं यदक्षरम् ।

विवर्त्ततेऽर्थभावेन प्रक्रिया जगतो यत इति ॥

ननु नामाख्यातभेदेन पदद्वैविध्यप्रतीतिः कथं चातु-र्वध्यमुक्तमिति चेन्नैवं प्रकारान्तरस्य प्रसिद्धत्वात् । तदुक्तं प्रकीर्णके ।

द्विधा कैश्चित् पदं भिन्नं चतुर्धा पञ्चधापि वा ।

अपोद्धृत्यैव वाक्येभ्यः प्रकृतिप्रत्ययादिवदिति ॥

कर्मप्रवचनीयेन वै पञ्चमेन सह पदस्य पञ्चविधत्वमिति
हेलाराजो व्याख्यातवान् । कर्मप्रवचनीयास्तु क्रियाविशेषो-
पजनितसम्बन्धावच्छेदहेतव इति सम्बन्धविशेषद्योतनद्वा-
रेण क्रियाविशेषद्योतनादुपसर्गेष्वेवान्तर्भवतीत्यभिसन्धाय
पदचातुर्विध्यं भाष्यकारेणोक्तं युक्तमिति विवेक्तव्यम् ।

ननु भवता स्फोटोऽस्मा नित्यः शब्द इति निजागद्यत
तन्न सृष्ट्यामहे तत्र प्रमाणाभावादिति । केचित् अत्रोच्यते,
प्रत्यक्षमेवात्र प्रमाणं, गौरित्येकं पदमिति नानावर्णाति-
रिक्तैकपदावगतेः सर्वजनीनत्वान्न ह्यसति बाधके पदानु-
भवः शक्यो मिथ्येति वक्तुं पदार्थप्रतीत्यन्यथानुपपत्त्यापि
स्फोटोऽभ्युपगन्तव्यः । न च वर्णैर्भ्य एव तत्प्रत्ययः प्रादुर्भव-
तीति परीक्षाक्षमं विकल्पासहत्वात् । किं समस्ता व्यस्ता
वा अर्थप्रत्ययं जनयन्ति । नाद्यः वर्णानां क्षणिकानां समू-
हासम्भवात् । नान्यः व्यस्तवर्णैर्भ्योऽर्थप्रत्ययासम्भवात् । न च
व्याससमासाभ्यामन्यः प्रकारः समस्तीति । तस्माद्वर्णानां
वाचकत्वानुपपत्तौ यद्वलादर्थप्रतिपत्तिः स स्फोट इति
वर्णातिरिक्तो वर्णाभिव्यङ्ग्योऽर्थप्रत्यायको नित्यः शब्दः स्फोट
इति द्विदो वदन्ति । अतएव स्फुट्यते व्यज्यते वर्णैरिति
स्फोटो वर्णाभिव्यङ्ग्यः स्फुटौभवत्यस्मादर्थ इति स्फोटोऽर्थ-
प्रत्यायक इति स्फोटशब्दार्थसुभयथा निराहः । तथाचोक्तं
भगवता पतञ्जलिना महाभाष्ये । अथ गौरित्यत्र कः शब्दो
येनोच्चरितेन सास्त्रालाङ्गूलककुदखुरविषाणानां सम्प्रत्ययो

भवति स शब्द इत्युच्यते इति । विवृतञ्च कैयटेन । वैया-
करणा वर्णव्यतिरिक्तस्य पदस्य वाचकत्वमिच्छन्ति । वर्णानां
वाचकत्वे द्वितीयादिवर्णोच्चारणानर्थक्यप्रसङ्गादित्यादिना
तद्व्यतिरिक्तः स्फोटो नादाभिव्यङ्ग्यो वाचको विस्तरेण
वाक्यपदीये व्यवस्थापित इत्यन्तेन प्रबल्येन ।

ननु स्फोटस्याप्यर्थप्रत्यायकत्वं न घटते विकल्पासह-
त्वात् । किमभिव्यक्तः स्फोटोऽर्थं प्रत्याययति अनभिव्यक्तो
वा । न चरमः सर्वदा अर्थप्रत्ययलक्षणकार्योत्पादप्रसङ्गात्
स्फोटस्य नित्यत्वाभ्युपगमेन निरपेक्षस्य हेतोः सदा सत्त्वेन
कार्यस्य विलम्बायोगात् । अथैतद्दोषपरिजिह्वीर्षया अभि-
व्यक्तः स्फोटोऽर्थं प्रत्याययतीति कक्षीक्रियते तथाभिव्यञ्ज-
यन्तो वर्णाः किं प्रत्येकमभिव्यञ्जयन्ति संभूय वा पक्षद्वयेऽपि
वर्णानां वाचकत्वपक्षे भवता ये दोषा भाषितास्त एव
स्फोटाभिव्यञ्जकत्वपक्षे व्यावर्त्तनीयाः । तदुक्तं भट्टाचार्यैर्मो-
मांसाश्लोकवार्त्तिके ।

यस्यानवयवः स्फोटो व्यक्त्यते वर्णबुद्धिभिः ।

सोऽपि यथ्यनुयोगेन नैकेनापि विमुच्यते इति ॥

विभक्त्यन्तेष्वेव वर्णेषु पाणिनिना ते विभक्त्यन्ताः
पदमिति गीतमेन च पदसंज्ञाया विहितत्वात् सङ्केतग्रहणे-
नानुग्रहवशाद्वर्षेष्वेव पदबुद्धिर्भविष्यति तर्हि सर इत्ये-
तस्मिन् पदे यावन्तो वर्णास्तावन्त एव रस इत्यत्रापि एवं
वनं नवं नददीना रामो मारो राजा जारेत्यादिष्वर्थभेद-
प्रतीतिर्न स्यादिति चेन्न क्रमभेदेन भेदसम्भवात् । तदुक्तं
तौतातितैः ।

यावन्तो यादृशः ये च यदर्थप्रतिपादने ।

वर्णाः प्रज्ञातसामर्थ्यास्ते तथैवावबोधका इति ॥

तस्माद्यथोभयोः समो दोषो न तेनैकशोद्यो भवतीति
न्यायात् वर्णानामेव वाचकत्वोपपत्तौ नातिरिक्तस्फोटकल्प-
नाऽवकल्पते इति चेत् तदेतत् काशकुशावलम्बनकल्पनं
विकल्पानुपपत्तेः । किं वर्णमात्रे पदप्रत्ययावलम्बनं वर्णसमूहे
वा । नाद्यः परस्परविलक्षणवर्णमालायामभिन्नं निमित्तं
पुष्पेषु विना सूत्रं मालाप्रत्ययवादित्विकं पदमिति प्रतिपत्ते-
रनुपपत्तेः । नापि द्वितीयः उच्चरितप्रध्वस्तानां वर्णानां
समूहभावासम्भवात् । तत्र हि समूहव्यपदेशः । ये पदार्था
एकस्मिन् प्रदेशे सहावस्थिततया बहवोऽनुभूयन्ते यथा
एकस्मिन् प्रदेशे सहावस्थिततयानुभूयमानेषु धवखुदिर-
पलाशादिषु समूहव्यपदेशः, यथा वा गजनरतुरगादिषु
न च ते वर्णास्तथानुभूयन्ते उत्पन्नप्रध्वस्तत्वात् । अभिव्यक्ति-
पक्षेऽपि क्रमेणैवाभिव्यक्तौ समूहासम्भवात् । नापि वर्णेषु
काल्पनिकः समूहः कल्पनीयः परस्परान्ययप्रसङ्गात् ।
एकार्थप्रत्यायकत्वसिद्धौ तदुपाधिना वर्णेषु पदत्वप्रतीतिः
तत्सिद्धावैकार्थप्रत्यायकत्वसिद्धिरिति । तस्माद्वर्णानां वाच-
कत्वासम्भवात् स्फोटोऽभ्युपगन्तव्यः । ननु स्फोटवाचकता-
पक्षेऽपि प्रागुक्तविकल्पप्रसरेण घट्टकुटीप्रभातायितमिति
चेत्तदेतन्मनोराज्यविजृम्भणं वैषम्यसम्भवात् । तथाहि
अभिव्यक्त्योऽपि प्रथमो ध्वनिः स्फोटमस्फुटमभिव्यनक्ति
उत्तरोत्तराभिव्यक्त्यक्रमेण स्फुटं स्फुटतरं स्फुटतमं यथा
स्वाध्यायः सकल्पद्यमानोनावधार्यतेऽभ्यासेन तु स्फुटा-

वसायः, यथा वा रत्नतत्त्वं प्रथमप्रतीती स्फुटं न चकास्ति
चरमे चेतसि यथावदभिव्यज्यते नादैराहितबीजायामन्ये न
धनिना सह आवृत्तिपरिपाकायां बुद्धौ शब्दाऽवधार्यत
इति प्रामाणिकोक्तेः । तस्मादस्माच्छब्दादर्थे प्रतिपद्यामहे
इति व्यवहारवशाद्वर्णानां अर्थवाचकत्वानुपपत्तेः । प्रथमे
काण्डे तत्रभवाद्भिर्भट्टहरिभिरभिहितत्वात् निरवयवमर्थ-
प्रत्यायकं शब्दतत्त्वं स्फोटाभावमभ्युपगन्तव्यमित्येतत्
सर्वम् । परमार्थसंविज्ञक्षणसत्ता जारिरेव सर्वेषां शब्दाना-
मर्थ इति प्रतिपादनपरे जातिसमुद्देशे प्रतिपादितम् ।
यदि सत्तैव सर्वेषां शब्दानामर्थस्तर्हि सर्वेषां शब्दानां
पर्यायता स्यात् तथाच क्वचिदपि युगपत्त्रिचतुरपदप्रयो-
गायोग इति महच्चातुर्यमायुषतः । तदुक्तम्,

पर्यायाणां प्रयोगो हि यौगपद्येन नेष्यते ।

पर्यायेणैव ते यस्माद्वदन्यर्थे न संहता इति ।

तस्मादयं पक्षो न क्षोदक्षम इति चेत् तदेतद्गगनरो-
मन्यकल्पं नीललोहितपीताद्युपरञ्जकद्रव्यभेदेन स्फटिक-
मणेरिव सम्वन्धिभेदात् । सत्तायास्तदात्मना भेदेन प्रति-
पत्तिसिद्धौ गोसत्तादिरूपगोत्वादिभेदनिबन्धनव्यवहारवै-
लक्षण्योपपत्तेः । तथाचाप्तवाक्यम्,

स्फटिकं विमलं द्रव्यं यथा युक्तं पृथक् पृथक् ।

नीललोहितपीताद्यैस्तद्वर्णमुपलभ्यत इति ॥

तथा हरिणाप्युक्तम् ।

सम्वन्धिभेदात् सत्तैव भिद्यमाना गवादिषु ।

जातिरित्युच्यते तस्यां सर्वे शब्दा व्यवस्थिताः ॥

तां प्रातिपदिकार्थञ्च धात्वर्थञ्च प्रचक्षते ।

सा चत्ता सा महानात्मा तामाहुस्त्वतलादय इति ॥

आश्रयभूतैः सम्बन्धिभिर्भिद्यमाना कल्पितभेदा गवा-
श्वादिषु सत्तैव महासामान्यमेव जातिः । गोत्वादिकमपरं
सामान्यं परमार्थतस्ततो भिन्नं न भवति । गोसत्तैव गोत्वं
नापरमन्वयि प्रतिभासते । एवमश्वसत्ता अश्वत्वमित्यादि
वाच्यम् । एवञ्च तस्यामेव गवादिभिन्नायां सत्तायां जातौ
सर्वे गोशब्दादयो वाचत्वेन व्यवस्थिताः प्रातिपदिकार्थञ्च
सत्तेति प्रसिद्धम् । भाववचनो धातुरिति पक्षे भावः सत्तै-
वेति धात्वर्थः सत्ता भवत्येव क्रियावचनो धातुरिति पक्षे-
ऽपि, जातिमन्ये क्रियामाहुरनेकव्यक्तिवर्तिनीमिति जाति-
पदार्थनयानुसारेणानेकव्यक्तिक्रियासमुद्देशे क्रियाया जाति-
रूपत्वप्रतिपादनात् धात्वर्थः सत्ता भवत्येव तस्य भावस्त्वत-
लाविति भावार्थे त्वतलादीनां विधानात् सत्तावाचित्वं
युक्तं सा च सत्ता उदयव्ययवैधुर्यान्नित्या सर्वस्य प्रपञ्चस्य
तद्विवर्त्ततया देशतः कालतो वस्तुतश्च परिच्छेदराहित्यात् सा
सत्ता महानात्मेति व्यपदिश्यत इति कारिकाद्वयार्थः ।
द्रव्यपदार्थसंविज्ञक्षणं तत्त्वमेव सर्वशब्दार्थ इति सम्बन्धस-
मुद्देशे समर्थितम् ।

सत्यं वस्तु तदाकारैरसत्यैरवधार्यते ।

असत्योपाधिभिः शब्दैः सत्यमेवाभिधीयते ॥

अध्रुवेण निमित्तेन देवदत्तगृहं यथा ।

गृहीतं गृहशब्देन शुद्धमेवाभिधीयते इति ॥

भाष्यकारेणापि सिद्धे शब्दार्थसम्बन्ध इत्येतद्वार्त्तिकव्या-

स्थानावसरे द्रव्यं हि नित्यमित्यनेन ग्रन्थेन अश्वत्थोपाध्यव-
च्छिन्नं ब्रह्मतत्त्वं द्रव्यशब्दवाच्यं द्रव्यशब्दार्थं इति निरूपितम् ।
जातिशब्दार्थवाचिनो वाजप्यायनस्य मते गवादयः शब्दाः
भिन्नद्रव्यसमवेतजातिमभिधत्ति । तस्यामवगाह्यमानायां
तत्सम्बन्धात् द्रव्यमवगम्यते । शुक्लादयः शब्दा गुणसमवेतां
जातिमाचक्षते गुणे तत्सम्बन्धात् । प्रत्ययः द्रव्यसम्बन्धिसम्ब-
न्धात् संज्ञाशब्दानामुत्पत्तिप्रभृत्याविनाशात् शैशव्यकौमा-
रयोवनाद्यवस्थादिभेदेऽपि स एवायमित्यभिप्रत्ययबलात्
सिद्धा देवदत्तत्वादिजातिरभ्युपगन्तव्या क्रियास्वपि जातिरा-
लक्ष्यते सैव पठतीत्यादावनुवृत्तप्रत्ययस्य प्रादुर्भावात् । द्रव्य-
पदार्थवादिव्याडिनये शब्दस्य व्यक्तिरेवाभिधेयतया प्रतिभा-
सते । जातिरूपलक्षणतयाति नानन्त्यादिदोषावकाशः ।
पाणिन्याचार्यस्योभं सम्मतं यतो जातिपदार्थमभ्युपगम्य
जात्याख्यायामेकस्मिन् बहुवचनमन्यतरस्यामित्यादिव्यव-
हारः द्रव्यपदार्थमङ्गीकृत्य सरूपाणामेकशेष एकविभक्ता-
वित्यादिः व्याकरणस्य सर्वपाषण्डत्वान्तद्वयाभ्युपगमे न
कश्चिद्विरोधः । तस्मात् इयं सत्यं परं ब्रह्मतत्त्वं सर्वशब्दार्थं
इति स्थितम् । तदुक्तम्,

तस्माच्छक्तिविभागेन सत्यः सर्वः सदात्मकः ।

एकोऽर्थः शब्दवाच्यत्वे बहुरूपः प्रकाशत इति ॥

सत्यस्वरूपमपि हरिणोक्तं सम्बन्धसमुद्देशे ।

यत्र द्रष्टा च दृश्यञ्च दर्शनञ्चाविकल्पितम् ।

तस्यैवार्थस्य सत्यत्वमाहुस्त्वय्यन्तवेदिन इति ॥

द्रव्यसमुद्देशेऽपि ।

विकारोपगमे सत्यं सुवर्णं कुण्डले यथा ।

विकारापगमो यत्र तामाहुः प्रकृतिं परामिति ॥

अभ्युपगताद्वितीयत्वनिर्वाहाय वाच्यवाचकयोरविभागः
प्रदर्शितः ।

वद्या सा सर्वशब्दानां शब्दाच्च न पृथक् ततः ।

अपृथक्तेऽपि सम्बन्धस्तयोर्नानात्मनोरिवेति ॥

तत्तदुपाधिपरिकल्पितभेदबहुलतया व्यवहारस्याविद्या-
मात्रकल्पितत्वेन प्रतिनियताकारोपधीयमानरूपभेदं ब्रह्म-
तत्त्वं सर्वशब्दविषयः अभेदे च पारमार्थिके संवृतिवशाद्व्य-
वहारदशायां स्वप्नावस्थावदुच्चावचः प्रपञ्चो विवर्तत इति
कारिकार्थः । तदाहुर्वैदान्तवादनपुण्याः ।

यथा स्वप्नप्रपञ्चोऽयं मयि माया विजृम्भितः ।

एवं जाग्रत्प्रपञ्चोऽपि मयि मायाविजृम्भित इति ॥

तदित्यं कूटस्थे परस्मिन् ब्रह्मणि सच्चिदानन्दरूपे प्रत्य-
गभिन्नेऽवगते अनाद्यविद्यानिवृत्तौ तादृगब्रह्मात्मनावस्थान-
लक्षणं मिश्रेयसं सेत्यति शब्दब्रह्मणि निष्णातः परं ब्रह्मा-
धिमच्छतीत्यभियुक्तोक्तेः । तथाच शब्दानुशासनशास्त्रस्य
निःश्रेयससाधनत्वं सिद्धम् । तदुक्तम्,

तद् द्वारमपवर्गस्य वाङ्मलानां चिकित्सितम् ।

पवित्रं सर्वविद्यानामधिविद्यं प्रचक्षत इति ॥

तथा ।

इदमाद्यं प्रदस्थानं सिद्धिसोपानपर्वणाम् ।

इयं सा मोक्षमार्गाणामजिह्वा राजपद्मतिरिति ॥

तस्माद् व्याकरणशास्त्रपरमपुरुषार्थसाधनतयाध्येतव्य-
मिति सिद्धम् ।

इति सर्वदर्शनसंग्रहे पाणिनिदर्शनम् ।

अथ सांख्यराख्याते परिणामवादे परिपन्थिनि जाग-
रूके कथङ्कारं विवर्त्तवाद् आदरणीयो भवेदेष हि तेषा-
माघोषः । सङ्क्षेपेण हि साङ्ख्यशास्त्रस्य चतस्रे विधाः सम्भा-
व्यन्ते ! कश्चिदर्थः प्रकृतिरेव, कश्चिद्विकृतिरेव, कश्चिद्विकृतिः
प्रकृतिश्च, कश्चिदनुभय इति । तत्र केवला प्रकृतिः प्रधान-
पदेन वेदनीया मूलप्रकृतिः नासावन्यस्य कस्यचिद्विकृतिः ।
प्रकरोतीति प्रकृतिरिति व्युत्पत्त्या सत्त्वरजस्तमोगुणानां
साम्यावस्थाया अभिधानात् । तदुक्तं, 'मूलप्रकृतिरविकृतिः'^१
रिति । मूलञ्चासौ प्रकृतिश्च मूलप्रकृतिः । महदादेः कार्य-
कलापस्यासौ मूलं न त्वस्य प्रधानस्य मूलान्तरमस्ति
अनवस्थापातात् । न च बीजाङ्कुरवदनेवस्थादोषो न भव-
तीति वाच्यं प्रमाणाभावादिति भावः । विकृतयश्च प्रकृत-
यश्च महदहङ्कारतन्मात्राणि । तदप्युक्तं, महदाद्याः प्रकृति-
विकृतयः सप्त इति । अस्यार्थः प्रकृतयश्च ताः विकृतयश्चेति
प्रकृतिविकृतयः सप्त महदादीनि तत्त्वानि तत्रान्तःकरणा-
दिषद्वेदनीयं महत्तत्त्वमहङ्कारस्य प्रकृतिः मूलप्रकृतेस्तु
विकृतिः । एवमहङ्कारतत्त्वमभिमानापरनामधेयं महतो
विकृतिः प्रकृतिश्च । तदेवाहङ्कारतत्त्वं तामसं सत् पञ्चतन्मा-
त्राणां सूक्ष्माभिधानां तदेव सात्त्विकं सत् प्रकृतिरेकादशे-
न्द्रियाणां बुद्धीन्द्रियाणां चक्षुः श्रोत्रघ्राणरसनात्वगाद्यानां

कर्मेन्द्रियाणां वाक्पाणिपादपायूपस्थाख्यानामुभयात्मकस्य
मनसश्च रजसस्तूभयत्र क्रियोत्पादनद्वारेण कारणत्वम-
स्तीति न वैयर्थ्यम् । तदुक्तमीश्वरकृष्णेन ।

अभिमानोऽहङ्कारस्तस्माद् द्विविधः प्रवर्तते सर्गः ।

एकादशकश्च गणस्तन्मात्रपञ्चकञ्चैव ॥

सात्त्विक एकादशक प्रवर्तते वैकृतादहङ्कारात् ।

भूतादेस्तन्मात्रः स तामसस्तैजसादुभयम् ॥

बुद्धीन्द्रियाणि चक्षुःश्रोत्रघ्राणरसनत्वगाख्यानि ।

वाक्पादपाणिपायूपस्थानि कर्मेन्द्रियाण्याहुः ॥

उभयात्मकमत्र मनःसङ्कल्पविकल्पात्मकमिन्द्रियञ्च साध-
र्म्यादिति ।

विकृतञ्च तत्त्वकौमुद्यामाचार्यवाचस्पतिभिः । केवला
विकृतिस्तु वियदादीनि पञ्च भूतानि एकादशेन्द्रियाणि
च । तदुक्तं, षोडशकस्तु विकार इति षोडशसङ्ख्यावच्छिन्नो
गणः षोडशको विकार एव न प्रकृतिरित्यर्थः । यद्यपि पृथि-
व्यादयो गोघटादीनां प्रकृतिस्तथापि न ते पृथिव्यादिभ्य-
स्तत्त्वान्तरमिति न प्रकृतिः । तत्त्वान्तरोपादानत्वं चेह
प्रकृतित्वमभिमतं गोघटादीनां स्थूलत्वेन्द्रियग्राह्यत्वयोः
सामानत्वेन तत्त्वान्तरात्वाभावः । तत्र शब्दस्पर्शरूपरसगन्ध-
तन्मात्रेभ्यः पूर्वपूर्वसूक्ष्मभूतसहितेभ्यः पञ्च भूतानि विय-
दादीनि क्रमेणैकद्वित्रिचतुःपञ्चगुणानि जायन्ते । इन्द्रि-
यसृष्टिस्तु प्रागेवोक्ता । तदुक्तम्,

प्रकृतमहंस्ततोऽहङ्कारस्तस्माद्गणश्च षोडशकः ।

तस्मादपि षोडशकात् पञ्चभ्यः पञ्चभूतानोति ॥

अनुभयात्मकः पुरुषः । तदुक्तं, न प्रकृतिर्न विकृतिः पुरुष इति । पुरुषस्तु कूटस्थनित्योऽपरिणामी न कस्यचित् प्रकृति-
र्नापि विकृतिः कस्यचिदित्यर्थः । एतत्पञ्चविंशतितत्त्व-
साधकत्वेन प्रमाणवयमभिमतम् । तदप्युक्तम्,

दृष्टमनुमानमाप्तवचनञ्च सर्वप्रमाणसिद्धत्वात् ।

त्रिविधं प्रमाणमिष्टिं प्रमेयसिद्धिः प्रमाणाद्धीति ।

इह कार्यकारणभावे चतुर्धा विप्रतिपत्तिः प्रसरति ।

असतः सज्जायत इति सौगताः सङ्गिरन्ते । नैयायिकादयः
सतोऽसज्जायत इति । वेदान्तिनः सतो विवर्तः कार्य-
जातं न वस्तु सदिति । सांख्याः पुनः सतः सज्जायत
इति । तत्रासतः सज्जायत इति प्रामाणिकः पक्षः । असतो
निरुपाख्यस्य शशविषाणवत्कारणत्वानुपपत्तेः तुच्छातुच्छ-
योस्तादात्म्यानुपपत्तेश्च । नापि सतोऽसज्जायते कारकव्या-
पारात् प्रागसतः शशविषाणवत्सत्तासम्बन्धलक्षणोत्पत्त्यनु-
पपत्तेः । न हि नीलं निपुणतमेनापि पीतं कर्तुं पार्थ्यते ।
ननु सत्त्वासत्त्वे घटस्य धर्माविति चेत्तद्वारु असति धर्मि-
णि तद्धर्म इति व्यपदेशानुपपत्त्या धर्मिणः सत्त्वापत्तेः ।
तस्मात् कारकव्यापारात् प्रागपि कथं सदेव सतश्चाभि-
व्यक्तिरुपपद्यते । यथा पीडनेन तिलेषु तैलस्य दोहेन सौरभे-
यीषु पयसः । असतः कारणे किमपि निदर्शनं न दृश्यते ।
किञ्च कार्येण कारणं सम्बद्धं तज्जनकम् असम्बद्धं वा । प्रथमे
कार्यस्य सत्त्वमायातं सतोरेव सम्बन्ध इति नियमात् ।
द्विरे सर्वं कार्यजातं सर्वस्माज्जायेत असम्बद्धत्वाविशेषात् ।
तदाख्यायि साङ्ग्याचार्यैः ।

असत्त्वान्नास्ति सम्बन्धः कारणैः सत्त्वसङ्गिभिः ।

असद्वत्स्य चोत्पत्तिमिच्छतो न व्यवस्थितिरिति ॥

अथैवमनुष्ठेयासम्बद्धमपि तत् तदेव जनयति यत्र यच्छक्तं
शक्तिश्च कार्य्यदर्शनोन्नेयेति तन्न सङ्गच्छते तिलेषु तैलजन-
नशक्तिरित्यत्र तैलस्यासत्त्वे सम्बद्धत्वासम्बद्धत्वविकल्पेन
तच्छक्तिरिति निरूपणायोगात् । कार्य्यकारणयोरभेदाच्च
कार्य्यस्य सत्त्वं कारणात् पृथक् न भवति पटस्तन्मुख्यो न
भिद्यते तद्धर्मत्वान्न यदेवं न तदेवं यथा गोरखः तद्धर्मश्च
पटस्तस्मान्नार्थान्तरम् । तर्हि प्रत्येकं त एव प्रावरणकार्य्यं
कुर्युरिति चेत् संस्थानभेदेनाविर्भूतपटभावानां प्रावरणार्थ-
क्रियाकारित्वोपपत्तेः । यथा हि कूर्मस्याङ्गानि कूर्मशरीरे
निविशमानानि तिरोभवन्ति निःसरन्ति चाविर्भवन्ति
एवं कारणस्य तत्त्वादेः पटादयो विशेषा निःसरन्त आवि-
र्भवन्त उत्पद्यन्त इत्युच्यन्ते निविशमानास्तिरोभवन्तो विन-
श्यन्तीत्युच्यन्ते न पुनरसतामुत्पत्तिः सतां वा विनाशः ।
यथोक्तं भगवद्गीतायाम् ।

नासतो विद्यते भावो नाभावो विद्यते सत इति ॥

ततश्च कार्य्यानुमानात् तत्प्रधानसिद्धिः । तदुक्तम्,

असदकरणादुपादानग्रहणात् सर्वसम्भवाभावात् ।

शक्तस्य शक्यकरणात् कारणभावाच्च सत्कार्य्यमिति ॥

नापि सतो ब्रह्मतत्त्वस्य विवर्तः प्रपञ्चः बाधानुपलम्भात्
अधिष्ठानरोप्ययोश्चिज्जडयोः कलधौतरूप्यादिवत् सारू-
प्याभावेनारोपसम्भवाच्च । तस्मात् सुखदुःखमोहात्मकस्य
तथाविधकारणमवधारणीयं तथा च प्रयोगः विमतं भावजातं

सुखदुःखमोहात्मककारणकं तदन्वितत्वात् यदु येनान्वीयते
तत्तत्कारणकं यथा रुचकादिकं सुवर्णान्वितं सुवर्णकारणकं
तथाचेदं तस्मात्तथेति । तत्र जगत्कारणे देयं सुखात्मकता
तत् सत्त्वं, या दुःखात्मकता तद्रजः, या च मोहात्मकता
तत्तम इति त्रिगुणात्मककारणसिद्धिः । तथाहि प्रत्येकं
भावास्त्रैगुण्यवन्तोऽनुभूयन्ते यथा मैत्रदारिषु सत्यवत्यां
मैत्रस्य सुखमाविरस्ति तं प्रति सत्त्वगुणप्रादुर्भावात्तत्सप-
त्नीनां दुःखम् । तां प्रति रजोगुणप्रादुर्भावात् तामल-
भमानस्य चैत्रस्य मोहो भवति । तं प्रति तमोगुणसमुद्भवात्
एवमन्यदपि घटादिकं लभ्यमानं सुखं करोति परैरपि
क्लियमाणं दुःखाकरोति उदासीनस्योपेक्षाविषयत्वेनोप-
तिष्ठते उपेक्षाविषयत्वं नाम मोहः सुहृदैचित्येत्यस्माद्वा-
तोर्मोहशब्दनिष्पत्तेः उपेक्षणीयेषु चित्तवृत्त्यनुदयात् ।
तस्मात् सर्वं भावजातं सुखदुःखमोहात्मकं त्रिगुणप्रधान-
कारणकमवगम्यते । तथाच श्वेताश्वतरोपनिषदि श्रूयते ।

अजामेकां लोहितशुक्लकृष्णां

बह्वीः प्रजा जनयन्तीं सरूपा ।

अजो ह्येको जुषमाणोऽनुश्रूयते

जहात्येनां भुक्तभोगामजान्य इति ॥

अत्र लोहितशुक्लकृष्णशब्दा रज्ज्वकत्वप्रकाशकत्वा-
वरकत्वसाधर्म्यात् रजःसत्त्वतमोगुणत्वप्रतिपादनपराः ।

नन्वचेतनं प्रधानं चेतनानधिष्ठितं महदादिकार्यं न
व्याप्रियते । अतः केनचिच्चेतनेनाधिष्ठानाभिव्यक्त्यं तथाच
सर्वार्थदर्शी परमेश्वरः स्वीकर्तव्यः स्यादिति चेत् तदसङ्ग-

तम् अचेतनस्यापि प्रधानस्य प्रयोजनवशेन प्रवृत्त्युपपत्तेः ।
दृष्टञ्च अचेतनं चेतनानधिष्ठितं पुरुषार्थाय प्रवर्त्तमानं यथा
वत्सविहङ्गार्थमचेतनं क्षीरं प्रवर्त्तते यथा जलमचेतनं
लोकोपकाराय प्रवर्त्तते तथाच प्रकृतिरचेतनापि पुरुष-
विमोक्षाय प्रवर्त्स्यति । तदुक्तम्,

वत्सविहङ्गिनिमित्तं क्षीरस्य यथा प्रवृत्तिरन्नस्य ।

पुरुषविमोक्षनिमित्तं तथा प्रवृत्तिः प्रधानस्येति ॥

यस्तु परमेश्वरः करुणया प्रवर्त्तक इति परमेश्वरास्ति-
त्ववादिनां छिण्डिमः स प्रायेण गतः विकल्पानुपपत्तेः । स
किं दृष्टेः प्राक् प्रवर्त्तते सृष्ट्युत्तरकाले वा । आद्ये शरीराद्य-
भावेन दुःखानुत्पत्तौ जीवानां दुःखप्रहाणेच्छानुपपत्तिः ।
द्वितीये परस्परान्ययप्रसङ्गः करुणया सृष्टिः सृष्ट्या च कारु-
ण्यमिति । तस्मादचेतनस्यापि चेतनानधिष्ठितस्य प्रधा-
नस्य महदादिरूपेण परिणामः पुरुषार्थप्रयुक्तः प्रधानपुरु-
षसंयोगनिमित्तः । यथा निर्व्यापारस्याप्ययस्मान्तस्य
सन्निधानेन लोहस्य व्यापारः तथा निर्व्यापारस्य पुरुषस्य
सन्निधानेन प्रधानव्यापारो युज्यते । प्रकृतिपुरुषसम्बन्धश्च
पङ्कथवत्परस्वरापेक्षानिबन्धनः । प्रकृतिर्हि भोग्यतया
भोक्तारं पुरुषमपेक्षते । पुरुषोऽपि भेदाग्रहाद्विज्ञायापत्त्या
तद्गतं दुःखत्रयं वारयमाणः कैवल्यमपेक्षते । तत् प्रकृति-
पुरुषविवेकनिबन्धनं न च तदन्तरेण युक्तमिति कैवल्यार्थं
पुरुषः प्रधानमपेक्षते । यथा खलु कौचित् पङ्कथौ
पश्चि सार्थेन गच्छन्तौ दैवकृतादुपप्लवात् परित्यक्तसार्थौ
मन्दमन्दमितस्ततः परित्यक्तौ भयाकुलौ दैववशात् संयो-

गमुपगच्छेतां तत्र चान्येन पङ्क्तुः स्कन्धमारोपितः ततः पङ्क्तु-
दर्शितेन मार्गेणान्यः समीहितं स्थानं प्राप्नोति । पङ्क्तुरपि
स्कन्धाधिरूढः तथा परस्परपेक्षप्रधानपुरुषनिबन्धनः
सर्गः । यथोक्तम्,

पुरुषस्य दर्शनार्थं कैवल्यार्थं तथा प्रधानस्य ।

पङ्क्तुर्भवदुभयोरपि सखन्धतत्कृतः सर्ग इति ॥

ननु पुरुषार्थनिबन्धना भवतु प्रकृतेः प्रवृत्तिः निवृ-
त्तिसु कथमुपपद्यत इति चेदुच्यते यथा भर्ता दृष्टदोषा
स्त्रैरिणी भर्तारं पुनर्नोपैति यथा वा कृतप्रयोजना
नर्त्तको निवर्त्तते तथा प्रकृतिरपि । यथोक्तम्,

रङ्गस्य दर्शयित्वा निवर्त्तते नर्त्तकी यथा नृत्यात् ।

पुरुषस्य तथात्मानं प्रकाशय विनिवर्त्तते प्रकृतिरिति ॥

एतदर्थं निरीश्वरसाङ्ख्यशास्त्रप्रवर्त्तककपिलानुसा-
रिणां मतमुपन्यस्तम् ।

इति सर्वदर्शनसंग्रहे सांख्यदर्शनम् ।

— — —

साम्प्रतं सेश्वरसांख्यप्रवर्त्तकपतञ्जलिप्रभृतिमुनिमत-
मनुवर्त्तमानानां मतमुपन्यस्यते । तत्र सांख्यप्रवचनापर-
नामधेयं योगशास्त्रं पतञ्जलिप्रणीतं पादचतुष्टयात्मकम् ।
तत्र प्रथमे पादे अथ योगानुशासनमिति योगशास्त्रारम्भ-
प्रतिज्ञां विधाय योगश्चित्तवृत्तिनिरोध इत्यादिना योगल-
क्षणमभिधाय समाधिं सप्रपञ्चं निरदिक्षत् भगवान् पत-
ञ्जलिः । द्वितीये तपःस्वाध्यायेश्वरप्रणिधानानि क्रिया-
योग इत्यादिना व्युत्थितचित्तस्य क्रियायोगं यमादीनि पञ्च

बहिरङ्गानि साधनानि । तृतीये देशबन्धश्चित्तस्य धारणे-
 त्यादिना धारणाध्यानसमाधित्रयमन्तरङ्गं संयमपदवाच्यं
 तत्रावान्तरफलं विभूतिजातम् । चतुर्थे जन्मौषधिमन्त्रतपः-
 ससाधिजाः सिद्धय इत्यादिना सिद्धिपञ्चकप्रपञ्चनपुरः-
 सरं परमं प्रयोजनं कैवल्यम् । प्रधानानीति पञ्चविंशति-
 तत्त्वानि प्राचीनान्येव सन्मतानि षड्विंशत्यु परमेश्वरः
 क्लेशकर्मविपाकाशयैरपरानृष्टः पुरुषः स्वेच्छया निर्माणका-
 यमधिष्ठाय लौकिकवैदिकसम्प्रदायप्रवर्त्तकः संसाराङ्गारे
 तप्यमानानां प्राणभूतामनुग्राहकश्च ।

ननु पुष्करपलाशवन्निर्लेपस्य तस्य तापः कथमुपपद्यते
 येन परमेश्वरोऽनुग्राहकतया कक्षीक्रियते इति चेदुच्यते
 तापकस्य रजसः सत्त्वमेव तप्यं बुद्ध्यात्मना परिणमते इति
 सत्त्वे परितप्यमाने तमोवशेन तदभेदावगाहिपुरुषोऽपि
 तप्यत इत्युच्यते । तदुक्तमाचार्यैः ।

सत्त्वं तप्यं बुद्धिभावेन वृत्तं

भावा ते वा राजसास्तापकास्ते ।

तप्याभेदयाहिणी तामसी या

वृत्तिस्तस्यां तप्य इत्युक्त आत्मेति ॥

पतञ्जलिनाप्युक्तम् ।

अपरिणामिनी हि भोक्तृशक्तिरप्रतिसंक्रमा च परिणामिन्यर्थे ।
 प्रतिसंक्रान्ते च तद्वृत्तिमनुभवतीति ॥

भोक्तृशक्तिरिति चिच्छक्तिरुच्यते । सा चात्मैव परिणा-
 मिन्यर्थे बुद्धितत्त्वे प्रतिसंक्रान्ते च प्रतिविम्बिते तद्वृत्ति-
 मनुभवतीति बुद्धौ प्रतिविम्बिता सा चिच्छक्तिर्बुद्धिच्छाया-

पत्न्या बुद्धिबुध्यनुकारवतीति भावः तदा शुद्धोऽपि पुरुषः
प्रत्ययं बौद्धमनुपश्यति तमनुपश्यन्नतदात्मापि तदात्मक इव
प्रतिभासत इति । इत्थं तद्व्यमानस्य पुरुषस्यादरनैरन्तर्य-
दीर्घकालानुबन्धियमनियमाद्यष्टाङ्गयोगानुष्ठानेन परमेश्वर-
प्रणिधानेन च सत्त्वपुरुषान्यताख्यातावनुपप्लवायां जाताया-
मविद्यादयः पञ्च क्लेशाः समूलकाशं कषिता भवन्ति । कुश-
लाकुशलाश्च कर्माशयाः समूलघातं हता भवन्ति । ततश्च
पुरुषस्य निर्लेपस्य कैवल्येनावस्थानं कैवल्यमिति सिद्धम् ।

तत्राय योगानुशासनमिति प्रथमसूत्रेण प्रेक्षावत्प्रवृ-
त्त्यङ्गं विषयप्रयोजनसम्बन्धाधिकारिरूपमनुबन्धचतुष्टयं
प्रतिपाद्यते । अत्रायशब्दोऽधिकारार्थः स्वीक्रियते । अश्व-
शब्दस्यानेकार्थत्वे संभवति कथमारम्भार्थत्वपक्षे पक्षपातः
सम्भवेत् । अश्वशब्दस्य मङ्गलाद्यनेकार्थत्वं नामलिङ्गानुशा-
सनेनानुशिष्टं मङ्गलानन्तरारम्भप्रश्नकात्स्न्येवमर्थो अथेति ।
अत्र प्रश्नकात्स्न्ययोरसम्भवेऽपि आनन्तर्यमङ्गलपूर्वप्रकृतापे-
चारम्भलक्षणानाञ्चतुर्णामर्थानां सम्भवादारम्भार्थत्वानुपप-
त्तिरिति निचेन्नैवं संस्थाः विकल्पासहत्वात् आनन्तर्यमश्व-
शब्दार्थ इति पक्षे यतः कुतश्चिदानन्तर्यं पूर्ववृत्तिभावसाधार-
णात् कारणादानन्तर्यं वा । न प्रथमः, न हि कश्चित् क्षण-
मपि जातु तिष्ठत्यकर्मकृदिति न्यायेन सर्वो जन्तुः किञ्चित्
कृत्वा किञ्चित् करोत्येवेति तस्याभिधानमन्तरेणापि प्राप्ततया
तदर्थ्याशब्दप्रयोगवैयर्थ्यप्रसङ्गे । न चरमः, शमाद्यनन्तरं
योगस्य प्रवृत्तावपि तस्यानुशासनप्रवृत्त्यनुबन्धतया शब्दतः
प्राधान्याभावात् । न च शब्दतः प्रधानभूतस्यानुशासनस्य

शमाद्यानन्तर्यमथशब्दार्थः किं न स्यादिति वदितव्यम् । अनु-
 शासनमिति हि शास्त्रमाह अनुशिष्यते व्याख्यायते लक्षण-
 भेदोपायफलसहितो योगो येन तदनुशासनमिति व्युत्पत्तेः ।
 अनुशासनस्य च तत्त्वज्ञानचिख्यापयिषानन्तरभावित्वेन
 मदमाद्यानन्तर्यनियमाभावात् जिज्ञासाज्ञानयोस्तु शमा-
 द्यानन्तर्यमात्रायते । तस्माच्छान्तो दान्त उपरतस्तितित्तुः
 अद्वावित्तः समाहितो भूत्वात्मन्येवात्मानं पश्येदित्यादिना ।
 नापि तत्त्वज्ञानचिख्यापयिषानन्तर्यमथशब्दार्थः तस्य सम्भ-
 वेऽपि श्रोत्रप्रतिपत्तिप्रवृत्त्योरनुपयोगेनानभिधेयत्वात् तथा-
 पि निःश्रेयसहेतुतया योगानुशासनं प्रमितं न वा । आद्यं
 तदभावेऽपि उपादेयत्वं भवेत् । द्वितीये तदभावेऽपि हेयत्वं
 स्यात् । प्रमितं चास्य निःश्रेयसनिदानत्वम् अध्यात्मयोगाधि-
 गमेन चैवं मत्वा धीरो हर्षशोको जहातीति श्रुतेः समाधा-
 वचला बुद्धिस्तदा योगमवाप्स्यसीति स्मृतेश्च । अतएव शिष्य-
 प्रश्नतपश्चरणरसायनाद्यपयागानन्तर्यं पराकृतम् । अथा-
 तो ब्रह्मजिज्ञासेत्यत्र तु ब्रह्मजिज्ञासायाः अनधिकार्य-
 त्वेनाधिकार्यार्थत्वं परित्यज्य साधनचतुष्टयसंपत्तिवि-
 शिष्टाधिकारिसमर्पणाय शमदमादिवाक्यविहिताच्छमादे-
 यानन्तर्यमथशब्दार्थ इति शङ्कराचार्यैर्निरटङ्गि । अथ
 मा नाम भूदानन्तर्यार्थोऽथशब्दः मङ्गलार्थः किं न स्यात्
 न स्यान्मङ्गलस्य वाक्यार्थे समन्वयाभावात् । अगर्हिताभी-
 ष्टावाप्तिर्मङ्गलम् । अभीष्टं च सुखावाप्तिदुःखपरिहाररूपत-
 येष्टं योगानुशासनस्य च सुखदुःखनिवृत्त्योरन्यतरत्वाभा-
 वान्न मङ्गलता । तथाच योगानुशासनं मङ्गलमिति न

संपद्यते मृदङ्गध्वनेरिवाथशब्दश्रवणस्य कार्यतया मङ्ग-
लस्य वाच्यत्वलक्ष्यत्वयोरसंभवाच्च यथार्थिकार्थो वाक्यार्थो
निविशते तथा कार्यमपि निविशेत अपदार्थत्वाविशेषात् ।
पदार्थे पदार्थ एव हि वाक्यार्थे समन्वीयते । अन्यथा शब्द-
प्रमाणकानां शाब्दो ह्याकाङ्क्षा शब्देनैव पूर्यते इति मुद्राभङ्गकतो
भवेत् । ननु प्रारिप्सितप्रबन्धपरिसमाप्तिपरिपन्थिप्रत्यू-
हव्यूहप्रशमनाय शिष्टाचारपरिपालनाय च शास्त्रारम्भे
मङ्गलाचरणमनुष्ठेयम् । मङ्गलादीनि मङ्गलमध्यानि मङ्गला-
न्तानि च शास्त्राणि प्रथन्ते आयुष्मत्पुरुषकाणि वीरपुरुष-
काणि च भवन्तीत्यभियुक्तोक्तेः । भवति च मङ्गलार्थोऽथशब्दः ।
ओंकारश्चाथशब्दश्च दावेतौ ब्रह्मणः पुरा । कण्ठं भित्त्वा
विनिर्यातौ तस्मान्माङ्गलिकावुभाविति स्मृतिसम्भवात् ।
तथाच वृद्धिरादैजित्यादौ वृद्ध्यादिशब्दवदथशब्दो मङ्गलार्थः
स्यादिति चेन्मैवं भाषिष्ठाः । अर्थान्तराभिधानाय प्रयुक्त-
स्याथशब्दस्य वीणावेण्वादिध्वनिवच्छ्रवणे मङ्गलफलत्वोप-
पत्तेः । अथार्थान्तरारम्भवाक्यार्थवीफलकस्याथशब्दस्य कथ-
मन्यफलकर्तेति चेन्न अन्वर्थनीयमानोदकुम्भोपलम्भवत् तत्-
सम्भवात् । न च स्मृतिव्याकोपः माङ्गलिकाविति मङ्गलप्रयो-
जकत्वविवक्षया प्रवृत्तेः । नापि पूर्वप्रकृतापेक्षोऽथशब्दः फलत
आनन्तर्याव्यतिरेकेण प्रागुक्तदूषणानुषङ्गात् । किमयमथश-
ब्दोऽधिकारार्थः अथानन्तर्यार्थ इत्यादिविमर्शवाक्ये पक्षा-
न्तरोपन्यासे तत्सम्भवेऽपि प्रकृतं तदसम्भवाच्च । तस्मात् पारि-
शेष्यादधिकारपदवेदनीयप्रारम्भार्थोऽथशब्द इति विशेषो
भाष्यते । अथैष ज्योतिरथैष विश्वज्योतिरित्यत्राथशब्दः

क्रतुविशेषप्रारम्भार्थः परिगृहीतो यथा अथशब्दानुशास-
 नमित्यत्राथशब्दो व्याकरणशास्त्राधिकारार्थः । तदभाषि
 व्यासभाष्ये योगसूत्रविवरणपरे अथेत्ययमधिकारार्थः प्रयु-
 ज्यत इति तद् व्याचक्ष्यौ वाचस्पतिः । तस्मादयमथशब्दो-
 ऽधिकारद्योतको मङ्गलार्थश्चेति सिद्धमिति । तदित्य-
 ममुथाथशब्दस्याधिकारार्थत्वपक्षे शास्त्रेण प्रस्तूयमानस्य
 योगस्योपवर्त्तनात् समस्तशास्त्रतात्पर्यव्याख्यानेन शास्त्रस्य
 सुखावबोधप्रवृत्तिरास्तामित्युपपन्नम् । ननु हिरण्यगर्भो
 योगस्य वक्ता नान्यः पुरातन इति याज्ञवल्करस्मृतेः पतञ्ज-
 लिः कथं योगस्य आसितेति चेदद्वा अतएव तत्र तत्र पुरा-
 णादौ विशिष्ययोगस्य विप्रकीर्णतया दुर्गाह्यार्थत्वं मन्यमानेन
 भगवता कृपासिन्धुना फणिपतिना सारं सञ्जिष्टत्वेना अनु-
 शासनमारब्धं न तु साक्षाच्छासनम् । यदायमथशब्दोऽधि-
 कारार्थः तदैवं काव्यार्थः सम्पद्येत योगानुशासनं शास्त्रम-
 धिकृतं वदितव्यमिति तत्र शास्त्रे व्युत्पाद्यमानतया योगः
 समाधानः सफलो विप्रयः तद्व्युत्पादनमवान्तरफलं व्युत्पा-
 दितस्य योगस्य कैवल्यं परमप्रयोजनं शास्त्रयोगयोः प्रति-
 पाद्यप्रतिपादकभावलक्षणः सखन्धः योगस्य कैवल्यस्य च
 साध्यसाधनभावलक्षणः सखन्धः । स च श्रुत्यादिप्रसिद्ध इति
 प्रागेवावादिषम् । मोक्षसपेक्षमाणाः श्रवणाधिकारिण
 इत्यर्थसिद्धम् । न चाथातो ब्रह्मजिज्ञासेत्यादावधिकारि-
 णोऽर्थतः सिद्धिराशङ्कनीया तत्राथशब्देनानन्तर्यामिधाने
 प्रणाडिक्रिया अधिकारिसमर्पणसिद्धावार्थिकत्वमङ्गानुद-
 यात् । अतएवोक्तं श्रुतिप्राप्ते प्रकरणादीनामनवकाश

इति । अस्यार्थः यत्र हि श्रुत्या अर्थो न लभ्यते तत्रैव प्रक-
रणादयोऽर्थं समर्पयन्ति नेतरत्र । यत्र तु शब्दादेवार्थस्योप-
लम्भः तत्र नेतरस्य सन्भवः श्रोत्रबोधिन्या श्रुत्या बोधितेऽर्थे
तद्विरुद्धार्थं प्रकरणादि समर्पयति अविरुद्धं वा । न प्रथमः
विरुद्धार्थबोधकस्य तस्य बाधितत्वात् । न चरमः वैयर्थ्यात्त-
दाह श्रुतिलिङ्गवाक्यप्रकरणस्थानसमाख्यानां समवाये पार-
दौर्बल्यमर्थविप्रकर्षादिति ।

बाधिकैव श्रुतिर्वित्यं समाख्या बाध्यते सदा ।

मध्यमानान्तु बाध्यत्वं बाधकत्वमपेक्षयेति च ॥

तस्माद्विषयादिमत्त्वाद् ब्रह्मविचारकशास्त्रवद् योगानु-
शासनं शास्त्रमारम्भणीयमिति स्थितम् ।

ननु व्युत्पाद्यमानतया योग एवात्र प्रस्तुतो न शास्त्र-
मिति चेत् सत्यं प्रतिपाद्यतया योगः प्राधान्येन प्रस्तुतः स
च तद्विषयेण शास्त्रेण प्रतिपाद्यत इति तत्प्रतिपादने
करणं शास्त्रं करणगोचरञ्च कर्तृव्यापारा न कर्मगोचर-
तामाचरति । यथा हेतुर्देवदत्तस्य व्यापारभूतमुद्यमन-
निपातनादिकर्मकरणभूतपरशुगोचरं न कर्मभूतवृक्षादि-
गोचरं तथा च वक्तुः पतञ्जलेः प्रवचनव्यापारापेक्षया योग-
विषयस्याधिकृतता करणस्य शास्त्रस्याभिधानव्यापारापे-
क्षया तु योगस्यैवेति विभागः । ततश्च योगशास्त्रस्यारम्भः
सम्भावनां भवते । अत्र चानुशासनीयो योगश्चित्तवृत्तिनि-
रोध इत्युच्यते । ननु युजिर्योग इति संयोगार्थतया परि-
पठितात् युजेर्निष्पन्नो योगशब्दः संयोगवचन एव स्यान्न
तु निरोधवचनः । अतएवोक्तं याज्ञवल्क्येन ।

संयोगो योग इत्युक्तो जीवात्मपरमात्मनोरिति ॥

तदेतद्वार्त्तं जीवपरयोः संयोगे कारणस्यान्यतरकर्मा-
देरसम्भवाद्जसंयोगस्य कणभक्षाक्षरणादिभिः प्रतिज्ञे-
पाच्च । मीमांसकमतानुसारेण तदङ्गीकारेऽपि नित्यसिद्धस्य
तस्य साध्यत्वाभावेन शास्त्रवैफल्यपत्तेश्च धातूनामनेकार्थ-
त्वेन युजेः समाध्यर्थत्वोपपत्तेश्च । तदुक्तम् ।

निपाताश्चोपसर्गाश्च धातवश्चेति ते त्रयः ।

अनेकार्थाः स्मृताः सर्वे पाठस्तेषां निदर्शनमिति ॥

अतएव केचन युजिं समाधावपि पठन्ति युज समाधा-
विति । नापि याज्ञवल्कावचनव्याकोपः तत्रस्थस्यापि
योगशब्दस्य समाध्यर्थत्वात् ।

समाधिः समतावस्था जीवात्मपरमात्मनोः ।

ब्रह्मण्येव स्थितिर्या सा समाधिः प्रत्यगात्मन इति ॥

तेनैवोक्तत्वाच्च । तदुक्तं भगवता व्यासेन । योगः समा-
धिरिति । यद्येवमष्टाङ्गयोगे चरमस्याङ्गस्य समाधित्वमुक्तं
पतञ्जलिना यमनियमासनप्राणायामप्रत्याहारध्यानधार-
णासमाधयोऽष्टाङ्गानि योगस्येति । न चाङ्गैवाङ्गतां गन्तु-
मुत्सहते उपकार्योपकारकभावस्य दशपूर्णमासप्रयाजादौ
भिन्नायतनत्वेनात्यन्तभेदादतः समाधिरपि न योगशब्दार्थो
युज्यत इति चेत्तत्र युज्यते व्युत्पत्तिमात्राभिधित्तया तदे-
वार्थमात्रनिर्भासं स्वरूपशून्यमिव समाधिरिति निरूपित-
चरमाङ्गवाचकेन समाधिशब्देनाङ्गिनो योगस्याभेदविव-
क्षया व्यपदेशोपपत्तेः । न च व्युत्पत्तिबलादेव सर्वत्र शब्दः
प्रवर्तते तस्यात्वे गच्छतीति गौरिति व्युत्पत्तेः तिष्ठन् गौर्व

स्यात् गच्छतो देवदत्तस्य स्यात् प्रवृत्तिनिमित्तञ्च प्रागु-
क्तमेव चित्तवृत्तिनिरोध इति तदुक्तं योगश्चित्तवृत्तिनि-
रोध इति । ननु वृत्तीनां निरोधश्चोद्योगोऽभिमतस्तासां
ज्ञानत्वेनात्माश्रयतया तन्निरोधोऽपि प्रध्वंसपदवेदनौघ-
स्तदाश्रयो भवेत् प्रागभावप्रध्वंसयोः प्रतियोगिसमाना-
श्रयत्वनिश्चयात् । ततश्चोपपन्नस्त्वयं धर्मो विकरोति हि धर्मि-
णमिति न्यायेनात्मनः कौटस्थ्यं विहन्येतेति चेत्तदपि
न घटते निरोधानां प्रमाणविपर्ययविकल्पनिद्रास्मृतिस्व-
रूपाणां वृत्तीनामन्तःकरणाद्यपरपर्यायचित्तधर्मत्वाङ्गी-
कारात् । कूटस्थनित्या चिच्छक्तिरपरिणामिनी विज्ञानध-
र्माश्रयो भवितुं नार्हत्येव । न च चित्तिशक्तेरपरिणामित्वम-
सिद्धमिति मन्तव्यं चित्तिशक्तिरपरिणामिनी सदा ज्ञात-
त्वात् न यदेवं न तदेवं यथा चित्तादि इत्याद्यनुमानसम्भ-
वात् तथा यद्यसौ पुरुषः परिणामी स्यात्तदा परिणामस्य
कादाचित्कत्वात्तासां चित्तवृत्तीनां सदाज्ञातत्वं नोपप-
द्येत चिद्रूपस्य पुरुषस्य सदैवाधिष्ठातृत्वेनावस्थितस्य यद-
न्तरङ्गनिर्मलं सत्त्वं तस्यापि सदैव स्थितत्वात् येन येनार्थे-
नोपरक्तं भवति तस्य दृश्यस्य सदैव चिच्छायापत्त्या भानो-
पपत्त्या पुरुषस्य निःसङ्गत्वं सम्भवति । ततश्च सिद्धं तस्य
सदाज्ञातत्वमिति न काचित् परिणामित्वाशङ्कावतरति ।
चित्तं पुनर्येन विषयेणोपरक्तं भवति स विषयो ज्ञातः, यदु-
परक्तं न भवति तदज्ञातमिति वस्तुनोऽयस्कान्तमणिक-
त्यस्य ज्ञानाज्ञानकारणभूतोपरागानुपरागधर्मित्वादयः

चाहङ्कारिकाणां सर्वगतत्वात् सर्वविषयैरस्ति सदा सम्बन्धः
 तथाच सर्वेषां सर्वदा सर्वत्र ज्ञानं प्रसज्येत । सर्वगतत्वे-
 ऽपि चित्तं यत्र शरीरे वृत्तिमत् तेन शरीरेण सह सम्बन्धो
 येषां विषयाणां तेष्वेवास्य ज्ञानं भवति नेतरेष्वित्यतिप्रस-
 ङ्गाभावादतएवायस्कान्तमणिकल्पा विषयाः अयःसधर्मकं
 चित्तमिन्द्रियप्रणालिकयाभिसम्बध्योपरञ्जयन्ति । तस्माच्चि-
 त्तस्य धर्मा वृत्तयो नात्मनः । तथाच श्रुतिः, कामः सङ्कल्पो
 विचिकित्सा अज्ञा अश्रद्धा धृतिरधृतिरित्येतत्सर्वं मन
 एवेति । चिच्छक्तेरपरिणामित्वं पञ्चशिखाचार्यैराख्यायि
 अपरिणामिनी भोक्तृशक्तिरिति पतञ्जलिनापि सदाज्ञाता-
 श्चित्तवृत्तयस्तत्प्रभोः पुरुषस्यापरिणामित्वादिति । चित्त-
 परिणामित्वेऽनुमानमुच्यते । चित्तं परिणामि ज्ञाताज्ञात-
 विषयत्वात् श्रोत्रादिवदिति । परिणामश्च त्रिविधः प्रसिद्धः
 धर्मलक्षणावस्थाभेदात् । धर्मिणश्चित्तस्य नीलाद्यालोचनं
 धर्मपरिणामः । यथा कनकस्य कटकमुकुटकेयूरादिधर्मस्य
 वर्त्तमानत्वादिलक्षणपरिणामः । नीलाद्यालोचनस्य स्फुट-
 त्वादिरवस्थापरिणामः कनकादेस्तु नवपुराणत्वादिरवस्थाप-
 रिणामः । एवमन्यत्रापि यथासम्भवं परिणामत्रितयमूह-
 नीयम् । तथाच प्रमाणादिवृत्तीनां चित्तधर्मत्वात्तन्निरोधो-
 ऽपि तदाश्रय एवेति न किञ्चिदनुपपन्नम् ।

ननु वृत्तिनिरोधो योग इत्यङ्गीकारे सुषुप्त्यादौ विचि-
 त्तमूढादिचित्तवृत्तीनां निरोधसम्भवाद्योगत्वप्रसङ्गः । न
 चैतद्युज्यते क्षिप्ताद्यवस्थासु क्लेशप्रहाणादेरसम्भवान्निःश्रेयस-
 परिपन्थित्वाच्च । तथाहि चित्तं नाम तेषु तेषु विषयेषु

क्षिप्यमाणमस्थिरं चित्तमुच्यते । तमःसमुद्रे मग्नं निद्रा-
 वृत्तिनञ्चित्तं मूढमिति गीयते । क्षितादिमिष्टं चित्तं विक्षि-
 ममिति गीयते । विमेषो नाम चञ्चलं हि मनः क्लृण्वन्मा-
 धिवलवदुदृढमिति न्यायेनास्थिरस्यापि मनसः कादाचि-
 त्समुद्भूतविषयस्थैर्यसम्भवेन स्थैर्यम् । अस्थिरत्वञ्च स्वाभा-
 विकं व्याध्याद्यनुश्रयजनितं वा । तदाह व्याधिसत्यानसंश-
 यप्रमादालस्याविरतिभ्रान्तिदर्शनालब्धभूमिकत्वानवस्थित-
 त्वानि चित्तविशेषास्तेऽन्तराया इति । तत्र दोषत्रयवैषम्य-
 निमित्तो ज्वरादिर्याधिः, चित्तस्याकर्मण्यत्वं स्यात्वं विरुद्ध-
 कोटिद्वयावगाहि ज्ञानं संशयः समाधिसाधनानाम् भावनं
 प्रमादः शरीरवाक्चित्तगुरुत्वादप्रवृत्तिरालस्यं विषयामि-
 लाषोऽविरतिः अतस्मिंस्तद्वुद्धिभ्रान्तिदर्शनं कुतश्चिन्नि-
 मित्तात् समाधिभूमेरलाभोऽलब्धभूमिकत्वं लब्धायामपि
 तस्यां चित्तस्थाप्रतिष्ठा अनवस्थितत्वमित्यर्थः । तस्मान्न
 वृत्तिविरोधो योगपक्षनिक्षेपमर्हति इति चेन्नैवं वोचः
 हेयभूतक्षिप्तव्यवस्थावत्ते वृत्तिविरोधस्य हेयत्वसम्भवेऽप्यु-
 पादेययोरेकाग्रनिरुद्धावस्थयोर्वृत्तिनिरोधस्य योगत्वसम्भ-
 वात् एकतानं चित्तमेकाग्रमुच्यते निरुद्धसकलवृत्तिकं
 संस्कारमात्रशेषं चित्तं निरुद्धमिति भण्यते ।

स च समाधिर्द्विविधः सम्यग्ज्ञातासम्यग्ज्ञातभेदात् । तत्रै-
 काग्रचेतसि यः प्रमाणादिवृत्तीनां बाह्यविषयानां निरोधः
 स सम्यग्ज्ञातसमाधिः सम्यक् प्रज्ञायतेऽस्मिन् प्रकृतेर्विविक्त-
 तया चित्तमिति व्युत्पत्तेः । स चतुर्विधः सवितर्कादिभे-
 दात् । समाधिर्नाम भावना । सा च भाव्यस्य विषयान्तरपदि-

हारेण चेतसि पुनः पुनर्निवेशनं भाव्यञ्च द्विविधम् ईश्वरस्त-
त्त्वानि च । तान्यपि द्विविधानि जडाजडभेदात् । जडानि
प्रकृतिमहदहङ्कारादीनि चतुर्विंशतिः अजडः पुरुषः । तत्र
यदा पृथिव्यादीनि स्थूलानि विषयत्वेनादाय पूर्वापरानुस-
न्धानेन शब्दार्थोक्तेस्त्यसम्भेदेन भावना प्रवर्तते स समाधिः
सवितर्कः, यदा तन्मात्रान्तःकरणलक्षणं सूक्ष्मं विषयमाल-
म्ब्य देशाद्यवच्छेदेन भावना प्रवर्तते तदा सविचारः, यदा
रजस्तमोलेशानुविद्धं चित्तं भाव्यते तदा सुखप्रकाशं यस्य
सत्त्वस्योद्रेकात् सानन्दः, यदा रजस्तमोलेशानभिभूतं शुद्धं
सत्त्वमालम्बनीकृत्य या प्रवर्तते भावना तदा तस्यां सत्त्वस्य
न्यग्भावाच्चितिशक्तेरुद्रेकाच्च सत्त्वमात्रावशेषत्वेन साक्षितः
समाधिः वितर्कविचारानन्दास्मितारूपानुगमात् सम्प्रज्ञात
इति सर्ववृत्तिनिरोधे त्वसम्प्रज्ञातः समाधिः । ननु सर्ववृ-
त्तिनिरोधो योग इत्युक्तसम्प्रज्ञाते व्याप्तिर्न स्यात् तत्र सत्त्व-
प्रधानायाः सत्त्वपुरुषान्यतास्यातिलक्षणाया वृत्तेरनिरो-
धादिति चेत्तदेतद्वार्त्तं क्लेशकर्मविपाकाशयपरिपन्थिचित्त-
वृत्तिनिरोधो योग इत्यङ्गीकारात् । क्लेशाः पुनः पञ्चधा
प्रसिद्धाः अविद्यास्मितारागद्वेषाभिनिवेशाः ।

नन्वविद्येत्यत्र किमाश्रीयते पूर्वपदार्थप्राधान्यम् अम-
क्षिकं वर्तत इतिवत् उत्तरपदार्थप्राधान्यं वा राजपुरुष
इतिवत् अन्यपदार्थप्राधान्यं वा अमक्षिको देश इतिवत् ।
तत्र न पूर्वः पूर्वपदार्थप्रधानत्वे अविद्यायां प्रसज्यप्रतिषे-
धोपपत्तौ क्लेशादिकारकत्वानुपपत्तेः अविद्याशब्दस्य
श्लोतिङ्गत्वाभावापत्तेश्च, न द्वितीयः कस्यचिद्भावेन विशि-

ष्टाया विद्यायाः क्लेशादिपरिपन्थित्वेन तद्वोजत्वानुपपत्तेः,
न तृतीयः नञोऽस्त्यर्थानां बहुब्रीहिर्वा चोत्तरपदलोप इति
वृत्तिकारवचनानुसारेण अविद्यमाना विद्या यस्याः सा
अविद्या बुद्धिरिति समाधिसिद्धौ तस्या अविद्यायाः क्लेशा-
दिबोजत्वानुपपत्तेः विवेकख्यातिपूर्वकसर्ववृत्तिसम्पन्नाया-
स्तस्यास्तथात्वाप्रसङ्गाच्च । उक्तञ्च, अस्मितादीनां क्लेशानाम-
विद्यानिदानत्वम् । अविद्याक्षेत्रत्वमुत्तरेषां प्रसुप्ततनुवि-
च्छिन्नोदारणमिति । तत्र प्रसुप्तत्वं प्रबोधसहकार्यभा-
वेनानभिव्यक्तिः तनुत्वं प्रतिपन्नभावनया शिथिलीकरण-
विच्छिन्नत्वबलवता क्लेशेनाभिभवः उदरात्वं सहकारिस-
न्निधिवशात् कार्यकारित्वम् । तदुक्तं वाचस्पतिमिश्रेण
व्यासभाष्याख्यायाम् ।

प्रसुप्तास्तत्त्वलीनानां तनुदग्धाश्च योगिनाम् ।

विच्छिन्नोदाररूपाश्च क्लेशाविषयसङ्गिनामिति ॥

इन्द्रवत् स्वतन्त्रपदार्थद्वयानवगमादुभयपदार्थप्रधानत्वं
नाशङ्कितम् । तस्मात् पक्षद्वयेऽपि क्लेशादिनिदानत्वम-
विद्यायाः प्रसिद्धं हीयेतति चेत् तदपि न शोभनं विभाति
पर्युदासशक्तिमात्रित्याविद्याशब्देन विद्याविरुद्धस्य विपर्य-
यज्ञानस्याभिधानमिति वृद्धैरङ्गीकारात् । तदाह,

नामधात्वर्थयोगे तु नैव नञ् प्रतिषेधकः ।

वदत्यब्राह्मणाधर्मावन्यमात्रविरोधिनाविति ॥

वृद्धप्रयोगगम्या हि शब्दार्थाः सर्वे एव नः ।

तेन यत्र प्रयुक्तो यो न तस्मादपनीयत इति च ॥

वाचस्पतिमिश्रैरप्युक्तं लोकाधीनावधारणो हि शब्दा-

र्थयोः सम्बन्धः लोके चोत्तरपदार्थप्रधानस्यापि नञ् उत्त-
रपदाभिधेयोपमर्दकस्य तद्विशदतया तत्र तत्रोपलब्धेरि-
हापि तद्विशदे प्रवृत्तिरिति । एतदेवाभिप्रेत्योक्तम् अनि-
त्याशुचिदुःखानात्मसु नित्यशुचिसुखात्मख्यातिरविव्येति ।
अतस्त्रिंस्तद्वबुद्धिर्विपर्ययः इत्युक्तं भवति । तद्यथा अनित्ये
घटादौ नित्यत्वाभिमान अशुचौ कार्यादौ शुचित्वप्रत्ययः ।

स्थानाद्वीजादवष्टम्भान्निःस्पन्दान्निधनादपि ।

कायमाधेयशौचत्वात् पण्डिता ह्यशुचिं विदुरिति ॥

परिणामतापसंस्कारैर्गुणवृत्तिनिरोधाच्च दुःखमेव सर्वं
विवेकिन इति न्यायेन दुःखे स्रक्चन्दनवनितादौ सुख-
त्वारोपः अनात्मनि देहादावात्मबुद्धिः । तदुक्तम्,

अनात्मनि च देहादावात्मबुद्धिस्तु देहिनाम् ।

अविद्या तत्कृतो बन्धस्तन्नाशे मोक्ष उच्यत इति ॥

एवमियमविद्या चतुष्पादा भवति । नन्वेतेष्वविद्याविशे-
षेषु किञ्चिदनुगतं सामान्यलक्षणं वर्णनीयम् अन्यथा विशे-
षस्यासिद्धेः । तथाचोक्तं महाचार्यैः ।

सामान्यलक्षणं त्यक्त्वा विशेषस्यैव लक्षणम् ।

न शक्यं केवलं वक्तुमङ्गोऽप्यस्य न वाच्यतेति ॥

तदपि न वाच्यमतस्त्रिंस्तद्वबुद्धिरिति सामान्यलक्षणाभिधान-
दत्तोत्तरत्वात् । सत्त्वगुरुप्रयोरहमस्मीत्येकताभिमानोऽस्मि-
ता । तदप्युक्तं, दृक्दर्शनशक्त्योरेकात्मत्वाभिमानोऽस्मितीति ।
सुखाभिज्ञस्य सुखानुसृतिपूर्वकः सुखसाधनेषु तृणारूपो
गर्द्धी रागः । दुःखज्ञस्य तदनुसृतिपुरःसरत्वासाधनेषु
निन्दा द्वेषः । तदुक्तं, सुखानुशयो रागः दुःखानुशयो द्वेष

इति । किमत्रानुशयिशब्दे ताच्छील्यार्थे णिनिरिनिर्वा मत्व-
र्थीयोऽभिमतः । नाद्यः सुप्यजातो णिनिस्ताच्छील्य इत्यत्र
सुपीति वर्त्तमाने पुनःसुव्यहणस्य उपसर्गनिवृत्त्यर्थत्वेन
सोपसर्गाद्जातोर्णिनेरनुत्पत्तेः यथाकथञ्चिदङ्गीकारेऽपि
अचोऽञ्णित्तीति वृद्धिप्रसक्तावतिशय्यादिपदवदनुशायिप-
दस्य प्रयोगप्रसङ्गात् । न द्वितीयः

एकाचरात् कृतो जातेः सप्तम्याञ्च न तो स्मृताविति ।
तत्प्रतिषेधादत्र चानुशयिशब्दस्याजन्तत्वेन कृदन्तत्वात् ।
तस्मादनुशयिशब्दो दुरुपपाद इति चेत् नैतद्भद्रं भावानव-
बोधात् प्रायिकाभिप्रायमिदं वचनम् । अतएवोक्तं वृत्ति-
कारेण ।

इतिकरणो विवचार्थः सर्वत्राभिसम्बध्यत इति ॥
तेन क्वचिद्भवति कार्यं कार्थिकस्तण्डुली तण्डुलिक इति ।
तथाच कृदन्तात् जातेष्वप्रतिषेधस्य प्रायिकत्वम् अनुशय-
शब्दस्य कृदन्ततया इनेरुपपत्तिरिति सिद्धं पूर्वजन्मानुभूत-
मरणदुःखानुभववासनावलात् सर्वस्य प्राणभृन्मात्रस्या
कुमेरा च विदुषः सञ्जायमानः शरीरविषयादेर्मम वियोगो
मा भूदिति प्रत्यहं निमित्तं विना प्रवर्त्तमानोभयरूपोऽ-
भिनिवेशः पञ्चमः क्लेशः । मा प्रभूवं हि भूयांसमिति
प्रार्थनायाः प्रत्यात्ममनुभवसिद्धत्वात् । तदाह स्वरसवाहो
विदुषोऽपि तथारूढोऽभिनिवेश इति । ते चाविद्यादयः
पञ्च सांसारिकविविधदुःखोपहारहेतुत्वेन पुरुषं क्लिप्त-
न्तीति क्लेशाः प्रसिद्धाः ।

कर्माणि विहितप्रतिषिद्धरूपाणि ज्योतिष्टोमब्रह्मह-

त्यादीनि विपाकाः कर्मफलानि जात्यायुर्भोगाः आफलवि-
पाकाच्चित्तभूमौ शेरत इत्याशयाः धर्माधर्मसंस्काराः तत्प-
रिपन्थिचित्तवृत्तिनिरोधो योगः निरोधो नाभावमात्र-
मभिमतं तस्य तुच्छत्वेन भावरूपसंस्कारजननक्षमत्वासम्भ-
वात्, किन्तु तदाश्रयो मधुमतीमधुप्रतीकाविशोकासंस्कार-
शेषताव्यपदेश्यः चित्तस्यावस्थाशेषः निरुध्यन्तेऽस्मिन्
प्रमाणाद्याश्चित्तवृत्तय इति व्युत्पत्तेरुपपत्तेः । अभ्यासवैरा-
ग्याभ्यां वृत्तिनिरोधः तत्र स्थितौ यत्नोऽभ्यासः । प्रका-
शप्रवृत्तिरूपवृत्तिरहितस्य चित्तस्य स्वरूपनिष्ठः परिणाम-
विशेषः स्थितिः । तन्निमित्तीकृत्य यत्नः पुनः पुनस्तथात्वेन
चेतसि निवेशनमभ्यासः । चर्मणि द्वीपिनं हन्तीतिवन्नि-
मित्तार्थेयं सममीत्युक्तं भवति । दृष्टानुश्रविकविषयवितृष्णस्य
वशीकारसंज्ञा वैराग्यम् । ऐहिकपारत्रिकविषयादौ दोष-
दर्शनाद्विरभिलाषस्य समैते विषया वश्याः नाहमेतेषां वश्य
इति विमर्शो वैराग्यमित्युक्तं भवति । समाधिपरिपन्थि-
क्लेशतनूकरणार्थं समाधिलाभार्थञ्च प्रथमं क्रियायोगवि-
धानपरेण योगिना भवितव्यं क्रियायोगसम्पादने अभ्यास-
वैराग्ययोः सम्भवात् । तदुक्तं भगवता ।

आरुरुक्षोर्मुनेर्योगं कर्म कारणमुच्यते ।

योगारूढस्य तस्यैव शमः कारणमुच्यते इति ॥

क्रियायोगश्चोपदिष्टः पतञ्जलिना । तपःस्वाध्यायेश्वर-
प्रणिधानानि क्रियायोग इति । तपःस्वरूपं निरूपितं याज्ञ-
वल्क्येन ।

विधिनीक्तेन मार्गेण कृच्छ्रचान्द्रायणादिभिः ।

शरीरशोषणं प्राहुस्तपसां तप उत्तममिति ॥

प्रणवगायत्रीप्रभृतीनामध्ययनं स्वाध्याय इति । ते च मन्त्रा द्विविधाः वैदिकास्तान्त्रिकाश्च । वैदिकाश्च द्विविधाः प्रगीता अपगीताश्च । तत्र प्रगीताः सामानि, अपगीताश्च द्विविधाः छन्दो बद्धास्तद्विलक्षणाश्च । तत्र प्रथमा अचः द्वितीया यजूंषि । तदुक्तं जैमिनिना । तेषामृग्यत्रार्थवशेन पादव्यवस्था गौतिषु सामाख्या शेषे यजुःशब्द इति । तन्त्रेषु कामिककारणप्रपञ्चाद्यागमेषु ये ये वर्णितास्ते तान्त्रिकाः । ते पुनर्मन्त्रास्त्रिविधाः स्त्रीपुंनपुंसकभेदात्तताह, स्त्रीपुंनपुंसकत्वेन द्विविधा मन्त्रजातयः ।

स्त्रीमन्त्रा वह्निजायन्ताः तमोऽन्ताः स्युर्नपुंसकाः ॥

शेषाः पुमांसस्ते शस्ताः सिद्धा वश्यादिकर्मणीति ॥

स्नापनादिसंस्काराभावेऽपि निरस्तसमस्तदोषत्वेन सिद्धिहेतुत्वात् सिद्धत्वम् । स च संस्कारो दशविधः कथितः शारदातिलके ।

मन्त्राणां दश कथ्यन्ते संस्काराः सिद्धिदायिनः ।

निर्दोषतां प्रयान्त्याशु ते मन्त्राः साधु संस्कृताः ॥

जननं जीवनञ्चैव ताडनं बोधनं तथा ।

अभिषेकोऽथ विमलीकरणाप्यायने पुनः ।

तर्पणं दीपनं गुप्तिर्दशैता मन्त्रसंस्क्रियाः ॥

मन्त्राणां मातृकावर्णादुद्धारो जननं स्मृतम् ।

प्रणवान्तरितान् कृत्वा मन्त्रवर्णान् जपेत् सुधीः ॥

मन्त्रार्णसंख्यया तद्वि जीवनं संप्रचक्षते ।

मन्त्रवर्णान् समालिख्य ताडयेच्चन्दनाभसा ॥

प्रत्येकं वायुबीजेन ताडनं तदुदाहृतम् ॥

विलिख्य मन्त्रवर्णांस्तु प्रसूनैः करवीरजैः ।

मन्त्राचरेण सङ्ग्रातैर्हन्यात्तद्बोधनं मतम् ॥

स्वतन्त्रोक्तविधानेन मन्त्री मन्त्रार्णसंख्यया ।

अश्वत्थपल्लवैर्मन्त्रमभिषिञ्चे द्विशुद्धये ॥

सच्चिन्मय मनसा मन्त्रं ज्योतिर्मन्त्रेण निर्दहेत् ।

मन्त्रे मलत्रयं मन्त्री विमलीकरणं हि तत् ॥

तारव्योमाग्निमनुयुक् ज्योतिर्मन्त्र उदाहृतः ॥

कुशोदकेन जप्तेन प्रत्यर्णं प्रोक्षणं मनोः ।

वारिवीजेन विधिवदेतदाप्यायनं मतम् ॥

मन्त्रेण वारिणा मन्त्रे तर्पणं तर्पणं स्मृतम् ॥

तारमायारसायोगो मनोर्दीपनमुच्यते ।

जप्यमानस्य मन्त्रस्य गोपनं त्वप्रकाशनम् ॥

संस्कारा दश मन्त्राणां सर्वतन्त्रेषु गोपिताः ।

यत् कृत्वा सम्प्रदायेन मन्त्री वाञ्छितमश्नुते ॥

बद्धकीलितविच्छिन्नसुप्तशप्तादयोऽपि च ।

मन्त्रदोषाः प्रणश्यन्ति संस्कारैरेभिदत्तमैरिति ।

तदलमकाण्डताण्डवकल्पेन मन्त्रशास्त्ररहस्योद्घोषणेन ।

द्वैश्वरप्रणिधानं नामाभिहितानामनभिहितानाञ्च

सर्वासां क्रियाणां परमेश्वरे परमगुरौ फलानपेक्षया सम-

र्पणम् । अत्रेदमुक्तम् ।

कामतोऽकामतो वापि यत्करोति शुभाशुभम् ।

तत्सर्वं त्वयि विन्यस्तं त्वत्प्रयुक्तः करोम्यहमिति ॥

क्रियाफलसत्यासौऽपि भक्तिविशेषापरपर्यायं प्रणि-

ज्ञानमेव फलाभिसम्भानेन कर्मकरणात् । तथाच गीयते
भीतासु भगवता ।

कर्मण्येवाधिकारस्ते मा फलेषु कदाचन ।

मा कर्मफलहेतुर्भूर्मा ते सङ्गोऽस्त्वकर्मणीति ॥

फलाभिसन्धेरुपघातकत्वमभिहितं भगवद्भिर्नीलकण्ठ-
भारतीश्रीचरणैः ।

अपि प्रयत्नसम्पन्नं काशेनोपहतं तपः ।

न तुष्टये महेशस्य खलीढमिव पायसमिति ॥

सा च तपःस्वाध्यायेश्वरप्रणिधानात्मिका क्रिया योग-
साधनत्वाद्योग इति । शुद्धसारोपलक्षणावच्छाश्रयणेन निरू-
प्यते यथायुष्टं तमिति । शुद्धसारोपलक्षणा नाम लक्षणाप्र-
भेदः । मुख्यार्थबाधतद्योगाभ्यामर्थान्तरप्रतिपादनं लक्षणा ।
सा द्विविधा रूढिमूला प्रयोजनमूला च । तदुक्तं
काव्यप्रकाशे ।

मुख्यार्थबाधे तद्योगे रूढितोऽथ प्रयोजनात् ।

अन्योऽर्थो लक्ष्यते यत् सा लक्षणारोपिता क्रियेति ॥

तच्छब्देन लक्ष्यत इत्याख्याते गुणीभूतं प्रतिपादनमात्रं
परामृश्यते । सा लक्ष्येति प्रतिनिर्दिश्यमानापेक्षया
तच्छब्दस्य स्त्रीलिङ्गत्वोपपत्तिः । तदुक्तं केयटेः । निर्दिश्य-
मानप्रतिनिर्दिश्यमानयोरैक्यमापादयन्ति सर्वनामानि
पर्यायेण तत्तन्निङ्गमुपाददत इति । तत्र कर्मणि कुशल
इत्यादिरूढिलक्षणाया उदाहरणं कुशान् लातीति व्युत्पत्त्या
दर्भादानकर्त्तरि यौगिकं कुशलपदं विवेचकत्वसारू-
प्यात् प्रवीणे प्रवर्त्तमानम् अनादिष्ठव्यवहारपरम्परानुपा-

तित्वेनाभिधानवत् प्रयोजनमनपेक्ष्य प्रवर्त्तते । तदाह,
निरूढालक्षणाः काश्चित् सामर्थ्यादभिधानवदिति ।

तस्मात् रूढिलक्षणायाः प्रयोजनापेक्षा नास्ति । यद्यपि
प्रयुक्तः शब्दः प्रथमे मुख्यार्थं प्रतिपादयति तेनार्थेनार्था-
न्तरं लक्ष्यत इति अर्थधर्मीऽयं लक्षणा तथापि तत्प्रतिपा-
दके शब्दे समारोपितः सन् शब्दव्यापार इति व्यपदिश्यते ।
एतदेवाभिप्रेत्योक्तं लक्षणारोपिता क्रियेति । प्रयोजन-
लक्षणा तु षड्विधा उपादानलक्षणा लक्षणलक्षणा गौण-
सारोपा गौणसाध्यवसाना शुद्धसारोपा शुद्धसाध्यवसाना
चेति । कुन्ताः प्रविशन्ति मच्चाः क्रोशन्ति गौर्वाहीकः गौरयं
आयुष्टं आयुरेवेदमिति यथाक्रममुदाहरणानि द्रष्ट-
व्यानि । तदुक्तम्,

स्वसिद्धये पराक्षेपः परार्थं स्वसमर्पणम् ।

उपादानं लक्षणं चेत्युक्ता शुद्धैव सा द्विधा ॥

सारोपान्या तु यत्रोक्तौ विषयी विषयस्तथा ।

विषयन्तःकृतेऽन्यस्मिन् सा स्यात् साध्यवसानिका ॥

भेदाविमौ च सादृश्यात् सम्बन्धान्तरतस्तथा ।

गौणी शुद्धौ च विज्ञेयी लक्षणा तेन षड्विधेति ॥

तदलं काव्यमीमांसामर्मनिर्मन्यनेन ।

स च योगो यमादिभेदवशादष्टाङ्ग इति निर्दष्टः । तत्र
यना अहिंसादयः । तदाह पतञ्जलिः, अहिंसासत्यास्तेय-
ब्रह्मपर्यापरिग्रहा यमा इति । नियमाः शौचादयः ।
तदप्याह, शौचसन्तोषतपःस्वाध्यायेश्वरप्रणिधानानि
नियमा इति । एते च यमनियमा विष्णुपुराणे दर्शिताः ।

ब्रह्मचर्यमहिंसां च सत्यास्तेयापरिग्रहान् ।

सेवेत योगी निष्कामो योग्यतां स्वं मनो नयन् ॥

स्वाध्यायशौचसन्तोषतपांसि नियमात्मवान् ।

कुर्वीत ब्रह्मणि परं परस्मिन् प्रवणं मनः ॥

एते यमाः सनियमाः पञ्च पञ्च प्रकीर्त्तिताः ।

विशिष्टफलदाः कामे निष्कामानां विमुक्तिदा इति ॥

स्थिरसुखमासनं पद्मासनभद्रासनवीरासनस्वस्तिकास-
नदण्डकासनसोपाश्रयपय्यङ्ककौञ्चनिषदनोद्गनिषदनसमसं-
स्थासम्भेदादृशविधम् ।

पादाङ्गुली निबध्नीयावस्ताभ्यां व्युत्क्रमेण तु ।

ऊर्वोरपरि विप्रेन्द्र ! कृत्वा पादतले उभे ।

पद्मासनं भवेदेतत् सर्वेषामभिपूजितम् ॥

इत्यादिना याज्ञवल्क्यः पद्मासनादिस्वरूपं निरूपित-
वान् सत्सर्वं तत एवावगन्तव्यम् । तस्मिन्नासनस्थैर्ये सति
प्राणायामः प्रतिष्ठितो भवति । स च श्वासप्रश्वासयोग-
तिविच्छेदस्वरूपः । तत्र श्वासी नाम वाह्यस्य वायोरन्त-
रानयनम् । प्रश्वासः पुनः कौष्ठस्य वह्निर्निःसारणम् ।
तयोरुभयोरपि सञ्चरणाभावः प्राणायामः । ननु नेदं प्राणा-
यामसामान्यलक्षणं तद्विशेषेषु रेचकपूरककुम्भकप्रकारेषु
तदनुगतेरयोगादिति चेन्नैष दोषः सर्वत्रापि श्वासप्रश्वास-
गतिविच्छेदसम्भवात् । तथाहि कौष्ठस्य वायोर्वह्निर्निःसरणं
रेचकः प्राणायामः प्रश्वासत्वेन प्रागुक्तः । वाह्यवायोरन्त-
र्धारणं चरमः यः श्वासरूपः । अन्तःस्तम्भवृत्तिः कुम्भकः ।
यस्मिन् जलमिव कुम्भे निश्चलतया प्राणाख्यो वायुरवस्थाप्यते

तत्र सर्वत्र श्वासप्रश्वासद्वयगतिविच्छेदोऽस्थेवेति नास्ति
 शङ्कावकाशः । तदुक्तं, तस्मिन् सति श्वासप्रश्वासयोगति-
 विच्छेदः प्राणायाम इति । स च वायुः सूर्योदयमारभ्य
 सार्धघटिकाद्वयं घटीयन्त्रस्थितघटभ्रमणन्यायेन एकैकस्यां
 नाड्यां भवति । एवं सत्यहर्निशं श्वासप्रश्वासयोः षट्शता-
 धिकैकविंशतिसहस्राणि जायन्ते । अतएवोक्तं मन्त्रसमर्प-
 णरहस्यवेदिभिरजपामन्त्रसमर्पणे ।

षट्शतानि गणेशाय षट्सहस्रं स्वयम्भुवे ।

विष्णवे षट्सहस्रञ्च षट्सहस्रं पिनाकिने ॥

सहस्रमेकं गुरवे सहस्रं परमात्मने ।

सहस्रमात्मने चैवमर्पयामि कृतं जपमिति ॥

तथा नाडीसञ्चरणदशायां वायोः सञ्चरणे पृथिव्या-
 दीनि तत्त्वानि वर्णविशेषवशात् पुरुषार्थाभिलाषुकैः पुरुषै-
 रवगन्तव्यानि । तदुक्तमभियुक्तैः ।

सार्धं घटीद्वयं नाडीरेकैकार्कोदयात् वहेत् ।

आरघटघटीभ्रान्तिन्यायो नाड्योः पुनः पुनः ॥

शतानि तस्य जायन्ते निःश्वासोच्छ्वासयोर्नव ।

खस्रष्टकदिकैः सहग्राहोरात्रे सकले पुनः ॥

षट्त्रिंशद्गुणवर्णानां या वेला भणने भवेत् ।

सा वेला मरुतो नाड्यन्तरे सञ्चरतो भवेत् ॥

प्रत्येकं पञ्च तत्त्वानि नाड्योश्च वहमानयोः ।

वहन्यहर्निशं तानि ज्ञातव्यानि यतात्मभिः ॥

ऊर्ध्वं वह्निरधस्तोयं तिरश्चीनः समीरणः ।

भूमिमर्द्धपुटे व्योम सर्वगं प्रवहेत् पुनः ॥

वायोर्वह्निरपां पृथ्वा व्योम्नस्तत्त्वं वहित् क्रमात् ।

बहन्त्योरुभयोर्नोद्घोर्ज्ञातव्योऽयं यथाक्रमम् ॥

पृथ्वाः पलानि पञ्चाशच्चत्वारिंशत् तथाभसः ।

अग्नेस्त्रिंशत् पुनर्वायोर्विंशतिर्नभसो दश ॥

प्रवाहकालसंख्येयं हेतुर्विद्वलयोरथ ।

पृथ्वी पञ्चगुणा तीर्थं चतुर्गुणमथानलः ॥

त्रिगुणो द्विगुणो वायुर्वियदेकगुणं भवेत् ।

गुणं प्रति दशपलान्युर्व्यां पञ्चाशदित्यतः ॥

एकैकहानिस्तोयादेस्तथा पञ्च गुणाः क्षितेः ।

गन्धो रसश्चः रूपञ्च स्पर्शः शब्दः क्रमादमी ॥

तत्त्वाभ्यां भूजलाभ्यां स्यात् शान्तिकाव्ये फलोन्नतिः ।

दीप्ता स्थिराधिका कृत्ये तजो वाष्पस्मरिषु च ॥

पृथिव्यग्नेजोमरुद्व्योमतत्त्वानां चिह्नमुच्यते ।

आद्ये स्थैर्यं स्वचित्तस्य शैत्ये कामोद्भवो भवेत् ॥

तृतीये कोपसत्तापो चतुर्थे चञ्चलालता ।

पञ्चमे शून्यतैव स्यादथवा धर्मवासना ॥

शुत्योरङ्गुष्ठको मध्याङ्गुली नासापुटद्वये ।

सृक्कणोः प्रान्त्यकोपान्त्याङ्गुली श्रेष्ठे दृगन्तयोः ॥

न्यस्यान्तर्भूपृथिव्यादितत्त्वज्ञानं भवेत् क्रमात् ।

पीतश्चेतारुणश्यामैर्विन्दुभिर्निरूपाधि खम् ॥

इत्यादिना यथावदायुतत्त्वमवगम्य तन्नियमने विधीय-

माने विवेकज्ञानावरणकर्मद्वयो भवति । तपो न परं

प्राणायामादिति ।

दृष्टान्ते क्षयमानानां धातूनां द्वि यथा मत्तः ।

प्राणायामैस्तु दहन्ते तद्वदिन्द्रियपन्नगा इति च ॥

तदेवं यमादिभिः संस्कृतमनस्कस्य योगिनः संयमप्रत्याहारः कर्त्तव्यः । चक्षुरादीनामिन्द्रियाणां प्रतिनियतरञ्जनीयकोपनीयमोहनीयप्रवणत्वप्रहाणेनाविकृतस्वरूपप्रवणचित्तानुकारः प्रत्याहारः इन्द्रियाणि विषयेभ्यः प्रतीपमाक्रियन्तेऽस्मिन्निति व्युत्पत्तेः । ननु तदा चित्तमभिविनिविशते नेन्द्रियाणि तेषां बाह्यविषयत्वेन तत्र सामर्थ्याभावादतः कथं चित्तानुकारः अत्रा अतएव वस्तुतस्तस्यासम्भवमभिसन्धाय सादृश्यार्थमिव शब्दञ्चकार सूत्रकारः स्वविषयासम्प्रयोगे चित्तस्वरूपानुकार इवेन्द्रियाणां प्रत्याहार इति । सादृश्यञ्च चित्तानुकारनिमित्तं विषयासम्प्रयोगः । यदा चित्तं निरुध्यते तदा चक्षुरादीनां निरोधे प्रयत्नान्तरं नापेक्षणीयं यथा मधुकरराजं मधुमक्षिका अनुवर्तन्ते तथेन्द्रियाणि चित्तमिति । तदुक्तं विष्णुपुराणे ।

शब्दादिष्वनुरक्तानि निगृह्याक्षाणि योगवित् ।

कर्त्याच्चित्तानुकारीणि प्रत्याहारपरायण इति ॥

वश्यता परमा तेन ज्ञायतेऽतिचलात्मनः ।

इन्द्रियाणामवश्यैस्तैर्योगी योगस्य साधक इति च ॥

नाभिचक्रहृद्दशपुण्डरीकनाड्यग्रादावाध्यात्मिके हिरण्यगर्भवासप्रजापतिभूतिके बाह्ये वा देशे चित्तस्य विषयान्तरपरिहारेण स्थिरीकरणं धारणा । तदाह देशबन्धश्चित्तस्य धारणेति । पौराणिकाश्च,

प्राणायामेन पवनं प्रत्याहारेण चेन्द्रियम् ।

वशीकृत्य ततः कुर्याच्चित्तस्थानं शुभाश्रयमिति ॥

तस्मिन् देशे ध्यायावलम्बनस्य प्रत्ययस्य विसदृशप्रत्यय-
प्रहाणेन प्रवाहो ध्यानम् । तदुक्तं, तत्र प्रत्ययैकतानता
ध्यानमिति । अन्यैरप्युक्तम् ।

तद्रूपप्रत्ययैकाग्र्या सन्ततिश्चान्यनिस्पृहा ।

तद्व्यानं प्रथमैरङ्गैः षड्भिर्निष्पाद्यते तथेति ॥

प्रसङ्गाच्चरममङ्गं प्रागेव प्रात्यपीपदामः ।

तदनेन योगाङ्गानुष्ठानेनादरनैरन्तर्यदीर्घकालसेवितेन
समाधिप्रतिपक्षकेशप्रक्षयेऽभ्यासवैराग्यवशान्मधुमत्यादिस-
माधिलाभो भवति ।

अथ किमेवमकस्मादस्मानतिविकटाभिरत्यन्ताप्रसि-
द्धाभिः कर्णाटगौडलाटभाषाभिर्भीषयते भवान् । नहि वयं
भवन्तं भीषयामहे किन्तु मधुमत्यादिपदार्थव्युत्पादनेन
तोषयामः । ततश्चाकुतोभयेन भवता श्रूयतामवधानेन । तत्र
मधुमती नामाभ्यासवैराग्यादिवशादपास्तरजस्तमोलेश-
सुखप्रकाशमयसत्त्वभावनयानवद्यवैशारद्यविद्योतनरूपऋत-
म्भरप्रज्ञाख्यासमाधिसिद्धिः । तदुक्तम्, ऋतम्भरा तत्र प्रज्ञेति ।
ऋतं सत्यं विभक्तिं कदाचिदपि न विपर्ययेणाच्छाद्यते
तत्र स्थितौ दार्ढ्यं सति द्वितीयस्य योगिनः सा प्रज्ञा भव-
तीत्यर्थः । चत्वारः खलु योगिनः प्रसिद्धाः प्रथमकल्पिको
मधुभूमिकः प्रज्ञाज्योतिरतिक्रान्तभावनीयश्चेति । तत्रा-
भ्यासो प्रवृत्तिमात्रन्योतिः प्रथमः । न त्वनेन परचित्तादि-
गाचरज्ञानरूपं वै ज्योतिर्वशीकृतमित्युक्तं भवति । ऋत-
म्भरप्रज्ञो द्वितीयः । भूतन्द्रियजयी तृतीयः । परवैराग्यसम्प-
न्नश्चतुर्थः । मनोजवीयादयो मधुप्रतीकसिद्धयः । तदुक्तं

मनोजवित्वं विकरणाभावः प्रधानजयश्चेति । मनोजवित्वं
 माम् कायस्य मनोवदुत्तमो गतिलाभः । विकरणाभावः
 कायनिरपेक्षाणामिन्द्रियाणामभिमतदेशकाल-विषयापेक्षह-
 त्तिलाभः । प्रधानजयः प्रकृतिविकारेषु सर्वेषु वशित्वम् ।
 एताश्च सिद्धयः करणपञ्चकस्वरूपजयात् तृतीयस्य योगिनः
 प्रादुर्भवन्ति । यथा मधुन एकदेशोऽपि स्वदते तथा प्रत्येक-
 मेव ताः सिद्धयः स्वदन्त इति मधुप्रतीका सर्वभावाद्य-
 धिष्ठातृत्वादिरूपादिरूपा विशोका सिद्धिः । तदाह,
 सत्त्वपुरुषान्यताख्यातिमात्रप्रतिष्ठस्य सर्वभावाधिष्ठातृत्वं
 सर्वज्ञत्वं चेति । सर्वेषां व्यवसायाव्यवसायात्मकानां गुण-
 परिणामरूपाणां भावानां स्वाभावदाक्रमणं सर्वभावा-
 धिष्ठातृत्वं तेषामेव शान्तीदिताव्यपदेश्यधर्मित्वेन स्थितानां
 विवेकज्ञानं सर्वज्ञातृत्वम् । तदुक्तं विशोका वा ज्योति-
 षतीति । सर्ववृत्तिप्रत्यस्तमये परं वैराग्यमाश्रितस्य
 जात्यादिवीजानां क्लेशानां निरोधसमर्थो निर्वीजः
 समाधिः असम्प्रज्ञातपदवेदनीयः संस्कारशेषताव्यपदेश्यः
 चित्तस्यावस्थाविशेषः । तदुक्तं, विरामः प्रत्ययाभ्यासपूर्वः
 संस्कारशेषोऽन्य इति । एवञ्च सर्वतो विरज्यमानस्य तस्य
 पुरुषधौरेयस्य क्लेशवीजानि च निर्दग्धगालिवीजकल्पानि
 प्रसवसामर्थ्यविधुराणि मनसा साधुं प्रत्यस्तं गच्छन्ति ।
 तदेतेषु प्रलीनेषु निरुपपन्नविवेकख्यातिपरिपाकवशात्
 कार्यकारणात्मकानां प्रधाने लयः चितिशक्तिस्वरूपप्रतिष्ठा
 पुनर्बुद्धिसत्ताभिसम्बन्धविधुरा कैवल्यं लभते इति । मिहि-
 द्यो च मुक्तिरुक्ता पतञ्जलिना । मुक्तार्थशून्यानां प्रति-

प्रसवस्वरूपप्रतिष्ठा वा चितिशक्तिरिति । न चास्मिन्
सत्यपि कस्मान्न जायते जन्तुरिति वदितव्यं कारणा-
भावात् कार्याभाव इति प्रमाणसिद्धार्थे नियोगानुयोगयो-
रयोगात् । अपरथा कारणाभावेऽपि कार्यसम्भवे मणि-
वेधादयोऽभ्यादिभ्यो भवेयुः तथाचानुपपन्नार्थतायामाभा-
णको लौलिक उपपन्नार्थो भवेत् । तथाच श्रुतिः, अन्धो
मणिमविन्दत् अविध्यत् तमनङ्गुलिरावयत् गृहीतवान्
अग्रीवः प्रत्यमुच्चत् पिनडवान् तमजिह्वो वा असंयत अभ्य-
पूजयत् स्तुतवानिति यावत् । एवञ्च चिकित्साशास्त्रवद्योग-
शास्त्रं चतुर्व्यूहम् । यथा चिकित्साशास्त्रं रोगो रोगहेतुरा-
रोग्यं भेषजमिति तथेदमपि संसारः संसारहेतुर्माक्षो
मोक्षोपाय इति । तत्र दुःखमयः संसारो हेयः प्रधानपुरु-
षयोः संयोगो हेयभोगहेतुः तस्यात्यन्तिकी निवृत्तिर्हानं
तदुपायः सम्यग् दर्शनम् । एवमन्यदपि शास्त्रं यथासम्भवं
चतुर्व्यूहमूहनीयमिति सर्वमवदातम् ।

इति सर्वदर्शनसंग्रहे पातञ्जलदर्शनम् ।

इतः परं सर्वदर्शनशिरोमणिभूतं शाङ्करदर्शनमन्यत्र
लिखितमित्यत्रोपेक्षितमिति ।

सम्पूर्णः ।



PLEASE DO NOT REMOVE
CARDS OR SLIPS FROM THIS POCKET

UNIVERSITY OF TORONTO LIBRARY

B	Madhava
131	Sarvadarsanasangraha
M3	
1889	

UTL AT DOWNSVIEW



D RANGE BAY SHLF POS ITEM C
39 11 07 01 15 020 5